
प्रकाशकाचे निवेदन 


गोंयकार गोंयात आसूं वा गोंयाभायर आसू गोंयचे भुंयेची ओड ताका सदांच उरता . 
नीच ही भूय आगळी वेगळी . हे भुंयेचो भूगोल जितलो मन भाळयता तितलोच इतिहास 
सांचे खंतीनी आनी पुरुषार्थाच्या व्हडविकांनी भरिल्लो आसा . आज गोंय आगळे वेगळे दिसता 

भुंयेच्या इतिहासान आनी भुगोलान घडयलां . पोर्तुगालच्या बंदीवासांत आसतना प्राणपणान 
ल्या भारतीयत्वाचे रक्षण करपी हे गोंय स्वतंत्र भारतांत आसतनाय आपली अस्मिता 
T ळून रावला . ल्हानसो प्रदेश , पूण पुराय भारताक ताजो अभिमान दिसता . भौतिक समृध्दि , 
क गिरेस्तकाय , धर्म जातीमदलें भावपण , प्रशांत सुंदर देवळां आनी इगों ही गोंयची काय 
ळेपणां . पुण खऱ्यांनी वेगळो तो गोंयचो लोक . भारतीयत्वाची उपासना करताना तो गोंयकारपण 
| ळून रावला . 


ह्या लोकांचे प्रस्न कसले ? 


श्री . चंद्रकांत केणी हे एक ज्येष्ठ आनी यशस्वी पत्रकार . लोकांच्या हावेसांचो आनी 
ण्यांचो थाव घेवपी कथाय ताणी बरयल्यात . गोंयच्या इतिहासांत बुचकळ्यो मारून खूब 
आदीक रत्नां ताणी भायर काडल्यांत . वर्तमानांत आमी खंय चुकतात हे सोपे भाशेंत , गोड 
रांनी ताणी सांगला . भविश्याचो वेध घेवपी तांची नदर अणभवान समृध्द . फाटल्या चाळीस 
च्यिा काळांत ताणी सुमार १५०० कथा , ७५० निबंध , ५-६ कादंबरिका , साबार ललीत 
धि , प्रवास वर्णनां बरयल्यांत . सुमार ३५ पुस्तकां उजवाडाक आयिल्ली आसली तरी तांचे 
वत वर्तमानपत्री बरप फायलींनी पडून आसा . कोंकणी साहित्याचे हे दायज कोणे तरी 
पाळूक जाय . 


“ गोंय आनी गोंयकार " नांवान फाटली ४० वर्षां एक सदर मराठी आनी कोंकणी 
| ळ्यांनी तांणी बरयला . त्या सदरांत स्वतंत्र गोंयाफुडल्या सगल्या प्रस्नांचेर ताणी आपली मतां 
यल्यांत . हे लेख संकलित करून पुस्तकाच्या रूपान उजवाडावचे अशें तांचे इश्ट आनी बरें 


मागप्यांनी थारायलें आनी तांकां तशें सांगलें . तांणी व्हड खोशयेन आपली मान्यताय दिली आनी 
आपल्या हाताक मेळ्ळी तितली कात्रणां आमच्या सुवादिन केली . कात्रणांचे ते फायलींत सुमार 
२०० लेख आसले . आमी तातूंतले ३७ वेचले आनी एक संग्रह तयार केलो . उरिल्ले लेख उणे 
म्हत्वाचे न्हय . पूण आमकां मर्यादा आशिल्ल्यान आमी इतलेच लेख ह्या संग्रहात आस्पायल्यात . 
ते वाचप्यांक आवडटले असो भरंवसो आसा . ह्या प्रयोगांतल्यान खर्च वसूल जालो जाल्यार 
आनीक पुस्तकां उजवाडावपाचो विचार करूं येत . 


उप्रांत आमकां दिसलें कि ‘ गोवा ॲण्ड गोअन्स ' नावाचे एक इंग्रजी सदरय ते साबार वह 
बरयतात . त्या लेखांच्या कात्रणांची फायल पळोवन आमी विस्मित जाले . ज्या वाचप्यांक कोंकणी 
समजना तांकांय श्री . चंद्रकांत केणी हांच्या विचाराचो आस्वाद मेळचो अशें आमकां दिसले . 
देखूनच इंग्रजी लेखांचे पुस्तकय आमी उजवाडावपाचें थारायला . 


आमकां खोस भोगता कि आमचे मित्र श्री . चंद्रकांत केणी हांच्या ७० व्या जल्मदिसा हे पुस्तक 
उजवाडाक येता . तांचे अभिनंदन आनी अभीष्ट चिंतन करून हे पुस्तक आमी तांकांच अर्पण 


करतात . 


सुनील श्रीधर प्रभु देसाय 

गोंय .. 


खूब वसाआदी एका इश्टान एक काणी सांगिल्ली . ते काणयेचो म्हाका हालींच्या दिसांनी 
नेवयर उगडास जाता . काणी गोंयची . 
देवान सगलो संवसार निर्मिलो आनी साबार वाठारांनी रावतल्या लोकांक तांचे इत्सेप्रमाण 
क साधनां दिवन ते स्वावलंबी आनी संतुश्ट जावचे अशें येवजून जगाच्या एका एका 
रांतल्या लोकांक हिमालय पर्वताचेर आपोवन व्हेले . जण एका देशाक एक एक दीस 
वन दिल्लो . भारताक ज्या दिसा ही सैमीक साधनां वांटपाची आसली त्या दिसा गोंयच्या चार 
गांचे एक शिश्टमंडळ गेलें . कैलास पर्वताचेर देव बशिल्लो आनी एका एका वाठारांतल्या 
कांक आपोवन तांकां विचारून जाय जाय त्यो वस्तू दितालो . 
काश्मिराकसावन आरंभ जालो . काश्मिराच्या शिश्टमंडळान में कितें मागलें तें देवान 
घीस करिनासतना तांकां दिले . उपरांत हिमाचल प्रदेशाचो नंबर आयलो . गोंयच्या शिश्टमंडळान 
यलें , एका एका वाठाराचो नंबर येवंक उणेच अर्दवर लागता . विंध्य पर्वत देवन गोंयचो 
र लागसर आठ - धा वरां लागतली . तांणी थारायलें , इतले पयस हिमालयांत आयिल्ले आसात 
यार हिमालय पळोवन घेवया आनी ते भायर सरले . भोंवत रावले . तोंडान खबरी करीत 
यांनी हिमालयाचे भव्यतायेचे दर्शन ते घेताले . दनपारच्या वेळार पोटाक भूक लागतकच 
जी अशी भोंवतणी नदर मारली . खावपासारकी एकय वस्त तांकां थंय दिसली ना . ते परत 
बारांत आयले . 
दरबाराचे कुशीक जेवणाची वेवस्था आसली . जेवणाचो वास नाकांत पावनाफुडे ते उलोवपाचे 
बले आनी जेवणाच्या दालनांत वचून पोटभर जेवले . मध्य प्रदेशाची पाळी चलताली . 
कारांनी तेन्ना थारायलें , बरें रुचीक जेवण पोटभर जेविल्ल्यान जी सुस्ती आयल्या ती 
रावया आनी ते थंयच पांय पातळावन न्हिदले . म्हणटा म्हणसर चौगय घोरेवंक लागले . 
हे वाटेन गोंयची पाळी आयली . गोंयचें नांव चार - चार खेपे घेतले . पूण गोंयचे शिश्टमंडळ 
if जालेच ना . गोंयचो कोण आयलोना अशें येवजून देवदुतान दुसऱ्या वाठारांची नांवां घेतली . 
करता करतां सगल्या वाठारांची पाळी येवन गेली आनी थंयची शिश्टमंडळां संतुश्ट मनान 
पापल्या घरा परतली . 


गोंय आनी गोंयकार 


८ 


दीसभरचो शीण देवाक जाल्लो . “ आनीक कोण उरूंक ना न्हय ? ' ' ताणें देवदूताक विचारले 
" ना देवा ! ' ' देवदुतान जाप दिली . 
“ तशें जाल्यार आतां दरबाराची दारां बंद कर . हांव न्हावंक वतां . ' अशें सांगून देव भित 


वचूंक गेलो . 


हे वाटेन दारां बंद करता आसतना हुंबऱ्यालागींच देवदुताच्या पायांक कितें तरी आपटले 
बारीकसाणेन पळय जाल्यार चार जाण न्हिदल्यात . 

" आरे , तुमी हांगाच न्हिदले ? ' ' देवदुतान तांकां जागयत विचारले , “ चलात उठात . दरबा 
केन्ना सोंपलो आनी सगले गेले . तुमीय वचात . म्हाका दारां बंद करचेली आसात . " 

दोळे चोळीत गोंयकार उठले आनी भांबावन गेल्लेभशेन देवदुताक पळयत रावले . अजून 
सारके जागे जाल्ले दिसनात अशें येवजून देवदूतान तांकां हालयले आनी वचूंक सांगलें . 

“ पूण आमी देवाचे भेटेक आयल्यात , ” एकल्यान म्हळे . 
“ खंयचे तर तुमी ? ' देवदुतान विचारलें . 
“ आमी गोंयचे ! " 

“ गोंयचे ? मागीर येदो वेळे कितें करताले तर ? तुमी हांगा देवाच्या दरबारांत न्हिदूंक 
आयिल्ले ? कितले फावटी गोंयचे नांव घेतलें , कोणूच आयलो ना . आतां उपाय ना , ' देवदता . 
तांकां सांगले . 

चारय गोंयकारांनी देवदूताचे पाय धरले आनी मागले , “ कशेंय करून देवाची भेट घडोवन 
हाड . आमची चूक जाली . जेवण इल्लें चड जाल्ल्यान आमकां झेम आयली . रिकाम्या हातान आमी 
गोंयां परत कशे वतले ? ' 

“ पूण हांव कितें करूं ? देव न्हावंक गेला . ' 

ते देवदूताक काकुळटेक आयले आनी ताचे पाय धरुनूच रावले . तेन्ना देवदुताकय तांची 
काकुळट दिसली . ताणें म्हळे , “ रावात , देव कितें म्हणटा ते पळयतां . ' 

देवदूत उठून भितर गेलो . देव न्हावंक वचपाची तयारी करतालो . दुताक पळोवन ताणे 
विचारले . “ गेले मरे सगले ? " 

“ ना देवा . ' दुतान जाप दिली , “ गोंयकार उरल्यात ! " 
" खंय गेल्ले तर ते येदो वेळ ? ' ' देवान विचारलें . 

“ दनपारचे जेवतकच तांकां न्हिदपाची संवय . ते न्हिदून उरले . दार बंद करतना हांवें तांकां 
पळयले . " 

देव हांसलो . “ बरें , आपय तांकां . गोंय केशें ! दिवया तांकां जाय ते . ' 

गोंयकार जेन्ना देवा म्हयांत पावले तेन्ना देवान विचारले , “ तुमकां कितें जाय तें अंगीन 
सांगात . म्हाका कळाव जाता . " 


" 


९ 


गोंय ... 

चौगय जाण एकाच वेळार उलोवंक लागले . जण एकल्याली मागणी वेगळी वेगळी आनी ते 
मागणेखातीर ते एकामेकांकडेन वाद घालूक लागले . देव तांकां पळयत रावलो . कोण म्हणटालो , 
ल्हान ल्हान दोंगर जाय . दुसऱ्याक जाय आसलो दर्या . कोणाक माड तर कोणाक न्हंयो जाय , 
कोणाक सा नुस्तें जाय , कोणाक खारें . कोणाक आंबे , कोणाक सुपारी , कोणाक पणस . चौगांचे 
एकमत जायना आनी तांचे एकमत जायसर रावपाइतली फुरसत देवाक ना . 

देवान पळयलें हांचेकडेन उलोवपांत अर्थ ना आनी म्हळे , “ बरें आसा , झगडूं नाकात . तुमी 
जे जे मागला तें थोडे थोडे हांव दितां . आतां चलात . 

चौगांनीय देवाक नमस्कार केलो आनी खुशालभरीत जावन वचूंक लागले . दोन खीण देव 
तांकां पळयत राविल्लो . इतले म्हणसर ते चौगूय थांबले . आतां आनीक कितें जालें काय हांचे , 
अशें देव येवजिता म्हणसर ते परत येवंक लागले . पयसुल्यानच देवान तांकां विचारले , “ आतां 
आनीक कितें जाय ? " 

" देवा , आमकां भांगरासारकें वत जाय . ' एकल्यान म्हळे . 
" बरें आसा . तथास्तु . ” देवान जाप दिली . 
“ आनी आमकां खुब्ब पावस जाय ” दुसऱ्यान म्हळे . 
" बरें बरें तोय दिलो . ' ' पयसुल्यान देवान सांगले . 

“ आमच्या दोंगरांनी आमकां मीन जाय . ' तिसऱ्यान आपणे काय मागले ना अशें जावचे न्हय 
अशें येवजून मागणी केली . 

" बरें आसा . ' ' देवान म्हळे , आनी चवथो असो फाटीफुडे येता अशें पळोवन आपूण जावन 
ताका विचारले , “ तुगेलेय कितें मागणे आसल्यार आतां सांग . " 

मातसो लजेत चवथ्यान म्हळे , “ देवा , सर्गातल्या अप्सरांसारक्यो आमच्यो बायलो सुंदर 
आसच्यो . " 

देव हांसलो आनी म्हळे , “ बरें आसा . इतल्यान तुमचे समाधान जालें मूं ? " 
सगल्यांनी तकल्यो हालयल्यो आनी परतून देवाक नमस्कार करून ते वचूंक लागले . 

देवान देवदुताक म्हळे , “ बरे बाबा हे गोंयकार ! आपणाक कितें जाय आनी कितें नाका हे 
तांचें तांकांच खबर ना . चल , दार बंद कर . " 

देवदूत दार बंद करतासर चौगय परत येतात म्हणपाचे ताणे पळयलें आनी देवाक तशें 
सांगलें . इतलो वेळ सगले सोशीकसाणीन आयकून घेतिल्ल्या देवाक लेगीत आतां राग आयलो . 
ताणे विचारले , “ अजून कितें उरलां तुमचे ? आतां आनीक कांय दिवचों ना . " 

" ना देवा . ” चौगांनीय म्हळे , “ एक गजाल आमी विसरले . आमकां तुवे सगले दिले . पूण 
तें बरें भशेन भोगपाखातीर आमकां एक बरें सरकार दी . ' 

" ना . ना . आतां आनीक हांव तुमकां कांयच दिना . ” अशें म्हणून देवान दार बंद केलें ! 

ही काणी जाणे घडयली आसत ताची म्हाका तोखणाय दिसता . गोंयकाराच्या सभावाचें आनी 
दुखण्याचे मर्म हे काणयेत आयला . गोंयांत कितें ना ? देवान दिल्लं सगळे आसा . तें बरे भशेन 
सांबाळून वापरले जाल्यार गोंयकार सासणाचे सुखी जावं येतात . पूण तांच्या वायट नशिबान 
आशिल्ले धन सारकें सांबाळून वापरपाखातीर तांकां बरें सरकार अजून मेळूक ना . 

गोंयच्या लांब इतिहासांत हांगाची सोबा आनी गिरेस्तकाय पळोवन लागशिले आनी पयशिले 
चोर आनी राजा गोंयांत आयले आनी तांणी गोंयचें धन लुटले . घुरी घालतल्या भायल्या राजांक 
आडावंक वा चोरूंक आयिल्ल्या चोरांक धरपी सरकार गोंयात नासलें . देखून गोंयकारांच्या 
वांट्याक बंदीवास आयलो . जो जो राजा गोंयांत आयलो ताणें गोंय विद्रूप केलें , गोंयकारांची जीण 
उध्वस्त केली , गोंयची संस्कृताय भंगयली आनी गोंयचे धन असुदाय लुटले . पूण बरो राखणदार 
नाशिल्ल्यान गोंयकारांक ते सगले जुलूम आनी अत्याचार मोन्यांनी सोंसचे पडले . 

लांब काळखी रात सोंपून दीस उदेवचो तशें गोंय स्वतंत्र जालें . आपले राज्य आपल्या 
लोकांवरवीं चलोवपाची संद गोंयकारांक गावली . पूण कट्टे कट्टे ! आमचे लोक लेगीत जेन्ना 
सत्तेच्या कदेलाचेर पावले तेन्ना तांची मत घुवली आनी तेय परकी राजासारकेच वागूक लागले . 
तात्पर्य कितें , गोंयांत सगलें आसा . बरें सरकार ना ! 

इसापनितींतल्या बेबकांक खंय एक फुडारी जाय आसलो . आनी देवान तांकां लांकडाचो 
कुडको दिलो . दीसरात ती त्या लाकडाच्या आंगाखांदार खेळूक लागली . कांय दिसांनी तांकां तो 
फुडारी नाका जालो ... हांव इसापनितींतली काणी परतून सांगूक सोदिना . म्हजो हुसको इतलोच , 
देवाक प्रसन्न करपाची पुण्याय गोंयकारांमदी केन्ना येतली आनी तागेल्या श्रापांतल्यान आमची 
केन्ना सुटका जातली ? 

नेपाळची राजधानी काठमांडू . हॉटेलाच्या रजिस्टराचेर हांव म्हजें नांव आनी पत्तो बरयतां . 
काउंटरावयलो मनीस रुमाची चावी म्हज्या हातांत दिवन म्हाका विचारता , “ तूं गोंयचो ? आयज 
आमच्या हॉटेलांत आनीक एक गोंयकार आयला . " 

इतल्या पयसुल्या वाठारांत दुसरो गोंयकार पाविल्लो आसत जाल्यार ताका मेळून घेवपाची 
उमळशीक लागता . हांव तागेल्या रुमाचो नंबर विचारता . तो सांगता आनी म्हणटा , “ आतां तो 
रुमांत ना . भायर गेला . " 

हांव म्हज्या रुमांत वतां आनी त्याच हॉटेलांत रावतल्या दुसऱ्या गोंयकाराक जाता तितले 
बेगीन मेळपाचें मनांत थारायतां . 

रातीकडेन हांव तागेल्या रुमाच्या दाराचेर मारतां . एक सरदारजी दार उकतें करता . म्हजी 
चूक जाल्ली . हांव रूम चुकिल्लों आसुये . “ चूक जाली ' अशें म्हणून हांव परत म्हज्या रुमांत येतां . 
रिसेप्शनाक फोन करून गोंयकार खंयच्या रुमांत रावता हाची वासपूस करतां . पूण सकाळचो 
मनीस काउंटराचेर नासता . दुसऱ्याक रजिस्टर तपासपाची तकालस घेवपाची नासता . 

दुसऱ्याय दिसा सकाळीफुडें हांव काउंटराचेर वतां . कालचो मनीस थंय आसता . ताचेकडेन 
दुसरो गोंयकार खंयच्या रुमांत आसा हाची परतून वासपूस करतां . तो आदलोच नंबर दिता . 

ते कुडीत म्हाका जो सरदारजी मेळिल्लो तो घडये त्या गोंयकाराक मेळूक आयिल्लो आसुये . 
म्हजी चूक जाल्ली . हांवें सारकी वासपूस करूंक जाय आसली . लिफ्टान हांव परत त्या रुमाकडेन 
वता . हे खेपे रूम उकतोच आसा . आंगांत अर्दी चेड्डी घालून तो कालचोच सरदारजी व्यायाम 
करता . सभ्यतायेचे नेम पाळूक जाय देखून हांव दारार मारतां . तो व्यायाम थांबोवन दाराकडेन 
येता आनी हिन्दी भाशेंतल्यान म्हाका विचारता , “ कितें जाय ? " 

" हे कुडीत कोण गोंयकार रावता ? ' हांवें ताका विचारलें . 
" हय . यो . ' ' ताणें म्हाका हिन्दी भाशेतच जाप दिवन भितर आपयलो . 

भितर वचून हांव एका कदेलाचेर बसलो . तोय बसलो . आनी ताणें म्हाका परत विचारले , 
“ कितें काम आसलें ? " 

" तो ना तर ? ' हांवें विचारले “ काम कांय ना , हांव गोंयच्यान कालच हांगा आयला . दुसरो 
गोंयकार ह्याच हॉटेलांत रावता अशें कळ्ळे देखून मेळूक आयला . तो खंय गेला ? ' 

सरदारजी हांसलो . ताणें म्हळे , “ हांगा दुसरो कोण रावना . हांवच रावतां . हांवय गोंयच्यान 
आयला , हांव गोंयकार . ' ' 

तो सरदारजी सांगतालो ती खबर खरी . कसलो तरी धंदो तो करतालो . पणजे लागसार 
रावता . आठ - धा वर्सी जातलीं तो गोंयांत रावता . तो गोंयचो मतदार . कायद्यान तो गोंयकार . 
पूण नेपाळाक आसतना हांव ज्या गोंयकाराक सोदतालों तो हो न्हय आसलो . 

मागीर गोंयकार म्हळ्यार कोण ? ह्या प्रस्नाची जाप आमी सट करून दिवंक नकळो . पूण 
कोंकणी सोडून दुसरी भास उलोवपी मनीस कितलीय वर्सा गोंयांत रावलो तरी तो आमकां 
गोंयकार कसो दिसना . आमचें मन ताका गोंयकार मानिना . वेव्हारान तो गोंयकार नासत . 
कायद्यान तो गोंयकारच आसता . पूण ज्या गोंयकारपणाचो आमकां सगळ्यांक अभिमान भोगता , 
ताचो तो प्रतिनिधी मानूंक आमी तयार नासतात . खीणभर अशें म्हणूं येता की जाच्या काळजांत 
कोंकणी भास किल्लल्ली नासता आनी जिबेर ती घोळना तो मनीस गोंयकार अशें दिसना . 

आनीक एका प्रसंगाचो उगडास जाता . काश्मिरांत श्रीनगराक गेल्लेकडेन एका हॉटेलांत 
जेवंक गेल्लो . बॅण्ड वाजतालें . एक चली हिन्दी सिनेमांतली पदां आनी उर्दू गझली गायताली . 
मदींमदीं तिका विसव दिवंचे खातीर पश्चिमी संगिताच्यो धुनी बॅण्डाचेर वाजयताले . जेवंक 
बशिल्ले लोक गिताक आनी संगिताक बरी दाद दिताले . त्या बॅण्ड वाजोवप्यांमदीं कोणय गोंयकार 
आसत काय ? असो म्हाका प्रस्न पडलो . हांवें वेटराक लागी आपयलो आनी एका कागदाचेर 
“ कोंकणी लोकगीत वा गोंयचे लोकगीत ' अशें बरोवन बॅण्ड वाजयतल्यांकडेन तें कागद 
धाडले . म्हगेले कागद हातांत पडले तेन्ना एक गझल चलताली . ती सोंपनाफुडें एक तरणाटो 
मायकार आयलो आनी ताणें एक सुरबूस कोंकणी गीत गावंक आरंभ केलो . खोशयेची ल्हारां 
म्हज्या काळजांत दाटून आयली . लोकांकय त्या कोंकणी संगिताचो ताल आनी सूर मानवलो . तेय 
ताळयो वाजोवंक लागले . गीत सोंपलें तेन्ना ताळयांचो गडगड जालो . त्या गावपी मनशाक 
मेळपाची उमळशीक म्हाका लागून उरली . म्हजें जेवण सोंपलें आनी हांवें बील मागयलें तेन्ना 
वेटरान येवन सांगलें की तो गावपी म्हाका मेळूक सोदता . हांव उठून ताचेसरी गेलों . मोठे खोशेन 
ताणें म्हजो हात हातात धरलो . दोगांनीय एकमेकांची खबर घेतली आनी दुसऱ्या दिसा सकाळी 
म्हाका हॉटेलांत येवन मेळपाचे ताणें उतर दिले . 

हांव परत मेजार आयलों आनी वेटराकडेन बील मागले . 
" तुजें बील फारीक जालां , ” वेटरान जाप दिली . 
“ फारीक जालें ? कोणे दिले पयशे ? ' ' अजापून हांवें विचारलें . 
त्या बॅण्डवाल्यान म्हज्या जेवणाचे पयशे फारीक केल्ले . वेटराक टीप दिली आनी हांव भायर 

सरलों . 

दुसऱ्या दिसा तो बॅण्डवालो म्हाका मेळूक आयलो . पंदरा वर्सी तो श्रीनगराक आसता . 
दिसाचो एके खाजगी कंपनीत काम करता आनी राती वेळार हॉटेलांत बॅण्ड वाजयता . बॅण्ड 
वाजोवप्यांमदीं तो एकलोच गोंयकार . आनीक एक मंगळूरकार आसा . तोय कोंकणी उलयता . 
हेर सगले दुसरी भास उलोवपी लोक . आयताराक इगर्जेत मिसाक वतात थंय ताका कांय 
गोंयकार मेळटात . गोंयचो एक पाद्री आनी दोन माद्री थंय आसात अशे ताणें म्हाका सांगलें . पूण 
तांची आनी ह्या बॅण्ड वाजोवप्याची चडशी गांठभेट जायना . 

" तूं गोंयांत केन्ना पावला ? ' हांवें ताका विचारले . 
“ धा वर्सा आदी गेल्लो . आमची सोयरी थंय आसात . " ताणें जाप दिली . 

बार्देसांतल्या एका गांवांत ताचें मूळ घर . तो जल्मलो दिल्लीत . थंयच्या एका हॉटेलांत तागेलो 
बापूय अशेंच बॅण्ड वाजयतालो . तो अजून दिल्लीकच आसता . श्रीनगराक एकलोच आसता . 
लग्न जावंक ना . सुटी मेळटा तेन्ना बापूय गोंयांत वता आनी हो दिल्लीक वता . ताका गोंयची 
ओड आसली तरी आवयसरी दिल्लीकच वचप आवडटा . बरी कोंकणी उलयता . हिन्दी आनी 
इंग्लीश भासय जाणा . 

दोन दीस ताच्या सांगातान हांव श्रीनगर भोंवलों . आमी तरेकवार खबरो केल्यो . म्हजेखातीर 
ताणे वेळच न्हय जाल्या पयशे लेगीत खर्च केले . 

" दिल्लीक तूं मेळिल्लो जाल्यार म्हाका व्हडलेशे दिसपाचे न्हय . पूण श्रीनगराक हांव सामको 
कुशीक उरतां . घरची याद म्हाका खावंक येता . देखून तूं मेळ्ळो तेन्ना म्हाका म्हजो भाव 
मेकिल्ल्याची खोस जाली , " ताणें सांगलें . 

खऱ्यांनीच ताका खोस जाल्ली आनी म्हाकाय खोस जाल्ली . ताचो सांगात मेळिल्ल्यान श्रीनगर 
म्हाका आसा ताचेपरस चड सोबत दिसले . 

म्हाका जो मनीस श्रीनगराक मेळिल्लो तो कायद्यान गोंयकार न्हय . वेव्हारांत आमच्यांनी ताका 
गोंयकार मानूं नज . तो गोंयचो मतदार न्हय वा गोंयांत ताचो जल्म लेगीत जावंक ना . मूळ 
गोंयच्या एका कुटुंबांतलो तो पूत . पूण श्रीनगराक म्हाका गोंयकार मेळ्ळो हाची जी खोशी म्हज्या 
मनाक भोगली ती काठमांडूक कायद्यान गोंयकार आशिल्ल्या सरदारजीक मेळून भोगूक नासली . 
अशें घडपाचे कारण कितें ? 

हांव जेन्ना ह्या प्रस्नाचेर येवजितां तेन्ना म्हाका दिसूंक लागता , गोंयकारपण हे जशें कोंकणी 
भाशेत आसता तशे आमच्या रगतांतय आसता . आमचे सैम आमची प्रकृती घडयता आनी 
आमचो इतिहास लेगीत आमचेर आपले संस्कार दवरता . देखून निखटी कोंकणी भास उलोवंक 
जाणा आशिल्लो मनीस मेळ्ळो तरी आमकां तो गोंयकार दिसना आनी कोंकणी भास येना असो 
लेगीत वंशान गोंयकार आशिल्लो मनीस मेळ्ळ्यार आमकां आपलो मनीस मेकिल्ल्याची खोस 
भोगता . 


१४ 


गोंय आनी गोंयकार 


कांय वर्सा आदी नामनेचे पत्रकार फ्रँक मोरायश हांकां हांव दिल्लीत मेळिल्लों . एक पार्टी 
चलताली आनी ते पार्टेक खूब व्हडव्हड फुडारी आयिल्ले . भायल्या देशांचे कांय राजदुतूय थंय 
आसले . फ्रँक मोरायश हे मूळ गोंयचे इतलें हांव जाणा आसलों . पिरायेन आनी गिन्यानान हांव 
ल्हान आसलों आनी मोट्या लोकांचे ते पार्टेत एके कुशीक बशिल्लो . म्हज्यान रावं नज जालें . हांव 
उठून कॅन्क मोरायशांसरी गेलों आनी कोंकणींतल्यान तांकां म्हजी वळख करून दिली . तांच्या 
हातांत एक पेट्टो चिरूट आसलो . तांणी तो भायर उडयलो आनी म्हाका मोटे उरबेन हात दिलो . 
हेरांकडेन म्हजी वळख करून दिली आनी मागीर म्हाका कुशीक व्हरून म्हजेकडेन खूब वेळ 
उलयले . 

“ म्हाका कोंकणी सारकी समजना . ती म्हजी आवयभास खरी . पूण आतां संवय ना , ' अशें 
सांगून ते म्हजेकडेन इंग्लीशींतल्यान उलयले . आंतरराष्ट्रीय कीर्त जोडिल्ल्या त्या गोंयकाराक 
गोंयचो मोठो अभिमान आनी गोंयचे गोंयकारपण केदेय मोल दिवन सांबाळूक जाय , अशें 
दिसतालें . पूण खासा ते इंग्लीश उलयताले . 

हांवें म्हळे , “ म्हजे उमाळे उकतावपाइतली म्हाका इंग्लीश भास येना . " 

" खंयच्याच नीज गोंयकाराक येवची ना . ” तांणी म्हळे , “ पूण म्हजी गजाल वेगळी . आनी 
जाणां तूं गोंयांत म्हजें कांय ना . पूण म्हाका गोंय म्हजे दिसता . कोंकणी येना हाची म्हाका लज 
दिसता . एके फावटी हांव पंडित जवाहरलाल नेहरूंक मेळूक गेल्लो . गोंयच्या भाशावादाचेर तांणी 
म्हाका विचारलें आनी अचकीत प्रस्न केलो , “ तुमची आवयभास खंयची ? ' जेन्ना हांवे कोंकणी 
म्हणून सांगले तेन्ना नेहरूंक खोस भोगली आनी अजापय जालें . 

आज फ्रैंक मोरायश नात पूण गोंयच्या फुडाराचो कस लावपी काळार ते आसले . तांचेकडेन 
हांव इंग्लीशीत उलयतालों तरी ते म्हाका आमचे दिसताले . त्या प्रसंगाचो उगडास काडलो 
जाल्यार म्हाका दिसूंक लागता , गोंयकारपण हे कोंकणी भाशेंत आसत वा नासत . ते आमच्या 
रगतांतच आसता . घडये कोंकणी रगत आशिल्ल्या काळजांतच कोंकणी भास फुलता आसुये . 


गोंयकारपणाचे लक्षण 


दर एका वाठाराचे एक वेगळेपण आसता . हे वेगळेपण त्या वाठाराचो भूगोल आनी इतिहास 
घडयता . वेगळेपण हे जशें मनशांत , ताच्या सभावांत , ताचे संस्कृतीत , आचार - विचारांत , 
जेवणाखाणांत आनी न्हेसणांत , ताचे लोकजिणेच्या सगल्या आंगांनी दिश्टी पडटा , तेच भशेन दर 
एका वाठाराच्या सैमांतय वेगळेपण आसता . कांय तरांची झाडां आनी वनस्पत खंयच्याय एका 
वाठारांतच जातात . तेच भशेन त्या वाठारांतली सवणी सावदां लेगीत वेगळी आसतात . बारीक 
साणेन अभ्यास करतल्यांक तें समजता . खंयच्याय वाठाराचे वेगळेपण सांबाळपाची भास जेन्ना 
आमी उलयतात तेन्ना आमची नदर सामान्यतायेन भास आनी संस्कृती , कला आनी स्थापत्य 
हांचे पुरतीच मोटवी आसता . खरेपणी त्या गजालींइतलीच म्हत्वाची गजाल म्हळ्यार त्या वाठाराचें 
सैम . तेंय सांबाळपाची गरज आसा . उदरगतीच्या नांवान वा अज्ञानांतल्यान आमी सैमाचेर 
बलात्कार करतात . तसो बलात्कार करता आसतना आमचो हेतू जरी सैमाचे वेगळेपण सोंपोवचे 
असो नासलो तरी खुबशा फावटी तें सोंपता आनी तें निर्मुपाचे आपल्या हातांत नासता . 
संवसारांत आजमेरेन कितल्याशाच तरांची झाडां , वनस्पती , सवणी सावदां , घरां आनी शिल्पां , 
मनशाच्या वापराच्यो वस्तू आनी खाणां उरूंक नात . इतिहासाच्या काळखांत ती नाच जाल्यांत . 
देखुनच जे कितें आसा तें सुदारपाच्या नांवान , आपली संस्कृती समृध्द करपाच्या नांवान वा 
आपलो मोटवो सुवार्थ सादपाखातीर बदलपाचो आमकां निखालच हक पावना . 

गोंयांत अशें सैमीक वेगळेपण आसा . हे आमचेपरस भायल्या लोकांक चड बरें खबर आसा . 
गोंयचे सैम हे आमकां दीसपट्टे दिसता आनी संवकळीक लागून ताचे वेगळेपण आमचे नदरेंत 
भरना . परकी मनीस येता तेन्ना हांगाचे वेगळेपण तितले आपले शिटूक नदरेन पारखिता आनी 
त्या वेगळेपणाची तोंडभर तोखणाय करता . 

फाटल्या दिसांनी असोच एक मनीस गोंयांत आयलो . गोंयच्या शारांनी आनी गांवांनी , वेळांनी 
आनी रानांनी तो भोंवलो आनी ताणें गोंयच्या सैमाच्या वेगळेपणाची एक वळेरीच तयार केली . 
वेळेवयल्या शिंपयांपसून दरयाच्यो जिबो आनी कोल - कांद्यामेरेन , लिंगडो , धूतरो आनी रुईपसून 
पुनर्नवा आनी परीपाटकामेरेन वस्तू जशो ताणें पुंजायल्यो तेच भशेन साबार तरांची फळां , फुलां 

ताणें जमयली . एक दीस तो म्हाका मेळूक आयलो आनी ताणें म्हाका आपणे जमयिल्ले धन 
दाखयलें . आपणे काडिल्ले सैमाचे वेगळेपण दाखोवपी फोटे दाखयले आनी म्हळे , ' खंतीची गजाल 
म्हळ्यार एकाय गोंयकाराक ह्या आपल्या धनाचो अभिमान दिसना . तें आसा म्हणपाचें ताका भान 
लेगीत ना . हे धन ताच्या दोळ्यांसामकार सोंपता , पूण तें आडावपाची ताका बुद्द जायना . ' 

तागेल्या संग्रहांतल्या फळांमदीं जगमां आशिल्ली . जगम हे गोंयांत भोव करून पुर्तुगेजांनी 
हाडिल्ले आसूंये . गोंयाभायर भारतांत खंयच ते फळ मेळना . ओवळीसारकें झाड भाराच्या दिसांनी 
फुलता आनी ताका पांचवीं बोरांएदी फळां लागतात . ती फळां दिखाळ आसतात . ल्हवू ल्हवू 
जगमां पिकूक लागतात . ती तांबडी जाली म्हणटकच पिकली म्हणून समजुपाची . पूण जगम 
पिकलें म्हणून तशेंच खावंक मेळना . खालें जाल्यार तें गोड लागना . ताजो दीख ताळ्याक बसता . 
तें हातार घेवन अचळय चोळून मोव करपाचें आसता . ल्हान भुरगी ती कला बेस बरी जाणात . 
ती पिकिल्ली जगमां अचळय मोव करता आसतना तोंडान म्हणटात , ' चानये चानये मोव कर , 
हुंदरा हुंदरा गोड कर . ' आनी अशें मोव केल्लें जगम खऱ्यांनीच रुचीक लागता . 

जगमाचे हे वेगळेपण सांगता आसतना ताणें म्हळे , ‘ मनीसजातीक केदो व्हडलो संदेश हे फळ 
दिता ! पूण गोंयांत ह्या फळाचो सारको विकास जायना आनी शारांतले नवे पिळगेक तर ताची 
वळख लेगीत ना . ' 

आदांफळां , जांकां कांय लोक ‘ आदमां ' म्हणटात , ताणे पुंजायिल्ली . तेच भशेन सोऱ्याचो उग्र 
वास येता ती ‘ माटमां ' ताजेकडेन आसली . म्हाका ताजी लक्तुबाय दिसली . कितले बारीकसाणेन 
ताणें ही फळां पुंजायिल्ली . आमी ती पळयतात , पूण आमकां इतिहास भूगोल खबर नासता . आमी 
तो समजून घेवपाची तकालस घेनात . 

ताणे दाखयिल्ल्या फोट्यांमदीं काय झाडां वेगळ्याच आकाराची आसली . जाल्यार कांय 
झाडांच्या पानांचे वेगळेपण आसलें . ताणें म्हळे , ‘ वत , वारो , उदक हांकां लागून ह्या झाडांचें आनी 
पानाचे रूप बदलता . असलें रूप दुसरेकडेन पळोवंक मेळना . तागेल्या फोट्यांमदीं माडाक 
फुटिल्ल्या खांद्याचो एक फोटो आसलो . तेच भशेन वेगळ्या वेगळ्या झाडांच्या , सैमान केल्ल्या 
गार्फाचे नमुनेय ताणें पुंजायिल्ले . ही गाढं म्हळ्यार सैमाचे अप्रुपूच . आंब्याच्या झाडाचेर दुसऱ्या 
फळाच्या झाडाचें गार्फ करून एक तिसरेंच फळ तयार जाल्लं , जाका रंग आसा , रूप आसा , रूच 
आसा ; पूण नांव ना . 

म्हाका ते फळ पळोवन अजाप दिसले . कसले फळ काय हे ? खऱ्यांनीच तें आंबो आनी 
दुसऱ्या फळझाडाच्या संयोगातल्यान निर्मल्ले ? क्रॉसब्रिडाचो हो प्रकार कोणे केल्लो काय ? 

' असले जायते चमत्कार सैम घडयत आसता . कांय वेळार कसलोय प्रयोग प्रयोगवीर तें 
करता . कांय वेळार सैमच तें करता . गरज आसा ती ते चमत्कार वळखुपाचे नदरेची आनी ते 
सांबाळून दवरपी काळजाची . ' ताणें म्हळे , ‘ आंब्याची गा | गोंयांत तरेकवार आसात . दोन 

तरांच्या आंब्यांच्या संयोगांतल्यान तिसरे तरेचो आंबो तयार जाता . तांतूत दोनय आंब्यांचे गूण 
आसतात पूण दोश नासतात . ही कला आमकां अग्रुप दिसना . कांय झाडांच्या खांदयांचेर नवींच 
झाडां किल्लतात आनी मूळ झाड कुशीक उरून नवीं झाडां फुलूक फळूक लागतात . वडाच्या 
आंगाचेर भायल्या झाडांनी आपली वसणूक उबारिल्ली पळोवंक मेळटा . पूण केन्ना केन्ना अशें 
घडटा की खांदयेवयलें झाड मूळ झाडाचे गुणधर्म आपणाचन बसता आनी एक नवेंच झाड 
आमकां पळोवंक मेळटा . ' 

आपल्या आल्बमांतल्यान ताणें एक फोटो भायर काडलो आनी म्हाका दाखयलो . फोटो एका 
पानाचो आसलो . कोरन्यासारको ताचो आकार . देठापसून पान येता आनी ते सगळ्या आंगांनी 
भरिल्ले आसता . तें वाडटा तसो एक दोणो जाता . दोण्याचे एक तोंक वयर वाडटा . पूण पान 
खुंटले जाल्यार दोणो कसो वापरूं येता . 

' तुमच्या गोंयांत असली पानां दिवपी वड आसलो म्हणपाची तुमकां खबर आसा ? ' ताणे 
म्हाका विचारलें . 

‘ पान वडाचेच . पूण हो वड वेगळे तरेचो . ताका ‘ कृष्णवड ' वा ' कृष्णबोर ' अशें म्हणटात . 
असली झाडां ही ' अप्रुप . ' ताणें सांगलें . 

म्हाका दिसले ह्या झाडाची लक्षणां म्हाका खबर ना हे खरे आसले तरी आमच्या वन खात्याक 
लेगीत ताची खबर नासुये . आशिल्ली जाल्यार ताची जायरात तें खातें करपाचें . हांवें तशें ताका 
सांगले . 

' तुमच्या वन खात्याक खबर ना हाचे म्हाका वायट दिसना . पूण म्हाका चुरचुरे पडटात ते 
संवसारांतलें अशें दुर्मीळ झाड निलगिरी रोवपाखातीर तुमच्या वनखात्यान मारून उडयलें हाचें . 
धा वर्साफाटी हांवें तें पळयिल्ले . हे खेपे ते थंय नासले . आतां तूंच सांग , हे लोक तुमच्या दायजाची 
राखण कशी करीत ? " 

' भारतांत असलें झाड दुसरेकडेन खंयच ना ? ' हांवें ताका विचारलें . 

' खूब थोडी आसात . ' ताणें जाप दिली . ' बेंगळूरचे लालबागेत दोन आसात . पयसुल्यान हीं 
झाडां साध्या वडासारकी दिसतात . पूण त्या झाडांमदीं वड आनी रुमड हांचे सुमेळ जाल्लो आसूये . 
ह्या झाडांची वाड पाळांमुळां , खांदयो - फळां वडाभशेनूच . पूण ह्या झाडाचे वेगळेपण म्हळ्यार 
वडाक येनात ती फुला ह्या झाडाक येतात . फकत ताची पानां दोण्याभशेन आसतात . असो दोणो 
जातूंत उदक , दूद , म्होंव सारकिल्यो वस्तू घालून एकेकडच्यान दुसरेकडेन व्हरूं येता . ' 

हांव अजापभरीत जावन आयकतालों . ताणें म्हाका त्या झाडाची आनीकय खूबशी लक्षणां 
सांगली . पूण ताका ‘ कृष्णवड ' वा ' कृष्णबोर ' कित्याक म्हणटात काय ? कृष्णाचो आनी वडाचो 
संबंद हांव आयकून जाणा . वडाच्या पानाचेर कृष्ण रावता अशी आख्यायिका आसा . पूण हो वड 
वेगळो . कथा अशी आसा की , एके फावटी कृष्णान रानांतल्यान वतल्या गोपीक आडायल्यो आनी 

आपल्या सगल्या सौंगड्याखातीर लोणी मागले . लोणी दिवंक गोपी तयार जाल्यो . पूण तें क 
व्हरतले ? साद्या पानार घाल्यार रकतले . कृष्णान त्या वेळार वडाची पानां खुडली आनी हातां 
तांचे दोणे केले . त्या दोण्यांत लोणी घेवन ताणें आपल्या सौंगड्यांक दिले . तेन्नाच्यान त्या वडा 
पानां दोण्याच्या आकाराची जाली . त्या वडाक ‘ कृष्णबोर ' म्हणपाचेंय कारण आसा . अंजिरा 
रुच आशिल्ली त्या वडाची फळां हेर वडाभशेन न्हय . तांकां बोराची रूच आसता . आनी 
पिकली म्हणटकच सवणी - पाखे गर्दी करतात . 

असले हे अप्रूप झाड आमच्या गोंयांत आशिल्लें . ते आमच्या वनखात्यान मारून उडयलें 
कर्मकट्टेपणच . आनीकय कसलेय एक झाड गोंयच्या रानांनी आसूं येता . सैमाचे फाटी 
आनीकय साबार चमत्कार आनी अग्रुपां आसतली . तांचो सांबाळ करपाची जापसालदार 
कोणाची ? मोटव्या सुवार्थाक लागून आमची नदरय मोटवी जाल्या आनी इतिहासाचो आ 
फुडाराचो विचार करिनासतना आमी पोरणे सगळे मोडून नवें बांदूंक भायर सल्ल्यात . म्हाका य 
जाता , पर्तगाळी आशिल्ल्या सुमार देड हजार वर्सी पिरायेच्या वडाच्या रुखाची . दुसऱ्या खंयच्या 
राज्यांत तसो रूख आसतो जाल्यार थंयच्या सरकाराक अभिमान भोगपाचो . पूण आमच 
सरकाराक तो रुख आसा म्हणून लेगीत खबर ना . 

गोंयचे दोन कलाकार , पं . जितेंद्र अभिषेकी आनी श्री . मारियो मिरांद हांकां राष्ट्रपतींनी 
अंदूंच्या प्रजासत्ताक दिसा पद्मश्री हो किताब दिवन तांचो भोवमान केलो , हाचो दर एका 
गोंयकाराक अभिमान दिसलेबगर रावचो ना . पूण कितल्याशा गोंयकारांचो तांच्या आंगांतले गूण 
वाडोवंक हातभार लागला आसत ? 

दोगय जल्मान गोंयकार . तांकां गोंयचो अभिमान . हे भुंयेचे आनी हांगासल्ल्या सैमाचे रीण 
ते मोठ्या मनान मान्य करतात . पूण जर जितेंद्र गोंयांतच उरिल्लो जाल्यार खंय तरी भिक्षुकी 
नाजाल्यार कारकुनी करून आपलो प्रपंच चलयतलो आसलो आनी खंयच्याय भजनाचे बसकेंत 
चार अभंग गावन समाधान मानतलो आसलो . मंगेशींच्या लोकांचे नदरेन तो ‘ गंपू'च उरतलो 
आसलो . आनी गांवचो ‘ गंपू ' व्हड जावं येता अशें तांकां येवजुपाचे लेगीत न्हय . 

आनी मारियो . घडये खंयच्याय तरी सरकारी ऑफिसांत चडच जाल्यार ऑफिसर जायत 
आसलो . आनी कुळकायद्याच्या कचाट्यांतल्यान आपल्या हिताची राखण कशी करची हे 
विवंचनेत उरिल्लो वेळ सारतलो आसलो . 

तांच्या गुणांची परकी लोकांनी तोखणाय केली तेन्ना तांचेकडलें तुटून गेल्लें नातें आमी जोडूक 
लागले . आतां पद्मश्री जाले देखून जण एकलो गोंयकार ते आमचे कशे हे सांगीत भोंवतलो . 

सुमार चाळीस वर्सा आदली गजाल . मडगांव शारांत एक मनीस भोंवतालो . ताजे खाड 
वाडिल्लें . आंगार खादीची वस्त्रां . खंयच्या तरी एका हायस्कूलांत तो शिकयतालो . ताका जो पगार 
मेळटालो तो तागेल्या खर्चाक पावना आसलो . पूण घरची थोडी येणावळ आसली . देखून ताका 
अडचण नासली . गोंयचो समाज हो एके तरेच्या भ्रमांत वावुरता आनी लटक्या मोठेपणाक लागून 

आपुणूय वयर सरना आनी हेरांकय वयर सरूंक दिना म्हणपाचे ताका दिसतालें . 
चार जाणांक एकठांय हाडून शिकोवपाचो यत्न करतालो . आमी श्रम करुया आनी खळयो निवळ 
करुया . रस्ते झाडुया . जाणट्यांखातीर शाळा चलोवया . विधवा बायलांची लग्नां जुळोवया . 
सगल्या जातींच्या आनी धर्माच्या लोकांक एकेच पंगतीक बसोवन जेवणावळी घडोवन हाडुया 
म्हणून तो वावुरतालो . पूण तागेले हे विचार कोणाकच मानवले नात . आदी आदी लोक मोन्यांनी 


देखून 

आयकून घेताले . उपरांत ताज्या तोंडार ताका हासूंक लागले . सगल्यांनी ताका पिशांत काडलो . 
निमाणेकडेन ताका खऱ्यांनीच पिशें लागले आनी तो मेलो . तो मेल्ल्याचें कोणाकूच दुख जालें ना . 
उरफाटें ताच्या घरच्या लोकांक लेगीत दिसले की तो सुटलो आनी तेय सुटले . 

तागेले विचार समजुपी मनीस नाशिल्ल्यान लोकांनी ताका पिशांत काडिल्लो . चलत आयला 
तशें चलचे न्हय , तें बदलचे अशें तो सांगतालो . देखून समाजाक तो पिसो दिसलो . 

काश्मिरांत एक असोच पिसो कवी आसलो . तो पायांनी सगल्याक भोंवतालो आनी कवनां 
रचून ती गायतालो . तो गांवांत आयलो म्हणटकच गांवचे भुरगे ताच्या फाटल्यान लागताले आनी 
ताका पिंपळ दाखोवपाचो यत्न करताले . पूण तो खुबळना आसलो . हेर संवसाराची ताका पर्वाच 
नासली . आपले तनरेंत तो गुल्ल आसतालो . 

एक दीस हुंवार आयलो . पावस पडूंक नासतनाय गांवांचे गांव बुडले . आतां कितें करचें ? 
असो प्रस्न राजाक पडलो . राजान पेरगांव घाले . हो हुंवार सोंपोवपाखातीर जो कोण उपाय सोदून 
काडीत ताका भांगराच्यो एक हजार म्होरो दिवपाची राजान तयारी दाखयली . कोणूच फुडें येना . 
तो पिसो कवी राजासरी गेलो आनी ताणें राजाक सांगलें , ‘ हुंवाराचे संकट हांव सदांखातीर पयस 
करतां . पूण हजार म्होरो म्हाका आदी दिवच्यो पडटल्यो . ' 

ह्या पिशाक आदी म्होरो दिवच्यो न्हय अशें दरबारी लोकांचे म्हणणे आसलें . तरी राजान 
म्होरांनी भरिल्ली पोती कवीक दिली . ती पोती घेवन कवी भायर सरलो ताचे फाटल्यान लोक 
वचूक लागले . लोकांक दिसले ह्या पिशाक भांगराच्या म्होरांचे मोल खंय आसा ? ताच्या फाटल्यान 
रावल्यार त्यो आमकांच मेळटल्यो . 

कवनां गायत गायत कवी न्हंयच्या पात्राच्या सकल्या भागांत आयलो . थंय व्हडली व्हडली 
खडपां पात्रांत पडिल्ली . कवीन धडेर रावन पवनांची पोती उकती केली आनी बचकांनी पवनां 
न्हंयच्या पात्रांत तो उडोवंक लागलो . 

“ पिसो रे पिसो ! ' ' म्हणून सगले लोक ताका हांसले आनी न्हयेत पडिल्ल्यो म्होरो पुजावंक 
शेकड्यांनी लोक न्हंयंत देंवले . 

जंय जंय खडपां आशिल्ली थंय थंय बचकांनी म्होरो शेवटीत कवी गेलो आनी पवनां 
सोंपतकच राजवाड्यांत परत आयलो . 

' येवजलो उपाय ? ' राजान विचारलें . 
‘ उपाय येवजलोच न्हय जाल्यार तो लागू लेगीत केलो . ' 
' हुंवार केन्ना सोपतलो ? ' राजान विचाल्ले . 

' उदक आतां देवंक लागला . सांजवेळमेरेन हुंवार सोंपतलो आनी तो परत केन्नाच येवचो 
ना . ' थंडसाणीन ताणे जाप दिली . 

सगले दरबारी हांसले . राजाक दिसलें आपलें चुकलें . आतां ह्या पिशाक कितें करपाचें ? 
राजान ताका बंदखणीत घालपाचो आदेश दिलो . 

सांजवेळमेरेन खऱ्यांनीच हुंवार देवलो . राजाक अजाप जालें . ताणें कवीक बंदखणींतलो 
भायर काडलो आनी हुंवार कसो सोंपलो तें सांगूक सांगलें . 

कवीन सांगलें , ' हिमालयांत बर्फाचे कडे कोसळटात देखून न्हंयंत उदक वाडटा . न्हंयच्या 
पात्रांत खडपां आशिल्ल्यान तें उदक आडावतालें . खडपां कुशीक काडूंक कोणूच तयार जावचो 
नासलो . भांगराच्या म्होरांचे आशेन लोकांनी ती वयर काडली आनी म्होरो पुंजायल्यो . ताका 
लागून उदकाची वाट मेकळी जाली . आतां सदांच ती मेकळी उरतली . ' 

कवीची जाप आयकून राजाक पिशाली शाणेपणां आनी दरबारांतल्या शाण्यांची पिशेपणां 
समजली . राजान कवीक राजकवी नेमून दरबारांत मानाची सुवात दिली . तेन्नासावन प्रजा त्या 
पिशा कवीक माथ्यार घेवन नाचूंक लागली . 

आयज ह्या दोनूय गजालींचो उगडास जालो . जो मनीस चौकटी भायलें कितेंय सांगता वा 
करता ताका समाज पिसो लेखता देखून ताजे विचार समाजांत क्रांती घडोवन हाडपासारके 
आसले तरी तांचो विचार जायना आनी ती पिशेपणां अशें लोक मानतात . पूण जेन्ना त्या 
पिशेपणाक राजमान्यताय मेळटा तेन्ना त्याच मनशाक माथ्यार घेवन नाचपाखातीर लोकांमदीं सर्त 
लागता . 

गोंयांत आजवेर जितलेय गुणी लोक जावन गेले तांच्या वाट्याक अशीच उपेक्षेची जीण 
आयली . परकी राज्यकर्ते गोंयची प्रतिभा चिड्डूंकच सोदताले . ताका लागून तांणी प्रतिभावंतांची 
तोखणाय करची अशी अपेक्षाच नासली . पूण गोंयचे वातावरणच प्रतिभा फुलूक अनुकूल नासलें . 
एकलव्याचे निश्ठेन हांगासल्या कलाकारांक आनी विद्वानांक आपली ज्ञानसाधना हालअपेश्टा 
सोसून चलोवची पडटाली . समाजांत जो चार पयशे जोडटा वा चौकटीतल्या मार्गान वता ताकाच 
मान आसतालो . साहित्य , संगीत , चित्रकला , अध्यात्म ही कामां बेकारपणाची अशें लोक 
मानताले . जाका घरचे खावंक जेवंक आसा ताणें फाविल्ल्या वेळार त्यो गजाली करपाच्यो अशें 
लोकाक दिसतालें . तरी आसतना हे भुयेंत दर एका शेंकड्यांत अशे व्हड व्हड कलाकार जावन 
गेले जांणी देशांत आनी विदेशांत कीर्त मेळोवन त्या त्या क्षेत्रांतल्या युगाक आपले नांव जोडून 
दिले . मास्टर दीनानाथ आनी मोगुबाय कुर्डीकारापसून जितेंद्र अभिषेकीमेरेन आनी सोहिरोबा 
आंबियेपसून बाकीबाब बोरकारामेरेन , दीनानाथ दलालांपसून लक्ष्मण पै मेरेन गोंयचे प्रतिभेन 
भारताक तोलामोलाचे खूबशे कलाकार दिल्यात . कलेचे एकय मळ अशें आसचे ना , जंय गोंयच्या 
व्यक्तिमत्वाचो प्रभाव पडिल्लो नासत . नाटक , सिनेमा , चित्रकला , स्थापत्य , नाच , गायन , 
अभियांत्रिकी , वैजकी . एक आनी दोन न्हय सगळ्या मळांचेर गोंयकारांच्या स्पर्शान भारतीय जीण 
अदीक सुंदर आनी अदीक समृध्द जाल्ली आमकां पळोवंक मेळटा . आनी जेन्ना ह्या कलाकारांक 
गोंयाभायर मान्यताय मेळ्ळी तेन्नाच तांची व्हडवीक गोंयकारांनी मान्य केली . तेमेरेन तांच्या 
वांट्याक उपेक्षेची आनी बकच्छायांचीच जीण आयली . 

पूण सगलेच कलाकार भाग्यवान नासले . प्रतिभा आंगांत आसतनाय कितल्याशा कलाकारांक 
वाव मेळ्ळोना आनी जो एक चित्रकार म्हणून फुडें येवपाचो ताका खंयच्या तरी ऑफिसांत 
कारकुनी करची पडली आनी गवयाक देवळांतल्या भजनांत गावन समाधान मानचे पडले . ह्या 
कलाकारांक मुखार हाडपाचो वावर आदल्या सरकारान केलोना आनी आतांचे सरकार लेगीत 
करिना . तसो गोंय सरकारान कला अकादमी नांवाचो एक व्हड प्रकल्प उबो केला . पूण त्या 
प्रकल्पांत लेगीत गोंयचे कलेक मुखार येवपाची संद मेळना . तांकां वावूच ना . कला अकादमीकडेन 
लेगीत तसली कसलीच येवजण ना . दुसऱ्या राज्यांतल्या कलाकारांक हाडून तांच्यो कार्यावळी 
घडोवप हेच कला अकादमीचे काम जाला . देखून जेन्ना भारतीय महोत्सवांत गोंय वांटो घेता 
तेन्ना गोंयच्या नांवान आमचे संस्कृतायेचें एक विकृत रूप आमी लोकांमुखार दवरतात . 

एके फावटे हे आवतिकायेविशीं उलयतना हांवें म्हज्या इश्टाक म्हळे , ‘ गोंय हे कलेचे कुळार 
अशें आमी मोट्या अभिमानान म्हणटात . पूण ह्या गोंयांत आमी रातदीस खरेली कला गोळाक 
लायतात आनी विकृतीक संस्कृतायेचे रुपडे चडोवन आमी तिची धिंड काडटात . ' 

म्हज्या इश्टान जी जाप दिली ती खऱ्यांनीच विचार करपासारकी . ताणें म्हळे , खंयचीय चली 
कुळारा जर उरली जाल्यार आवय - बापायचो , भावा - भयणींचो मोग मेळून लेगीत ती खंगता . चली 
वयांत येनाफुडें घोवागेर गेली जाल्यार ती सगल्या आंगांनी रसरशीत फुलता . कलेचंय तशेंच 
आसता . कला गोंयांत जल्मता आनी हेर राज्यांनी जेन्ना घोवागेर पावता तेन्ना ती खरेल्या अर्थान 
फुलूक लागता . देखून आमी खंत करपाची गरज ना . ' 

( जानेवारी १ ९ ८८ ) 


. 


घटक राज्य आयलें पूण ... 


“ गोंयाक घटक राज्य मेळचें हो विचार जांणी २५ वर्साआदी मांडिल्लो तांकां तेन्नाच्या 
राज्यकर्त्यांनी ' अराष्ट्रीय ' म्हणून हिणसायले . कोंकणी भाशेची उदरगत करूंक सोदतल्यांक 
काळोखाचे पुजारी ' म्हणूक ते अनमनले नात . पूण आज घटक राज्याची फळां कोण भोगता ? 
कोंकणी भाशेचे भांडवल कोण करता ? " 

तिडकीन तो उलयतालो आनी हांव मोन्यांनी आयकतालों . पळयतल्याक दिसचे तो म्हजेर 
तापता वा म्हाका दुशण दिता . पूण तशी गजाल नासली . तो आपल्या मनाचे उत्फर्के उलोवन 
दाखयतालो . तो एक सादो कार्यकर्तो . ओपिनियन पोला वेळार ताणें विलिनीकरणाचो प्रचार केल्लो 
आनी ती गजाल तो लिपयनासलो . तो म्हणटालो , ' खरें तें खरें . तेन्ना आमकां दिसताले गोंयचे 
महाराष्ट्रांत विलिनीकरण जाल्यारूच आमची धडगत ... तुमकां वेगळे दिसतालें . निमाणे तुमी 
जखले आमी हारले . आनी ते उपरांत आमकां तुमचे म्हणणे खरे दिसले . पूण गोंय वेगळे उरलें . 
ताचे घटक राज्य जालें तें आमचेखातीर जालें अशें सांगपाचे धाडस म्हज्यान करूंक जावचेना ... 
तातूंत लज कसली ? म्हाका आज दिसता विलिनीकरणाची मागणी सामकी अविचारी आसली 
पूण आमी त्या वेळार केल्ली ती ना जाता ? 

हांवें म्हळे , “ आमी ज्या विचारांचो पुरस्कार केलो ताचे फाटल्यान एक तत्व आसलें . आमकां 
दिसतालें की गोंय हो भारताचो कुडको जाल्ल्यान गोंयचे वेगळेपण , गोंयची भास सांबाळपाचो 
आग्रो धरप म्हळ्यार राष्ट्रविरोधी गजाल न्हय . गोंय वेगळे उरलें , कोंकणी राजभास जाली 
जाल्यार गोंयकारांच्या व्यक्तिमत्वाचो पुराय विकास जातलो . भारतीय संस्कृतायेची एक एक 
पाकळी आपलो वेगळो रंग आनी परमळ घेवन फुलतली आनी मूळ फुलाची सोबें पूर्ण करतली . 
तेच खातीर आमी कोंकणी भाशेची सेवा सुरू केली . घटक राज्याची सपनां पळयली . कोंकणी 
राजभास जाली आनी गोंयांक घटकराज्याचो द | मेळ्ळो हे आमचे भाग्य . आमच्या कश्टाचे फळ 
कशें म्हणू ? सगळ्या गोंयकारांचें तें जैत , पूण त्या विचाराचो पुरस्कार आमी केलो हे खातीर आमी 
बिदागी मागिनात . " 

" तुमी मागिनात हे तुमचें मोटेपण ' ताणें म्हळे , “ पूण हांव सांगतां तुमी मागिल्ली जाल्यारय 


गोंय आनी गोंयकार 

तुमकां कोण दिवचो नाशिल्लो . पूण तुमी अपेक्षा करिनात ही तुमची चूक . धा धा वर्सानी पिळग 
बदलता आनी नवे पिळगेक खबर लेगीत नासता की कितल्या विरोधांतल्यान कोंकणी वय 
सरली आनी गोंयाक घटक राज्य मेळ्ळे तें . " 

“ श्रेयाचे धनी जावन आमकां कितें मेळोवपाचें आसा ? आमी निरपेक्ष भावनेन गोंयचे आन 
गोंयकारांचे हीत नदरेमुखार दवरून आजवर वावुरले . आमकां कसलोच सुवार्थ सादपाचो ना 
हांवें ताका समजायलो . 

“ तेच तुमचे चुकता ” ताणें म्हळे . “ आतां हेच पळयात . १ ९ डिसेंबराक गोंय स्वतंत्र जाले 
ज्या लोकांनी गोंय स्वतंत्र जावचे म्हणून त्रास काडले , प्राण वगडायले तांकां कितें मेळ्ळे ? खून 
उसरां सरकाराक जाग आयली . सरकारान स्वातंत्र्य सैनिकांक आनी घरच्यांक पेन्शन आनी हे 
कांय सवलती दिवंक केल्यो . आतां तर १ ९ डिसेंबर आसूं नाजाल्यार १८ जून आसूं 
स्वातंत्र्यसैनिकांचो भोवमान करतात . तांच्या कश्टांक आनी त्यागाक लागुनूच गोंय स्वतंत्र 
जावंक पावले हे उकतेपणान कबूल करतात . पूण घटक राज्याचो वर्धापन दीस येता तेन्ना ज्य 
लोकांनी घटक राज्याची कल्पना मांडली आनी ते मेळोवपाखातीर कश्ट काडले तांचो भोवमान 
सरकार करिना . कित्याक जाणा तूं ? " 

" हांव खंय जाणा ? सांग मरे ! " हांवें म्हळे . 

“ सरकाराक श्रेय आपणाकडेन घेवचेलें आसा . आतां वेचणुको येतल्यो तेन्ना पळय . सगले 
पक्ष सांगतले म्हणून तांणीच घटक राज्य हाडलें . तांणीच कोंकणी राजभास केली . जेन्ना जेन्ना 
जैत मेळ्ळां तेन्ना तेन्ना सत्तेर आशिल्ले लोक त्या जैताचे श्रेय घेवन बसले . सगल्या राज्यांनी 
अशेंच घडला . महाराष्ट्रांत संयुक्त महाराष्ट्र जावचो म्हण लाखांनी लोकांनी चळवळ केली . 
निमाणे संयुक्त महाराष्ट्र जालो त्या दिसा मिरोवन घेतले कोणे ? तेन्नाचे मुख्यमंत्री यशवंतराव 
चव्हाण हांणी . एक जाणा जा , यशवंतरावांनी संयुक्त महाराष्ट्राक विरोध केल्लो . तांगेल्या काँग्रेस 
पक्षाचोय संयुक्त महाराष्ट्राक विरोध आसलो . पूण जेन्ना महाराष्ट्राचे वेगळे राज्य जालें तेन्ना 
श्रेयाचे धनी यशवंतराव आनी तांगेले सांगाती जाले . गोंयांतय तशेंच घडले . जांणी स्वातंत्र्याखातीर 
त्रास काडले ते लोक स्वातंत्र्याउपरांत कुशीक उरले आनी सत्तेर आयिल्ले लोक तांकां राष्ट्रवाद 
आनी देशभक्तीच्यो गजाली सांगूक लागले . कोंकणीचो पुरस्कार करपी लोक आज कुशीक 
उरल्यात . भलतेच लोक आज कोंकणीच्या नांवान मिरोवन घेतात ... घटक राज्याचेंय तशेंच 
जाता . घटक राज्याचे फायदे आज जे लोक भोगतात तांतले कांय जाण एका काळार 
विलिनीकरणवादी पक्षांचे वांगडी आसले . दुसऱ्यांक तर घटक राज्य म्हळ्यार कितें हेच खबर 
नासले . संघप्रदेशांत सत्ता भोगतना लेगीत घटक राज्य गोंयांक परवडचें ना अशी भास 
उलयताले . पूण आज ते कितें सांगतात तें आयक . ते म्हणटात घटक राज्य तांणीच हाडलें . ' 

तागेल्या म्हणण्यांत अर्थ आशिल्लो . पूण तागेले मागणेचे समर्थन हांव कशें करतलों ? हांवें 
ताचे म्हणणे मोन्यानी आयकून घेतले . 


घटक राज्य आयलें पूण ... 

२५ 
तो गेल्या उपरांत हांव येवजूंक पडलों . स्वातंत्र्यसैनिकांनी जेन्ना चळवळीच्या होमखणांत उडी 
घेतिल्ली तेन्ना आपल्या जिवितांत गोंय स्वतंत्र जायत अशें लेगीत तांकां दिसूंक नासले . मागीर 
स्वतंत्र गोंयांत मान वा बिदागी मेळोवपाचो प्रस्नच नासलो . गोंय स्वतंत्र जाल्ले पळोवंक मेळ्ळे 
हेच तांचे भाग्य आनी तीच तांच्या कश्टांची बिदागी . जांणी घटक राज्य मेळचे म्हणून यत्न केलो 
तांचीय गजाल अशीच . घटक राज्य जाल्ले तांकां पळोवंक मेळ्ळं आनी तांगेल्या कश्टांचे चीज 
जालें . कोंकणी राजभास जाली आनी कोंकणीभक्त धन्य जाले . 

पूण बिदागी वा मान नाका आसलो तरी स्वातंत्र्यसैनिकांची जापसालदारकी सोंपना . मेळिल्ले 
स्वातंत्र्य लोकांमेरेन पावता आनी राजकी स्वातंत्र्या उपरांत लोकांक समाजीक आनी अर्थिक 
स्वातंत्र्य मेळून तांगेली जीण सुखी आनी समृध्द जाता म्हणपाची जतनाय स्वातंत्र्यसैनिकांनीच 
घेवंक जाय . मेळटा तो भोवमान वा पेन्शन पुरो अशें मानून ते ओगी रावले जाल्यार देशभक्तीचो 
धर्म तांणी पाळ्ळोना अशें जातले . दर एका स्वातंत्र्यसैनिकाचे स्वतंत्र गोंयचे एक सपन आसलें . 
तें सपन पूर्ण करपाखातीर तांणी दोळ्यांत तेल घालून वावरुंक जाय . ते नदरेन स्वातंत्र्य मेळसर 
जे झुजारी आसले तांणी स्वातंत्र्य मेळ्ळे उपरांत पारेकार जावंक जाय . ते काम तांणी केलेंना 
आनी सरकारान तें करचें अशें मानून ओगी रावले जाल्यार स्वातंत्र्य उबंत पडटले . विसरूंक 
फावना की ' eternal vigilance is the price of freedom ' अखंड जागरूकपण हेच 
स्वातंत्र्याचे मोल . स्वातंत्र्यसैनीक हे काम करतात काय ? 

जो नेम स्वातंत्र्यसैनिकांक लागू जाता तोच नेम कोंकणी भक्तांकय लागू जाता आनी घटक 
राज्याच्या कार्यकर्त्यांकय तोच नेम लागू जावचो पडटलो . 

कोंकणी राजभास जाली इतल्यान कोंकणी भक्तांचो वावर सोपलो ? खरेपणी कोंकणी 
राजभास जायतसावन कोंकणी भाशेचे लुकसाणूच जायत आसा . सरकारान दुसरो उपाय नासून , 
भितल्या आनी भायल्या दडपणामुखार नमते घेवन राजभास विधेयक पास करून घेतले . पूण 
अजून कोंकणी राजपाटाचेर बसूंक ना . हे आदी सरकार सांगतालो की कोंकणीक वेगळो असो 
राजपाटच ना . आज सरकार राजभास कोंकणीच हे कबूल करता , पूण त्या पाटाचेर कोंकणीक 
बसयना . आनी सगले कोंकणी भक्त तोंड धापून ओगी बसल्यात . राजभास कायदो लपास 
जावन वर्स उलगलें इतले मजगतीं सरकारान कोंकणीखातीर केलें कितें ? फकत आमंत्रण 
कोंकणीत छापपाभायर कांय एक करूंक ना . कोंकणी ही लोकभास आसुनय सरकारी कार्यक्रमाच्या 
प्रसिध्दी आनी प्रचारांतूय कोंकणीचो वापर जायना . कोंकणी शाळांक सवलती आनी संरक्षण 
मेळना . सरकारी कर्मचाऱ्यांक आनी अधिकाऱ्यांक लोकांची भास येवची असो आग्रो सरकार 
धरिना . प्रशासन लोकांच्या दारांत येवचे अशें सरकार म्हणटा , पूण सगळे पयलीं भाशेन चलता . 
कोंकणीच्या नांवान सरकारान तिबो लायला . पूण कोंकणीची निंदा आनी अपमान सोंपूंक नात . 
मराठीच्या नांवान शिगमो करपी लोक मराठीचेर अन्याय जाता अशी करंदाय करीत आसात पूण 

खरेपणी मराठी राजभास नासूनय आज राजवैभव भोगता आनी कोंकणीच्या वाट्याक आयिल्ली 
कुंडेकुस्कुराची जीण अजून सोंपना . 

कोंकणी राजभास जाली . आमी केली म्हणपाचे श्रेय कोंकणी भक्तांक नाका . पूण ती 
राजवैभव भोगतली म्हणपाची जागरूकपणान तेळणी करप हे कोंकणी भक्ताचेच काम . 

घटक राज्याचीय तीच गजाल . गोंयांत घटक राज्य आयलें म्हळ्यार कितें जाला ? ना . 
राज्यपालांचे राज्य सोंपून लोकप्रतिनिधीचे राज्य आयला . पूण लोकांचे कितें बरें जालां ? गोंयचे 
सगले प्रस्न तशेच उल्यात . उदक ना . आसा तें सारके मेळना . वीज आमच्या विकासाक फावो 
तितली मेळत रावतली म्हणपाचो भरंवसो ना . उद्योग येतात . प्रदुशण वाडयतात . पूण गोंयकारांक 
नोको दिनात . दर वर्सा शिक्षण पूर्ण करून नोको सोदूंक भायर सरतल्या तरणाट्यांचो 
आंकडो वाडत आसा आनी ताचे वांगडा रोजगार केंद्रातल्या बेकारांचो आंकडो फुगत रावता . 
लोकसंख्या कृत्रिम कारणाक लागून वाडटा . तशी झोपडपट्टी वाडटा . घटक राज्य मेळ्ळे . तरी 
अधिकाऱ्यांचे राज्य चलत आसा . ल्हान थरासावन उंचेल्या पदामेरेन साबार भायले सरकारी 
कर्मचारी आमचे राज्य चलयतात . तांगेल्या खात्यांत नवो मनीस घेवपाचो जालो जाल्यार ते 
आपल्या गांवच्या लोकांक आपोवन त्या जाग्यार नेमतात आनी आमचे मंत्री घटक राज्याचे 
सुवाळे मनोवपांत गुल्न आसात . 

आमकां घटक राज्य कित्याक जाय आसलें ? गोंयचे राज्य गोंयकारांनी चलोवचे हे खातीर , 
गोंयच्या लोकांक मानाची जीण जावंक मेळची हेखातीर , आमच्या भुरग्यांचो फुडार आमच्या 
हातांनी आमी घडोवचो हेखातीर आमी घटक राज्याची सपनां पळयताले . आज घटक राज्य 
आयला . पूण गोंयकाराच्या तोंडाक पानां पुसून तांच्याच राज्यांत ते अनाथ जाल्यात . 


२ ९ मे १ ९ ८८ 


गोंय म्हजें भांगराचो कुडको ... 


क पोरणी ओडियो कॅसेट घेवन खूब दिसांनी दयानंद डायस म्हाका मेळूक आयलो . गोंयचे 
, गोंयकारांविशी वा कोंकणी भाशेविशी जेन्ना दयानंद कितेंय वाचता , आयकता वा 
णवता तेन्ना तो उंचाबळ जाल्लेभशेन जाता . आपणाक एक अग्रुप सोद लागला आनी बेगोबेग 
एक तरी सांगचो अशें ताका जाता आनी हेर सगली कामां सोडून तो म्हजेसरी येता . 

पाय दिसा अशेंच जालें . ताणे रेडियोचेर एक गीत आयकलें . ‘ गोंय म्हजें भांगराचो कुडको ... 
चेयल्यान जीव उवाळचो ' हें तें गीत . हाता लागसार आशिल्ल्या टेप रेकॉर्डराचेर ताणें तें गीत 
तवन घेतिल्लें आनी म्हाका ते आयकवंक तो आयिल्लो . 
आयकलां तुवे हे गीत ... ? ' ताणें म्हाका विचारलें आनी आपलो टेपरेकॉर्डर सुरू केलो . 
खूब फावटीं आयकला . पोरणे गीत तें ' हांवें म्हळे . 
कांय गितां पोरणी जायनात . तसलें हे गीत . आयकता तितले आयकन दिसता . न्हय ? 
हांवें तकली हालोवन हय म्हळे . 
ह्या गिताच्यो कॅसेटी काडून त्यो सगल्या गोंयकारांक पावोवंक जाय ' दयानंदान फुडें म्हळे . 
कल्पना बरी . पूण खर्च कोण करतलो ? ' हांवे विचारलें . 
तुगेलें सदांच अशें ! तुका , सद्दां पयशांचो हुसको . इतलें बरें काम पयशांखातीर अडूंक 
फरना ... ' दयानंदान म्हळे . 
दयानंदाकडेन सहमत जालेबगर दुसरो उपाय नासलो . 
एक सांग . ' काय वेळ गीत आयकत रावतकच मदींच दयानंदान विचारलें , ‘ गोंय म्हळ्यार 


हांव ताका पळयत रावलों . म्हजेकडल्यान कसले जापेची तो अपेक्षा करता तेंच म्हाका 
जलें ना . हांवें म्हळे , ‘ गोंय म्हळ्यार कितें तें तुका खबर ना ? ... दर एका गोंयकाराक तें खबर 
मा आनी गोंयाभायल्या लोकांकय तें खबर आसा . देखून वर्सान वर्स लाखांनी भोंवडेकार 
गांत येतात ... ' 
' गोंय म्हळ्यार दरयाच्यो वेळो आनी पांच नखेत्री हॉटेलां ? ' दयानंदालो प्रस्न . 
' जें कितें गोंयांत आसा , जावं वस्तू , जावं रीतरिवाज , जावं झाडांपेडां . जावं सैम , जावं 

मनशां ... ते सगले मेळुनूच गोंय जाता न्हय ? ' हांवें म्हळे . 

' ना . जायना . गोंय म्हळ्यार गोंयची जमीन , आमची भंय . हे भुयेवयल्यो बाकीच्यो गजाली 
भुंयेक लागून उपजल्ल्यो आसूं वा अडेच्यो आसूं त्यो चडच जाल्यार गोंयकारपणांत मोडटात . 
तांकां गोंय म्हणूंक जावचे ना ' दयानंदान म्हळे . 

म्हाका तागेले हे जापेचे अजाप दिसले . तो कितें तरी वेगळे उलयतालो . पूण सट् करून 
तागेल्या सांगण्याचो रोख म्हाका समजलोना . हांव येवजूक लागलों आनी हांव येवजितां तें 
पळोवन दयानंदान म्हळे , हे पळय , गोंय म्हळ्यार गोंयची माती , गोंयची जमीन , गोंयची भूय . 
बाकीच्यो वस्तू उखलाप्यो . ' 

' अशें कशें म्हणूक जातले ? ' हांवें म्हजो दुबाव उकतायलो , ' भूय म्हणून फकत माती नासता . 
भुंयेवयली झाडां , पेडां , न्हंयो , वझरे , घरां आनी मनशां , सैमाचें धन आनी भौतीक गिरेस्तकाय 
हे सगलें गोंयच न्हय ? फकत पडींग भंय आसती आनी तिका गोंय अशें नांव आसतें जाल्यार 
आमी तें गोंयच म्हणपाचे . भुयेवयल्यो वस्तू भुंयेपसून वेगळायल्यो जाल्यार तें गोंय कशें 
उरतलें ? 

म्हजे जापेन दयानंदाचे समाधान जालेंना . ताणें म्हळे , ' जमीन गरजेची . जमीन आसा म्हूण 
हेर वस्तू . जमीन नासती जाल्यार हेर वस्तूय आसपाच्यो न्हय . पूण हेर वस्तू नासतना जमीन 
आशिल्ली जाल्यार ते जमनीचेर हेर वस्तू येवं येतात . जशे माड , माडयो , घरां , हॉटेलां ... ' 

आमी अर्दवर वाद घालो . दयानंदाक जें कितें दिसताले ते सगलें उतरांनी समजावंक येना 
आसलें . पूण तागेल्या म्हणण्यांत बरेंच तथ्य आसलें . तो गेलो आनी हांव येवजूंक लागलों . 
येवजिता तितलो तागेलो विचार म्हाका चड आनी चड पढूंक लागलो . संवसाराच्या आरंभाची 
गजाल कल्पुया . गोंय जशें घडले ते भुंयेखातीरच घडलें . हांगाचे हवामान आनी जमनीचो गुण 
हांकां लागूनच हांगाचें सैम निर्मलें . सैमाक लागून हांगाच्या मनशांचो सभाव घडलो . इतिहास 
हो त्या उपरांत आयलो . इतिहासावयल्यान नदर भोंवडायली जाल्यार आमी पळयतले की त्या 
इतिहासाचो गोंयच्या सैमाचेर आनी समाजाचेर बरो वायट परिणाम जायत रावला . इतिहासाचो 
प्रभाव आमचे संस्कृतीचेरय पडला . संस्कृतीमदी भास , कला हांचोय आसपाव जाता . आमचे 
भाशेचेर अरबी , फारशी , पुर्तुगेज , इंग्लीश उतरांचो जसो प्रभाव पडला तेच वरी आमचे 
लोकजिणेत इतिहासीक कारणांक लागून काय विकृत्योय रिगल्यात . जायत्या तरांची वनग्यत , 
फुलां , फळां , झाडां ही इतिहासीक कारणांक लागून आमची जावंक पावल्यांत . आंब्याची गार्फा 
आमकां इतिहासाकडून मेकिल्लं दायज . 

इतिहास घडोवपाचे बळगें पुरुशार्थी समाजांत आसता . गोंयचो इतिहास पळयलो जाल्यार 
आमकां इतिहासानच घडयले अशें म्हणचें पडटा . इतिहास घडोवपाचो पुरुशार्थ आमच्यांत 
केन्नाच नासलो . आजय ना . आमी इतिहासामुखार सदांच नमते घेतले . गोंयच्यो शिमो भाशेन 

वा संस्कृतीन थारायल्यो नात ; इतिहासान त्यो थारायल्यो . आमकां स्वातंत्र्य मेळ्ळे तें लेगीत चड 
करून भारत सरकाराच्या निर्णयाक लागून . 

आयज स्वातंत्र्या उपरांत लेगीत आमी आमची वृत्ती बदलूक ना . ती बदलपाची गरज आसा 
अशेंय आमकां दिसना . एका काळार आमचेर भायली सशस्त्र आक्रमणां जाताली . शस्त्राच्या 
बळाचेर परकी राजा आमकां जिखताले आनी आपली भास , आपली नीत , आपल्यो चालीरिती 
ते राजा आमचेर लादताले . स्वातंत्र्या उपरांत शस्त्रांचे आक्रमण सोंपला . असल्या आक्रमणांक 
लागून आमची संस्कृताय भंगली तरी फाटीचो कणो अखंड उरलो . ताका लागून आमी आमकां 
गोंयकार म्हणोवन घेतात . दुसरी एक गजाल जाल्ली . आमची भंय आमचेकडेनच उरिल्ली . देखून 
१ ९ डिसेंबर १ ९ ६१ ह्या दिसा गोंय आनी गोंयकार स्वतंत्र जाले अशें आमी म्हणूक पावले . 

पूण स्वातंत्र्या उपरांत गोंयचेर जातली ती आक्रमणां बंद जावंक नात . अजून ती जायत 
आसात . आतां ती शस्त्रांच्या बळार जायनात . आतां तांची तरा बदलल्या देखून आमी गाफील 
आसात . गोंयचेर आतां समाजीक , संस्कृतीक , भाशीक आनी अर्थीक आक्रमणां जायत आसात . 
ही आक्रमणां कॅन्सराभशेन आसतात . ती सोंपेपणान जाणवनात आनी सारकी चिकित्सा 
केलेबगर तो रोग कितलो बळावला हाजो अदमास येना . 

१ ९ ६१ वर्सा गोंय स्वतंत्र जालें त्या वेळार गोंयची लोकसंख्या ६ लाख आसली . त्याच वर्सा 
गोंयांत शिरगणटी जाली . ते आदी १ ९ ०१ वर्सा जेन्ना गोंयांत शिरगणटी जाल्ली तेन्ना गोंयची 
लोकसंख्या ५ लाख आसली . म्हळ्यार ६० वर्साच्या काळांत गोंयची लोकसंख्या एका लाखान 
वाडिल्ली . ती गोंयचे लोकसंख्येची सभावीक वाड म्हणूं येता . पूण १ ९ ८१ वर्सा जाल्ले शिरगणतेत 
गोंयची लोकसंख्या १० लाखांचेर पावली . आनी आतां ( १ ९ ८ ९ वर्सा ) अनधिकृत आंकड्याप्रमाण 
ती १२ लाखांचेर पाविल्ली आसा . गोंयचेर जाल्लं हे सगल्यांपरस व्हडले आक्रमण म्हणूक जाय . 
फाटल्या सुमार ३० वर्साच्या काळांत गोंयची लोकसंख्या स लाखांनी वाडली . सभावीक वाड ६० 
वर्सानी एक लाख म्हळ्यार ह्या बारा लाखांतले साडे स लाख गोंयकार मानचे पडटले . म्हणटकच 
उरिल्ले साडे पांच लाख लोक जे गोंयांत रावतात ते लोक भायले . गोंय स्वतंत्र जाल्या उपरांत 
गोंयाभायर स्थायीक जाल्ले गोंयकार परत गोंयात येवन स्थायीक जाले आसा . असल्या 
गोंयकाराचो आंकडो चडांत चड ५० हजार मानलो जाल्यार गोंयांत आयज ५ लाख भायले लोक 
आसात हे कबूल करचेंच पडटलें . 

हे लोक गोंयांत कित्याक आयले ? चडशे कामधंद्याखातीरच आयले . खूबशा जाणांक 
कंत्राटदारांनी हाडले आनी एक काम सोपतकच ते परत गेलेनात . हातूंतले कोण परत वचपाचेय 
नात इतलें आमी मतींत धरूंक जाय . ह्या लोकांक बळान भायर धांवडावचे अशें कोणूच म्हणचो 
ना . म्हाकाय तशें सुचोवपाचे ना . पूण ते आयले हाजें कारण आमी इतिहासामुखार लाचारी 
पत्करली . तो घडोवपाचे येवजिलें लेगीत ना , हेच जावन आसा . आयिल्ल्यांक आमी धांवडावंक 

शकनात ; जाल्यार नवे येतल्यांक आडावंक जाय . पूण नवे येतल्यांक आडावपाचे आमच्या हातांत 
नासत जाल्यार निदान ते हांगा सदांखातीर रावचे नात म्हणपाची जतनाय घेवंक जाय . 

ती जतनाय घेवपाचो एकच उपाय म्हळ्यार आमची भूय आमी सांबाळूक जाय . गोंय म्हळ्यार 
माड आनी घरां न्हय . गोंय म्हळ्यार भूय . ते जमनीचे धनी जेमेरेन गोंयकार उरतले तेमेरेन गोंय 
उरतले . आनी ज्या खिणाक आमी सगली जमीन विकून बसतले तेन्ना गोंयांत गोंय उरचेना . 


( मे १ ९ ८ ९ ) 

' जमनीचे रुपांतर ' हे उतर आतां खूबच घोळटा . ह्या उतराचो अर्थ असो की जी जमीन एके 
तरेच्या कामाखातीर वापरताले ती दुसरे तरेच्या कामाक वापरप . एका काळार असो नेम आसलो 
की जे जमनीत पीक येवं येता ती जमीन घर बांदूंक वा कारखानो उबारूंक वापरची न्हय . जी 
जमीन पडींग आसत तिजो हरशी काय उपयोग नाशिल्ल्यान ते जमनींत घरां बांदची , कारखाने 
उबारचे वा खेळाची मळां करची . गोंयच्या कोमुनिदादीचे मालकीची जितलीय जमीन आसा ते 
सगले जमनीची वर्गवारी केल्ली आसा . खंयची जमीन कसले तरेची कितली पिकां दिवंक पावतली 
आनी खंयची जमीन ही पडींग आसा ; तिजो पीक दिवंक कसलोच उपयोग जावचेलो ना हाची 
नोंद कोमुनिदादीच्या चोपड्यांनी आसा . तरी आसतना आमी पळयतात की घरां बांदचेखातीर 
शेतांच्यो आनी भातांच्यो जमनी वापरपाचे एक सत्र गोंयांत सुरू जाल्ले आसा . 

गोंय एक अशें राज्य में क्षेत्रफळाचे नदरेन भारतांतले सगल्यांपरस ल्हान एका काळार 
गोंयांत ४० प्रतिशत भुंयेचेर रानां आशिल्ली आनी लोकवस्ती फकत स लाख आसली . फाटल्या 
३० वर्साच्या काळांत ( १ ९६१-१९९ ० ) गोंयची लोकसंख्या दुप्पट म्हळ्यार १२ लाख जाल्या 
आनी दीसपट्टी ती वाडतच आसा . रानाचे क्षेत्रफळ मात उणें जायत आसा . 

गोंयच्या विकासाचे दोन मुख्य परिणाम खंयचे आसत जाल्यार ते रानां पातळ जावप आनी 
पिकावळीची जमीन घरां वा कारखाने बांदचेखातीर वापरप , लोकसंख्येची वाड हो उद्देगिकीकरणाचो 
परिणाम . ताका लागून गोंयच्या शारांनी आनी शारांच्या भोंवतणी आमकां उकतो मेकळो जागो 
पळोवंक मेळना . चडशा सुवातीनी शेतांनी आनी बांदांनी बेकायदेशीर झोपडपट्टी वाडत रावल्या . 
हे झोपडपट्टी भायर तात्पुरते तंबू उबारूनय लोक रावतात . हे लोक गोंयांत कित्याखातीर आयले , 
तांकां कोणे हाडले , ते करतात कितें आनी तांचें फुडें जातलें कितें हाजो कोणच विचार करिना . 
ताका लागून ह्या लोकांचे फावता आनी ते दिशी माशी नव्यो नव्यो जमनी व्यापून बसतात . हो 
गोंयचे जमनीचेरूच न्हय तर समाजीक आनी अर्थीक जिणेचेरय अतिक्रमणाचो प्रकार . ह्या 
प्रस्नांची गंभीर दखल आमी जितले बेगीन घेत तितले ते आमच्या हिताचे थारतलें . 

कायद्यान जमनीचे रुपांतर केलेबगर हेर प्रातांतल्यान आयिल्ले लोक जमीन कोणाचे मालकीची 

हाची परवा करिनासतना ते जमनीचेर झोपडपट्टी उबी करतात आनी ल्हवू ल्हवू ती तांची घरां 


जावन बसतात . 

दुसरे तरेनय गोंयचे जमनीचेर अतिक्रमण जायत आसा . गोंय स्वतंत्र जायतसावन घरां 
बांदपाचो धंदो तेजीत चलता . सगल्या शारांनी आशिल्ली पोरणी घरां मोडून त्या जाग्यार नवीं 
भोवमजली घरां बांदतना जे गजालीचे भान दवरूंक जाय आशिल्लं ते कोणच दवरिना . जितले 
जमनीचेर एक कुटुंब रावताले तितलेच जमनीचेर ४० कुटुंबां रावंक लागतात . पूण त्या प्रमाणांत 
रस्ते रुंद जायनात , गटारांची वेवस्था जायना , उकते जागे उरनात , वाहनां थांबोवपाची वेवस्था 
कोण करिना . हेय जमनीचेर जाल्लं एक अतिक्रमणच . पूण हे अतिक्रमण कायद्यान जालें 
आशिल्ल्यान कोणाकच तें गैर कशे दिसना . नाय जाल्यार शारां विस्तारून लोकसंख्या वाडटा 
तशी चड घरांची गरज आसता आनी ती गरज भागोवपाखातीर जेन्ना नवी जमीन मेळना तेन्ना 
पोरणे जमनीचेर भोवमजली इमारती उबारच्यो पडटात . 

तिसरो प्रकार म्हळ्यार जे जमनींत एका काळार शेतां वा भाटां आसली ती जमीन घरां वा 
कारखान्याखातीर वापरप . कायद्यान तशें करूं नजो . पूण कायद्यांत पळवाट आसा . सरकाराचे 
परवानगेन जमनीचे रुपांतर करूं येता . म्हळ्यार शेतांची जमीन ही घरां बांदूंक वापरपाक 
सरकार फी आकारून परवानगी दिता . हांव जेन्ना गोंयांत जमनीच्या रुपांतराचे सत्र सुरू जाला 
म्हणटां , तेन्ना हांव हे तरेच्या रुपांतराकडेन लक्ष ओडूंक सोदतां . चडशी शेतां ही कसतल्याक 
जमीन दिवपाच्या कायद्याखाला मूळ मालकाकडल्यान काडून घेवन कुळांक दिल्ली . कुळां धनी 
जालें . कसतल्याक जमनीचो धनी करपा फाटलो हेतू सरळ आसलो . ताणें चड पीक काडून 
आपली परिस्थिती सुदारची आनी देशाचे उदरगतीक हातभार लावचो . पूण शेतकारांची अशी 
कागाळ आसा की , शेतां रोवप तांकां परवडना . शेत पिकोवंक जे कश्ट काडचे पडटात आनी 
जे पयशे खर्चुचे पडटात त्या मानान जी येणावळ येता ती साप्प थोडी आसता . हेखातीर ही शेतां 
ते दोन तरांनी वापरूंक सोदतात . जी खाजनां आसत थंय खारें उदक भितर घेवन सुंगटां पिकवप 
आनी हेरकडेन शेत पडींग दवरून कायद्यान ताचे रुपांतर करून ते बिल्डरांक विकप . 

अशे तरेन जमनीचे रुपांतर जायत उरलें जाल्यार आमचो फुडार कितें हाचो हुसको 
कोणाकच ना . गोंयांत जमीन दुर्मीळ जाल्ल्यान आज जमनीक खूब चड मोल येता . पूण 
पिकावळीचे मोल पयशांनी करप पिशेपणाचें जातलें . समृध्दीच्या फाटल्यान धांवता आसतना 
शेता - भाटां परवडनात अशें जेन्ना कोणय म्हणटा आनी शेतां - भाटांखातीर कश्टचेपरस ल्हान - मोटे 
उद्येग घालपाची शिफारस करता तेन्ना म्हाका काणयेंतल्या राजा मिडासाचो उगडास जाता . 

मिडास राजाक भांगराचो खूब सोस . तो भांगर पुंजायतालो आनी आपल्या खजिन्यांत व्हरून 
भरतालो . लोकांचेर कर बसोवन तो भांगर विकतें घेतालो . ताज्या राजवाड्याक भांगगचे नळे 
आनी ताज्या घरांत भांगराची आयदनां आसली तरी राजाली भांगराची ओड उणें जानी ' ना . एक 

दीस एक ऋषी तागेर येता आनी ताका असो वर दिता की राजा जे वस्तीक हात लायत ती 
वस्त भांगराची जातली . राजा एक बडी हातांत घेता आनी त्याच खिणाक ती बडी भांगराची 
जाता . राजा खुशालभरीत जावन ऋषीचे उपकार मानता आनी ऋषी परत वता . दनपरां राजाक 
भूक लागता . भांगराच्या ताटांत ताका जेवण येता . जेवचेखातीर तो ताटांतले वस्तूंक हात लायता 
तसो ती ती वस्त भांगराची जावंक लागता . कसलीच वस्त तोंडात घालुंकूच मेळना . भांगर 
कितलेय बरें आसलें म्हणून ते खातलो कशें ? 

राजा उपाशी उरता . ते रातीमेरेन राजाली भांगराची उमेद भागता . ताका दिसूंक लागता , 
भांगर मेळ्ळे पूण तें भोगूंक आपूण जितो उरलोंना जाल्यार त्या भांगराचो उपेग कितें ? ऋषीक 
परत आपोवंक राजा धाय दिकांनी आपले दूत धाडटा . दूत ऋषीक परत हाडटात तेन्ना राजा 
ऋषीची क्षमा मागता आनी म्हणटा , ‘ म्हजी चूक म्हाका समजली . तुवें जो वर दिला तो खरेपणीं 
एक श्राप . आतां म्हजे दोळे उकते जाल्यात . म्हाका क्षमा कर आनी तो वर फाटी घे . ' 

ह्या राजाभशेनच आमची गत जावं येता . पयशे मेळटात म्हणून आमी शेतां पुरयलीं , भाटां 
इबाडली आनी रानां वसाड केली जाल्यारय आमची समृध्दी वाडटली हातूंत दुबावच ना . पूण 
ती वाडोवचेखातीर आमी केदें व्हडले मोल फारीक केल्लें आसतलें हाचो कोणच विचार करिनात . 
आमचे पर्यावरण इबाडटलें , वातावरण आनी उदक प्रदुशीत जातले . लोकसंख्या सुमाराभायर 
वाडटली . निवळ उदकाच्या थेंब्यापासून मनीस देहाक लागतली दर एक वस्त आमकां दुसरेकडल्यान 
हाडची पडटली . 

विकासाचे एक सुत्र आसता आनी तें म्हळ्यार स्वावलंबन . आमकां विकास जाय तो आमी 
स्वावलंबी जावचे खातीर . जर आमी अर्थीक उदरगत केली आनी गोंयचें गोंयकारपण वगडावन 
बसले , समृध्दी हाडली पूण आमच्या पोटाची गरज भागोवपाची तांक आमचेकडेन नासली 
जाल्यार आमच्या विकासाक अर्थ उरचो ना , इतली जाणविकाय आमच्या राज्यकर्त्यांक जाल्ली 
जाल्यार ते जमनीचे रुपांतर करूंक दिवचेआदी दोन खेपे विचार करतले आसले . 
( एप्रिल ९ २ ) 


गोंय भितरल्यानय बदलूक लागला ! 


एक 

गोंयकार खूब वर्सा उपरांत गोंयांत पावलो . विदेशांत स्थायीक जाल्लो तो गोंयकार सुमार 
५० वर्सानी गोंयांत पाविल्लो . ह्या पन्नास वर्साच्या काळांत गोंय कितलें बदलला हे ताजेकडच्यान 
समजून घेवपाचो हांवें यत्न केलो . 

“ तशें पळोवंक गेल्यार गोंय खूबशें बदलला आनी म्हणटलोच जाल्यार इल्लंय बदलूंक ना " 
ताणें जाप दिली . 

तागेली ही कुवाड्याची भास म्हाका समजली ना . हांवें म्हळे , “ कितें कितें बदल्लां ते सांग 
आनी कितें कितें तशेंच उल्लां तें सांग . ' ' 

ताणे म्हाका सरळ जाप दिली ना . एका जर्मन कथाकाराची एक कथा सांगली . झुजाच्या 
दिसांतली ती कथा . एका तरणाट्याची झुजांत सक्तीन भरती जाता . आपले प्रेयसीचो निरोप 
घेतना तो तिका म्हणटा , “ झूज कांय सदांच चलचे ना . केन्ना तरी थांबतलें . हांव येतलो . तूं 
म्हजी वाट पळय . ” 

ती वाट पळयत रावता . झूज थांबलें . तो परत येना . ती वासपूस करता तेन्ना तिका कळटा 
की तो ज्या वाठारांत आशिल्लो थंय हिमशिखराचो एक कडो कोसळून ताचे पोंदा शेकड्यांनी 
सैनीक चिड्डून मेल्यात . तातूंत तोय आसलो . 

पूण तिजो विस्वास बसना . ती म्हणटा , “ ताणें म्हाका परत येतां म्हणून सांगला . तो फट 
केन्ना उलोवचो ना . तो परत येतलो . मेलो तरी ताजो देह पळोवंक मेळटलो . ते बगर तो मेलो 
अशें हांव मानूंक कबूल ना . " 

सुमार पस्तीस वर्सानी एक खबर येता . ज्या गांवांत हिमशिखराचो कडो कोसळून ताचे पोंदा 
सैनीक चिड्डून मेल्ले त्या गावांत कसले तरी काम करता आसतना सैनिकाची प्रेतां मेळ्ळ्यांत . 
ती त्या गावांत वता . लस्करी बराकीत त्या मेल्ल्या सैनिकांची मडी आसतात . तातूंत तो आसता . 
तिजो प्रियकर . जसो आशिल्लो तसो . तोंडार तोच हांसो . घडये हिमशिखर कोसळटा म्हणपाचें 
ताका खबर लेगीत नाशिल्लं जावये . घडये तो आपली याद काडीत आसतनाच चिड्डलो आसुये . 

आनी अचकीत तिच्या लक्षात येता की तो मेलो तेन्ना जितलो तरणो आसलो तसोच आसा . 
ताची एकूय केंस पिकूक ना , आंग मिरयेवंक ना आनी आपूण मात आतां म्हातारी जाल्यां . 

ही कथा सांगतकच ताणें म्हळे , “ पन्नास वर्साउपरांत गोंय पळोवंक येतना हांव इतले जाणा 
आसलों की पन्नास वर्त्यांची वाड गोंयांत जाल्ली आसतलीच . हांवें गोंय सोडले तेन्ना तें जशें 
आसलें तेंच म्हाका पळोवंक मेळटले वा मेळचे अशें हांवें येवजूक नासलें . पूण म्हजी खंत 
वेगळीच आसा . गोंय भायल्यान बदललां हाजें म्हाका अजाप दिसूक ना . पूण गोंय भितरल्यान 
बदलला ... गोंयकार बदलला हाचें मात म्हाका अजाप दिसता . " 

अशें म्हणून ताणें म्हाका दुसरी एक कथा सांगली . ती कथा अशीच एका मोगी जोडप्याची 
जांची सुमार चाळीस वर्सा ताटातूट जाता . इतलीय वर्सी ती दोगांय एकामेकांची याद काडीत 
आसतात . तांचे मदी पत्रवेवहारय जाता . पूण जेन्ना प्रत्यक्ष मेळपाचो योग येता तेन्ना ती 
पयसुल्यान एकामेकांक पळोवन घेतात आनी अजापभरीत जातात . आपली मोगीण जाणटी 
जाल्या . तिचें जुवानपण सोंपला , केस पिकल्यात हे ताच्यान पळोवंक नजो जाता . ताणें काळजांत 
तिजी मूर्त पुजिल्ली ती वेगळी आसली . तीच आपली प्रेयसी हे जाणा जावनय तिजो स्विकार 
करूंक ताजें मन कबूल जायना . तिजे विशी एक परकेपणाची भावना ताच्या मनात येता . तिजी 
अवस्थाच तशीच जाता . तिकाय जबर धक्को बसता . तिज्या सपनांतलो मोगी वेगळोच आसलो 
आनी हो म्हातारो वेगळो अशें तिका जाता . 

ही भावना मनांत बळाविल्ली आसतनाच ती एकामेकांक मेळटात . तो म्हणटा , “ तूं आतां 
कितलें बदल्ला . आतां आदलें उरूंक ना . तूं म्हजे अशें म्हाका दिसना . " 

ती जाप दिता , “ तातूंत अजाप कसलें ! तुका दिसता तशेंच म्हाकाय दिसता . पूण आमी 
एकामेकांची मनां पळोवंक पावनात देखून अशें घडटा . मन पळयिल्लं जाल्यार ताच्या करंडांत 
तोच मोग , तोच कळवळो , तेच तळमळे दिसतले आसले आनी काया थकली तरी मनाची उरबा 
आमकां जोडटली आसली . 

" हे कथेतल्या पात्रांभशेन गोंयची अवस्था जातली अशी मनाची तयारी दवरूनच हांव गोंयांत 
आयलों . पूण गोंयांत येवन पळय जाल्यार गोंयचे भायलें आंग जितलें बदल्लां ताचेय परस ताचें 
मन चड बदल्लां . " 

आमचे नदरेन गोंय बदलला तें वयलेचाराक . आदली चार चौक्यांची घरां वचून व्हडल्यो 
व्हडल्यो इमारती जळामळाक उब्यो रावल्यात . वस्ती वाडल्या तशी झोंपडपट्टीय वाडल्या , रस्ते 
अशीर जाल्यात . गोंयात स्वातंत्र्याउपरांत लोकशाय आयल्या आनी ताका लागून लोक उलोवंक 
लागल्यात . आपल्यो कागाळी उकतेपणान मांडूक लागल्यात . शिकिल्ल्या बेकारांचो एक नवो वर्ग 
तयार जाला . शिक्षण घेतिल्ले तरणाटे परंपरेचे वेवसाय चलोवंक लजेतात . शेतां बुडोवन आमी 
नुस्तें पागूक लागल्यात . आनी शेतां पुरोवन घरां बाढूँक लागल्यात . हे सगले बदल स्वातंत्र्या 
आदलें गोंय जांणी पळयला त्या सगल्या गोंयकारांक जाणवतात . गोंयकाराचें मन बदलला तें 
आमकां जाणवना . खूब वर्सा विदेशांत रावन आयिल्ल्या त्या मनशाक तें जाणवले . भौतीक गोंय 


. 
- 

" 


बदललें हाची ताका खंत ना . पूण गोंयचें मन बदललें हाची ताका खंत दिसता . देखून ते कशें 
बदललें हे समजून घेवपाची म्हाका इत्सा जाली . 

ताणे सांगलें “ आमी गोंयकार भायल्या देशांत गेले ते कित्याक गेले ? लोकांक दिसतलें आमी 
आमच्या कर्तुबाक वाव मेळचो हे खातीर गेले . थोडे गोंयकार त्या खातीर गोंय सोडून गेले आनी 
तांणी आपल्या कर्तुवान नामना जोडली हातूंत दुबावच ना . पूण अशे लोक खूब थोडे आसात . 
चडशे गोंयकार गोंयांत मानान पोट भरपाचे साधन ना हे खातीरच गोंयाभायर गेले . थंय कश्टांनी 
पयशे जोडून तांणी आपले संवसार चलयले . गोंयकार खंयय गेलो तरी ताका गोंयचो अभिमान 
दिसत रावला . तो आपल्या गांवांघराक विसरूंक ना . संद मेळ्ळी तेन्ना तो गोंयांत येवन गेला . 
आनी जाका गोंयात स्थायीक जावपाची संद मेळ्ळी ताणें थोडोभोव त्याग करून लेगीत गोंयात 
रावपाचें पसंत केला . परकी गांवांत कोणूय गोंयकार मेळटकच तो खोशेन भुरकुटला . आपूण 
गोंयचो गोंयकार , परत आपणाक गोंयां वचूंक जाय ही भावना सदांच ताच्या मनांत उरल्या . 

तो उलयत रावलो . एके तरेन गोंयचेविशींच्यो आपल्यो भावना तो उकतायतालो . हांवे म्हळे , 
" तूं म्हणटा ते सगलें खरें . पूण म्हजो प्रस्न वेगळोच . तुका इतल्या वर्त्यांनी गोंयांत येतकच गोंयचे 
मन बदलला अशें कित्याक दिसलें ? 

" हांव तेच सांगतां . हांव गोंयांत कित्याक आयलों ? हांगा म्हजो लागशिल्लो असो कोण ना . 
जी रगताची नाती आसात ती इतल्या वह्मदी पयसावन उपचारीक नाती जाल्यांत . तांगेर गेलों 
जाल्यार हांव तांकां परकी . गोंयकाराक मेळचे भावनेन हांव तांकां मेळटां . हांव शेणिल्ली नाती 
परत जोडून घेवंक येवंक ना . हांव म्हगेले सोपिल्लं भुरगेपण परत सोदून काडून म्हज्या दायजाची 
वळख घेवंक म्हणून आयिल्लों . पूण हांगा येतकच विपरीत अणभव आयलो . " 

आनी ताणें एक प्रसंग सांगलो . नात्यांतल्या एका मनशागेर तो गेल्लो . आदीं चार चौक्यांच्या 
घरांत तांचे कुटुंब रावतालें . आतां त्या कुटुंबाचे विघटन जाला . तो गेलो तो एका फ्लॅटांत . वळख 
मेळटकच ताका येवकार मेळ्ळो . मागीर घरच्या लोकांकडेन वळख करून दिवपाचे सोपस्कार 
जाले . भुरग्यांकडेन तो इंग्लीश भाशेत उलयतालो . ताणें विचारलें , “ तुमी घरांत कोंकणी 
उलयनात ? " 

“ उलयतात . पूण भुरग्यांक संवय जावची म्हणून आमी इंग्लीश भास चड उलयतात . भुरगीं 
भायर कोंकणी उलयतातच . पूण इंग्लीश शाळेत शिकतात जाल्ल्यान तांकां ते भाशेची संवकळ 
वाडची म्हणून आमी भुरग्यांकडेन इंग्लीश उलयतात . " 

मागीर त्या सोयऱ्यान आपल्या ल्हान भुरग्याक आपोवन हाडलो . तो केजी शिकता . ताका उबो 
करून ताणें पाठ केल्ली एक कविता म्हणूक सांगली . किराभशेन त्या भुरग्यान ती म्हणून 
दाखवली . आवय बापायन ताची तोखणाय केली . 

हो अणभव घेतले उपरांत ताजी प्रतिक्रिया कितें जाली ? तो म्हणटा , “ आवय बापूय अशुध्द 


गोंय भितरल्यानय बदलूक लागला ! 
इंग्लीश उलयताली आनी तांगेले उच्चारूय भयंकर आसले . भुरग्यान म्हणिल्ले कवितेचो अर्थ 
कोणाकच कळना आसलो . ' 

रातीकडेन जेवणाक ताच्या पानार घरांत तयार केल्ले चीनी पदार्थ पडले . घोवान कवतुकान 
सांगलें , “ म्हजे बायलेन एक खास कोर्स केला . " 

तो कितें उलयतलो ? मोन्यांनी जेवलो . इतल्या वर्सा उपरांत गोंयांत येतकच आपणाक गोंयचें 
जेवण जेवंक मेळटले ही तागेली उमेद थंयचे थंयच जिरली . तरी ताणें म्हळे , “ चीनी पदार्थ 
केतलेय बरे आसले तरी आमच्या पिंडाक शीत हुमणाचीच संवय जाल्या . तसलें जेवण जेवले 
बगर जेविल्ले भशेन दिसना . " 

तागेलो सोयरो निखटो हांसलो . 
“ आतां तूंच सांग ' ताणें म्हळे ‘ ‘ गोंयात हो जो बदल जाला तो तुका कसो दिसता ? " 

" तुका जो अणभव आयलो तसली कांय घरां आसतली . पूण सरसकट गोंयच्या घरांनी 
अजून शीत हुमणाचेंच जेवण आसता ” हांवें म्हळे . 

" आसत . पूण गोंय बदलूक लागला ताजे हे लक्षण . तांकां गोंयचे जेवणखाण रुचना . आपले 
भाशेची तांकांच लज दिसता . मागीर गोंयांत उरतलें तें कितें ? 

म्हाका तागेले म्हणणे आतां समजलें . तो म्हणटा तातूंत तथ्य आसलें . गोंय खऱ्यांनीच बदलूक 
लागला . आनी तें इतल्या नेटान बदलता की आदलें गोंय कशे आसलें हे आयच्या भुरग्यांक 
सांगलें जाल्यार तांकां ती पुराणांतली वांयगी दिसतली . 

गोंयचो आमकां अभिमान दिसता . गोंयचे वेगळेपण सांबाळून दवरूंक जाय अशेंय आमी 
म्हणटात . पूण आमच्या करण्यांनी आमी गोंयकारपण ल्हवू - ल्हवू मारीत आसात . गोंयची घरां 
बदलतात , वातावरण बदलता . रानां वचून दोंगर बोडके जातात . आमचे खाण बदलता , आमचे 
शिक्षण बदलता आनी अशे भशेन आमची संस्कृती आमी सोंपोवंक लागल्यात . दुसरे वटच्यान 
गोंयांत भायल्या लोकांची वस्ती वाडत आसा . ते येतात तेन्ना आपली भास आनी भेस घेवन 
येतात आनी आमी आमचो भेस बदल्ला आनी भास मारपाचे यत्न सुरू केल्यात . हे अशेंच चल्लं 
जाल्यार नकशांत गोंय उरतले ; पूण थंय गोंयकारपणाची एकूय खूण उरची ना . आनी तशे जेन्ना 
जातले तेन्ना भायल्या गांवांनी स्थायीक जाल्ले गोंयकार मोटे उमळशिकेन गोंयांत येतले आनी 
हांगा पावतकच ' हे म्हजे गोंय न्हय ! ' म्हणून निरशेवन परत वतले . 

( जुलै १ ९ ८८ ) 


गोंयचो दरया पडींग जाता ... 


बायलेल्यो वस्ती घाण दवरून कल्ली घेवन घरा गेल्ल्या गोंयकाराची खबर तुमी आयकल्याच 
आसतली . नुस्त्याखातीर गोंयकार कितेंय करीत हे दाखोवपी ती खबर . ती खरी आसत वा फट , 
पूण गोंयकाराक नुस्त्याची ओड कितली हे ती दाखयता हातूंत दुबाव ना . 

बाकीबाब बोरकार हांगेलें एक कवन आसा . तेंय गोंयकार आनी नुस्तें हांचे नाते सांगता . 
' नुस्ते आसल्यार गोंयकार वीर 
नुस्ते नासल्यार गोंयकार व्हीर . ' 

गोंयकार लेखकांनी आनी कवींनी आमचे जिणेत नुस्ते कितले गरजेचे हे सिध्द करूंक पुरो 
इतलें नुस्त्याविशी बरोवन दवरला . नुस्त्याचो सुवाद घेवचेखातीर ताकत करूं नाका अशें मरणाक 
सांगूक ते अनमनूंक नात . 

देवान गोंयाक लांब दरयावेळ दिल्या . ल्हान व्हड अशो साबार न्हंयो दिल्यात . तेभायर व्हाळ , 
पोयों , मानशी आनी तळी . सगली नुस्त्याची आगरां . ताका लागून शीत आनी नुस्ते हे आमचे 
मुख्य जेवण जावन बसला . 

पूण कितले दीस गोंयकाराक ताचे रुचीक नुस्ते मेळत रावतले हो प्रस्न आज विचारवंतांक 
पडूंक लागला . 

असो प्रस्न पडपाचे कारण कितें ? आज बाजारांत नुस्ते उणें येना . गोंयच्यान हेआदी केन्नाच 
वचना आसलें तितलें चड नुस्ते आज भायर वता . नुस्त्याच्या बाजारांत हे आदी केन्ना जायना 
आसली तितली चड गर्दी जाता . ल्हान व्हड हॉटलांनी आज खपता तितलें नुस्ते हे आदी केन्नाच 
खपना आसलें . एक गजाल खरी , गोंयांत नुस्तें म्हारग जाला . सामान्य मनशाक तें परवडना . 
पूण गोंयचो नुस्त्याचो उद्येग बरो चलता . ह्या उद्येगांत जोड खूब आसा . नुस्तेकारांकडेन ( त्या 
उद्येगाकडेन संबंद आशिल्ल्या सगल्या लोकांकडेन ) पयसो बरो घोळटा . देखून नुस्तें म्हारग 
आसले तरी खपता . लोकांक परवडना आसले तरी बाजारांत येता . मागीर विचारवंत नुस्त्याचे 
संकट म्हणटात तें कसले ? 

ह्या प्रस्नाची जाप सोदून काडचे आदी आमी गोंयचे परंपरागत नुस्तेमारीचो विचार करुया . 


गोंयचो दरया पडींग जाता ... 


३ ९ 


गोंयाक सुमार १०५ कि.मी. लांबायेची दरयावेळ मेळ्ळ्या . हे वेळेचेर आमचे चडशे नुस्तें 
मारपाचे काम परंपरेन करपी लोक आसले आनी तांकां खारवी म्हणटाले . तांगेली पद्दत 
कश्टांची आसली . रातदीस दरयाच्या ल्हारांचेर आपलो जीव नाचोवन लेगीत ते चड जोडिनासले . 
पूण ते रांपणीवरवीं जे नुस्तें धरताले तें गोंयची गरज भागयतालें . रांपणींतल्यान नुस्ते धरतल्यांक 
आमी रांपणकार म्हणटात . तांगेली ही परंपरागत पद्दत पर्यावरणाचे नदरेन लेगीत एकदम बरी 
आसली . रांपणी वरवीं जे नुस्ते मेळटालें तें आमची दीसपट्टी गरज भागयतालें . उरिल्ले आमी 
सुकोवंक पावताले . तेभायर नुस्त्यापसून आमी सारे करताले जे भाटांक आनी शेतांक वापरताले . 
नुस्त्याच्या साऱ्यापसून जमनीचो कस वाडटा आनी लुकसाण कसलेच जायना ही गजालय आमी 
अणभव घेवन सिध्द केल्ली . 

दर्याच्या नुस्त्याभायर न्हंयो , पोयो , मानसो आनी तळी आमकां नुस्ते दितात पूण विकासाच्या 
नांवासकल आमी न्हंयो पुरोवंक लागल्यात . तळी तर आतां सोपतच आयल्यांत . एका काळार 
जी तळी शिंपणावळीक उदक दिताली आनी लोकांक सावें नुस्ते दिताली ती पुरोवपाचे एक 
कारस्थान आमी चलयला . आमची सगली मदार आज दरयाच्या नुस्त्याचेर उरल्या . 

दरयाची एक खाशेली रचणूक आसता . दरयांत साबार तरेचे जीव रावतात आनी दरयातली 
वेगळी खाशेली वनस्पतय आसता . व्हड नुस्ते ल्हान नुस्त्याक खावन जियेता ही म्हण सगलेच 
जाणात . दरयात तशें घडटा . दरयाच्या पयसुल्या वाठारांत नुस्तें तांतयां घालूक वता . आनी त्या 
तांतयांतल्यान जल्माक आयिल्ले नुस्ते मागीर देगे लागशिल्या वाठारांत येवंक लागता . आमचे 
रांपणकार दरयात एके मर्यादेमेरेन वचून आपली रापण उदकांत सोडटाले . ताका लागून जे नुस्ते 
देगेलागसार आयिल्ले आसत तेंच रांपणीत मेळटालें . नुस्त्याचे वेगळे वेगळे दीस आदी आसताले . 
त्या त्या दिसांनी बाजारांत थारायिल्ले जातीचे नुस्ते विकूक येतालें . आयज आमी पळयतात की 
वर्सयभर सगल्या तरांचे नुस्ते बाजारांत मेळटा . हातूंतले थोडे नुस्ते कोल्ड स्टोरेजीत दवरिल्ले 
आसता जाल्यार थोडें ट्रॉलरांनी धरून हाडिल्ले आसता . ट्रॉलर हे दरयात पयस वचून नुस्तें 
धरतात . ताका लागून ट्रॉलर जे नुस्ते हाडटात तें तांतयां घालूक गेल्ले नुस्तें आसता . 

जाणकार अशें म्हणटात की नुस्तें मारपाच्या वेवसायांत यंत्रांचो वापर जावंक लागिल्ल्यान 
दरयाची सैमीक वेवस्था इबाडल्या . पावसांत रांपणकार दरयात वचनासले . सुतांपुनवे दिसा 
दरयाक सूत घालून ते नुस्तेमारीचे नवें वर्स सुरू करताले . आतां वर्सातले ३६५ य दीस ट्रॉलर 
लागसार आनी पयस आपली जाळां पातळावन नुस्तें धरतात . मोट्या प्रमाणांत नुस्तें धरिल्ल्यान 
नुस्ते तांतयां घालूक पावना . ताका लागून नुस्त्याची एक एक जात सोपूंक लागल्या आनी 
नुस्त्याचे प्रमाण उणें जायत रावला . ट्रॉलराचो गरगर आनी ते वापरतात ती ऑयल हांकां लागून 
दरयाचे प्रदुशण वाहूक लागला . आदी बोटींचे प्रदुशण आसलें . पूण ट्रॉलर हे ल्हानशा क्षेत्रांत चड 
संख्येन घोळटात जाल्ल्यान ते पुराय वाठार प्रदुशीत करतात . खूबशे फावटी ट्रॉलराक आपटून 
नुस्त्याची तांतयां फुट्टात . 


गाय आनी गोंकार 


उद्येगधंद्यांक लागुनय दर्याचे प्रदुशण खूब वाडला . तरेकवार उद्येगधंदे आपल्या कारखयांनी 
विखारी रसायनां वापरतात आनी कारखान्याचे उरि विखारी उदक दरयात सोडटात . हो खिार 
नुस्त्वाच्या पोटांत वचून ते मरता . नुस्त्यान तो विखार पचवलो जाल्यार ते नुस्ते खाल्या 
मनशाच्या पोटात तो वता आनी ताका तरेकवार रोग जातात . शेतांनी वापरली जंतुनाशकां मानी 
वाचार सोडिलो विखार दरयांत पावता . तोय विखार नुस्त्याक नडटा . 

अशे तरेन आमी थोड्या वेळांत चड नुस्ते घेवपाच्या प्रयत्नांत नुस्वाचो सैमीक वाकूळ 
मोडून उडवतात आनी आमी धरतात ताचेपरस चड नुस्ते तयार जावचे म्हणपाच्या शापाचो 
नमय मोडटात . दुसरे वाटेन अर्थीक उदरगत करपाच्या हावेसान आमी कारखाने सुरू क्तात 
आनी वातावरणाची तशेच उदकाचो विखार पातळायतात . ट्रॉलराच्या धंद्याक लागून आनीवएक 
संकट आयला . गायांत सुमार साडे बारा हजार रोपणकार आसले . तागेलो धदो बसला . राच्या 
वेळार वचून नुस्ते धरून हाडप आनी सकाळच्या वेळार तांगेल्या बायलांनी ते बाजारांत रून 
विकम ही परंपराच बंद पडूक लागल्या . आनी ट्रॉलराच्या धंद्यांत गोयचे आनी गोयाभायले तोक 
मोटे संख्येन भितर सरल्यात . सरकार आमच्या रापणकारांक सांगता , तुमी ट्रॉलर विकते घात 
आनी तुमची जोड वाडयात . ट्रॉलरांवरवी नुस्ते धरले जाल्यार जोड वाइटली हातूंत दुबा ना 
पूर्ण गावचा दरयाचे पर्यावरण सदाखातीर इबाइटले हाचे सरकाराक भान ना . 

सधा गावच्चा उदकांत केरळचे आनी गुजरातचे ट्रॉलर नुस्ते मारतात . गोयचो ट्रॉलरांचोदो 
गोवकारांचा हातात उरूक ना . गावच्या बाजारात किरकोळ नुस्ते विकपाचो धंदो लेगीत साज 
गोवकाराकडेन उरक ना . नुस्ते म्हारग दरान खपता . हो सगलो पयसो खेय वता ? गोंयां तो 
उरना इतने खरे . हाका लागून गोयामुखार एक संकट येवं येता जे जपानामुखार आले . 
जापानांत ट्रॉलराच यूग सुरू जातकच थेयच्या दरयातले नुस्ते मोट्या प्रमाणात धरपाचे कामसुरू 
जाले . आज जपानाच्या दरयांत नुस्तेच ना . गोयांत अशें जावं येता . आमचो दरया जो जि 
नुस्वान भरिलो आसा तो फाल्या नुस्त्यामेकळो जावे येता . कित्याक तर आमचे ट्रॉलर नवें स्ते 
जावंकर दिनात आनी आमचे उद्येगधंदे दरयाचे उदक विखारी करपाखातीर सर्त बन 


( जून १ ९९ ) 


आसाम आनी गोंय 


वाडटी लोकसंख्या हो संवसाराफुडलो एक व्हडलो प्रस्न जावन रावला . कांय देशांनी 
लोकसंख्या सभावीक प्रक्रियेतल्यान वाडटा जाल्यार दुसऱ्या काय देशांनी अडेच्या मार्गान 
लोकसंख्या वाडटा . जननशक्तीचे प्रमाण हे सभावीक लोकसंख्या वाडीचे प्रमाण मानले जाल्यार 
दर एका देशाची लोकसंख्या वाडप वा थीर उरप हे आमी समजूंक शकतात . पूण दुसऱ्या देशांतले 
लोक जेन्ना काम धंद्याखातीर येवन स्थायीक जातात त्या वेळार लोकसंख्या वाडटा ती अडेची 


आसता . 

भारताची लोकसंख्या आयज ८७ कोटींचेर पावल्या . आनी ती वाडत आसा . जननप्रमाण 
भारतांत चड आसा देखून लोकसंख्या वाडटा . भायल्या देशांतले लोक आयिल्ल्यान आमची 
लोकसंख्या वाडल्या . पूण देशाचे क्षेत्रफळ वाडना आनी आस्पतय वाडना देखून उदरगतीच्यो 
जितल्यो येवजणो आमी चलयतात त्यो वाडटे लोकसंख्येच्यो गरजो भागोवंक उण्यो पडटात . हे 
दुश्टचक्र भेदपाचे मार्ग जे मेरेन भारताक मेळचेनात ते मेरेन भारत दीसपट्टो कंगाल जात 
उरतलो . लोकसंख्या वाडीचे प्रमाण वाडलें हाचे एक कारण जरी समाजीक भलायकेंत जाल्लो 
सुदार हे आसले तरी मुखेल कारण आमच्या लोकांची बेपरवाय हेंच . अजून ह्या देशांत अशे लोक 
आसात की कुटुंबांत चड भुरगे आसल्यार काम करचे खातीर चड हात मेळटले अशें मानतात . 
पूण कुटुंब व्हड जालें म्हणटकच ताच्यो गरजो वाडटात पूण त्या प्रमाणांत कामां वाडनात हे ते 
विसरतात . देशाची लोकसंख्या हो एक राष्ट्रीय हुसक्याचो प्रस्न . तो कसो सुट्टलो हें आज तरी 
कोणाकच खबर ना . 

पूण देशाच्या कांय भागांमदीं लोकसंख्या वेगळ्या कारणाखातीर वाडत आसा . ती सभावीक 
वाड न्हय . अडेच्या कारणांखातीर लोकसंख्या वाडली म्हणटकच भुगोलीक , समाजिक आनी 
अर्थीक संतुळां उध्वस्त जातात आनी नवे नवे प्रस्न उपासतात . बांगलादेशांतल्यान जे लोक 
निर्वासीत जावन भारतांत आयले तांचो सारको आंकडो कोणाकच खबर ना . चडशे लोक 
आसाम आनी अस्तंत बंगालच्या राज्यांनी येवन स्थायीक जाले . आसामांत त्या लोकांनी जो प्रस्न 
निर्माण केलो तो सोडोवपाखातीर आसामी लोकांक मोठी चळवळ करची पडली . तरीय तो प्रस्न 


४२ 


गोंय आनी गोंयकार 


अजून सुटूंक ना . बांगलादेशांतले जे लोक निर्वासीत जावन आसामांत आयले तांकां मनीसधर्माक 
स्मरून भारत सरकारान सगले तरेचो आदार दिलो . पूण ते विदेशी नागरीक आशिल्ल्यान तांकां 
परत धाडूंक जाय आसले . ह्या प्रस्नाचेर दोनय देसांच्या सरकारांमदी उलोवणीं चलतात आसली 
तरी बांगला देशाचे नागरीक ह्या देशांत इतले भरसल्यात की तांकां सोदून काडप कठीण . खूबशा 
जाणांनी भारतांत जमनी घेतल्यात , उद्योगधंदे सुरू केल्यात आनी मतदारांचे वळेरेंत आपली 
नांवां लेगीत घालून घेतल्यांत . बांगलादेशाभाशेनच पाकिस्तानातले लोकय लिपचोरयां वा 
कायद्याच्या मार्गान भारतांत आयल्यात आनी ते भारतीय लोकांमदीं भरसून गेल्यात . तमीळनाडूंत 
श्रीलंकेतल्यान निर्वासीत जावन आयिल्ल्या आनी उपरांत थळाव्या समाजांत विरगळून गेल्या 
तमीळांक सोदपाचें कामय अशेंच कठीण . ही जाली विदेशी नागरिकांची गजाल . तांचो आंकडो 
लाखांनी आसा . ते भारताचे भुंयेचेर भार घालतात आनी निश्ठा मात भायल्या देशांक दितात . 
हो प्रस्न सोडोवपाखातीर केंद्र सरकारान कडक उपाय घेवचेली गरज आसा . भारतीय नागरिकांक 
वळखपत्र दिवपाची एक येवजण केंद्रान सुचयल्या . पूण आमच्या प्रशासनांतलो भ्रश्टाचार 
पळयलो जाल्यार लांच दिवन वळखपत्र घेवप विदेशी नागरिकांक कठीण वतलें अशें दिसना . 

विदेशी नागरिकांक धांवडावन घालप हे काम कठीण आसले तरी राष्ट्रीय आनी आंतरराष्ट्रीय 
कायद्यांत बसपासारकें आसा . आमच्या देशाच्या काय वाठारांनी दुसरो एक प्रस्न निर्माण जाल्लो 
आसा . देशाच्या हेर भागांतले लोक काय वाठारांनी मोटे संख्येन वचून स्थायीक जाल्यात . एकाच 
देशाचे नागरीक जाल्ल्यान ह्या देशांत खंयय वचून स्थायीक जावपाचो अधिकार भारतीयांक 
पावता हे कोणूच अमान्य करपाचो ना . पूण दर एका वाठाराची एक मर्यादा आसता . ते 
मर्यादेभायर त्या वाठारांतली लोकसंख्या वाडली जाल्यार समाजीक , संस्कृतीक आनी अर्थीक 
प्रदुशणाचो प्रस्न उपासता . आज गोंयामुखार हो मुखेल प्रस्न आसा . दुसऱ्या प्रांतातले लोक गोंयांत 
येवन कित्याक स्थायीक जातात हाजेर आमी गंभीरपणान केन्नाच विचार केलोना . गोंय हे एक 
अर्थीक नदरेन समृध्द आनी समाजीक सवस्तकाय आशिल्ले राज्य जाल्ल्यान कामधंद्याखातीर जशे 
गोंयांत लोक येतात तेच भशेन आपल्या राज्यांतले उचांबळायेक उबगुनय लोक गोंयांत येवन 
स्थायिक जातात . जे लोक कामधंदो मेळोवपाखातीर गोंयांत येतात ताचे कारण आमचे चुकीचे 
उद्देगिक धोरण . गोंयांत काम चड आशिल्ले आनी मनीसबळ थोडे आशिल्ले जाल्यार दुसऱ्या 
प्रांतांतले लोक आयले अशे म्हणपाचे कारण नासले . 

पूण एके वटेच्यान लाखांनी भायल्यांक हांगा नोकरी मेळटा आनी दुसरे वटेन लाखांनी 
गोंयकार बेकार आसात . आमच्या चुकींक लागून जे लोक गोंयांत आयले तांकां धांवडावचे अशी 
कागाळ आमी मांडिनात . पूण आमची अशी अपेक्षा आसा की फुडेफाटीं तो प्रस्न आमकां 
सोडोवचोच पडटलो . पूण तो सुटचे आदींच एक नवो प्रस्न निर्माण जाल्लो आसा आनी ताचो 
आमकां चड हुसको दिसता . हो प्रस्न म्हळ्यार काश्मीर आनी पंजाबांतल्यान तेच भाशेन श्रीलंका 
आनी तामीळनाडूंतल्यान गोंयांत येवन राविल्ले नवे लोक . 


आसाम आनी गोंय 


४३ 


काश्मिरांत उचांबळाय जायत सावन हजारांनी काश्मिरी लोक गोंयात येवन स्थायीक 
जाल्यात . अडचणीच्या काळार आलाशिरो घेवंक म्हणून जरी ते आयिल्ले आसले तरी एक खेपे 
गोंयांत स्थायीक जातकच ते परत आपल्या गांवघरा वतले म्हणपाचो भरवंसो दिसना . कित्याक 
तर ह्या लोकांनी हे आदींच गोंयांत आपले धंदे सुरू केल्ले आसात आनी दीसपट्टे नवे नवे लोक 
ते हाडीत आसात . जेमेरेन ते सवस्तकायेन हांगा रावतले ते मेरेन तांचो प्रस्न हो हेर प्रांतातल्यान 
वेवसाय धंद्याखातीर गोंयांत आयिल्ल्या लोकां भशेनच मानूं येतलो . पूण जे तरेन ते आपले 
हातपाय गोंयांत पातळायतात ती तरा पळयली जाल्यार अशें दिसूंक लागता की ते आमचे 
अर्थवेवस्थेक आनी समाजजिणेक ग्रासून ओगी रावचे नात तर फुडेफाटी हांगाची सवस्तकाय 
उध्वस्त करतले . फाटल्या दिसांनी केंद्रीय गृहमंत्री श्री . शंकरराव चव्हाण हांणी गोंयांत आयिल्ल्या 
वेळार श्रीलंकेतले तमीळ टायगर्स गोंयांत येवन जमनी विकत्यो घेवपाची शक्यताय आसा अशी 
शिटकावणी दिल्ली . काश्मिर आनी पंजाबांतल्यान आयिल्ल्या लोकांनी अशेंच गोंय व्यापला . ह्या 
लोकांमदीं आकांतवाद्यांचे पिडापिडेक उबगून आयिल्ल्या लोकांचो आसपाव जसो आसूं येता तेच 
भशेन अभयारण्य कसो गोंयाचो वापर करपाचो तांचो हेतूय आसूं येता . 

हे लोक खूबच संघटीत आसतात . ते झोपडपट्टी आदी बांदतात . उपरांत बांदतात घरां . 
सरकाराच्यो जितल्योय येवजणो आसतात तांचो लाव ते घेतात . लोक संघटीत आशिल्ल्यान एक 
एक वसती म्हळ्यार मतांचो एक गठ्ठो जावन बसता . राजकारणी मनशाक असली मतां आपल्या 
पदरांत पडची अशें दिसता . ते असल्या मतदारांचे राखणदार जातात . उपरांत हे लोक जमनी 
विकत्यो घेतात , स्मशानभूय वा देवूळ बांदचे खातीर सरकारी आदार घेतात आनी भुंयेंत 
पाळांमुळां विस्तारूंक लागतात . अशे कितले लोक गोंयांत आसात ताचो अदमास मेळना . 

आसामांत अशेंच घडले . बांगलादेशांतल्यान निर्वासीत जावन थंय लोक आयले ते भायर 
बंगाल आनी हेर राज्यांतले लोकय थंय गेले . आज आसामांत अशे कितलेशेच जिल्ले आसात 
जंय भायले लोक चडावत संख्येन रावतात . ते असमिया भास उलयनात , शिकनात आनी 
असमिया संस्कृतीक मान दिनात . भूय आसामची , साधनां आसामची , पूण असमिया भाशेक 
आनी अस्मितायेक ते पिडापीड दितात आनी खासा असमिया लोक आपल्या घरांत दुय्यम प्रतीचो 
नागरीक जावन बसला . हे परिस्थिती आड असमिया लोकांनी संग्राम चलयलो , पूण परिस्थिती 
अजून बदलूंक ना . ती बदलची ना . 

आसामापसून गोंयान बोध घेवंक जाय . जी भंय आपली भास आनी अस्मिताय सांबाळूक 
पावना ती भूय अर्थीक नदरेन कितलीय समृध्द जाली तरी ते भुंयेच्या पुतांक आनी धुवांक फुडार 
उरना . गोंय समृध्द जावनय गोंयकारांच्या हातांत कट्टी येवची न्हय अशें जांकां दिसता आसत 
तांणी आतांसावन गोंयाफुडल्या संकटाचो अदमास घेवन तें आडावंक जाय . 

( ऑक्टोबर १ ९९ २ ) 


गोंयाखातीर वेगळी केडर ? 


गोंय हे वेगळे राज्य जातकच आयएएस अधिकाऱ्यांची एक वेगळी केडर ह्या नव्य 
राज्याखातीर सुरू करची अशी मागणी येवंक लागल्या . देशांतल्या सगल्या राज्यांची वेगळी वेगळ 
केडर आसा . आयएएस आनी हेर केंद्रीय उच्च अधिकारावयल्या सेवांची परिक्षा केंद्रीय लोकसेवा 
आयोग घेता आसलो तरी काय सेवांचे राज्यवार विंगड विंगड केडर आसात . गोंय जो मेरेन 
संघप्रदेश आसलो तोमेरेन गोंयचेखातीर वेगळे केडरीचो विचार जालो ना . संघप्रदेशांची जी केडर 
आसा तातूंतल्यानच गोंयांत आयएएस अधिकारी धाडटाले . हे केडरींत एकूय गोंयकार अधिकारी 
ना . गोंयचे जे आयएएस अधिकारी आसले ते खुबशे निवृत्त जाल्यात . कांय गोंयकार आयएएस 
अधिकारी अजूनय सेवेत आसात . पूण ते वेगळ्या वेगळ्या राज्यांच्या केडरींनी आशिल्ल्यान 
आनी तांकां गोंयांत हाडपाची गोंय सरकाराक उत्सूकता नाशिल्ल्यान तांचो लाव आमकां मेळूक 
पावलो ना . परिणाम असो जालो की फाटल्या अठ्ठावीस वर्साच्या काळांत गोंयांत जितलेय 
आयएएस अधिकारी येवन गेले तातूंत सुरवेच्या काळांतले दोग - तीग सोडले जाल्यार एकूय 
गोंयकार नासलो . आमच्या वांट्याक चड करून दिल्ली आनी ईशान्य भारतांतले आयएएस 
अधिकारी आयले जे गोंयांत पावल दवरीत सावन परतुपाचे खटपटीक लागताले आनी मदल्या 
वेळार गोंयचे प्रस्न सोडोवचेपरस आपले प्रस्न सोडोवपांतच गुल्ल उरले . आडवाद म्हणून कांय 
बरे अधिकारी आमकां मेळ्ळे ; ना अशें न्हय . पूण तसले अधिकारी चड दीस हांगा उरलेनात . 

गोंयच्या आनी देशाच्या प्रशासनाची जी फासकी आसा तातूंत आयएएस अधिकाऱ्यांचे 
अधिकार खूब मोटे आसात . मंत्री निर्णय घेतात . पूण खूबशा फावटी मंत्र्यांच्या निर्णयाचेर 
आयएएस अधिकाऱ्यांचो प्रभाव उरता आनी सदांच दर एक निर्णय लागू करपाची जापसालदारकी 
आयएएस अधिकाऱ्याचेरच उरता . देखून आयएएस अधिकारी - तो मागीर कलेक्टर आसूं वा 
खंयच्याय खात्याची संचालक वा सचीव आसूं - बरो मेळ्ळो जाल्यारच प्रशासन बरें चलता आनी 
तो बेदरकार उरलो जाल्यार प्रशासनय बेदरकार जाता . तेच खातीर दर एका राज्याक थळाव्या 
लोकांचो मोग आनी भुंयेक निश्ठा आशिल्लो आयएएस अधिकारी आसचो अशें दिसता . पूण 
गोंयांक मात तशे अधिकारी मेळनात हे गोंय राज्याचे मोठे दुखणे . 


गोंयाखातीर वेगळी कॅडर ? 

गोंयांक घटक राज्याचो द | मेळनाफुडें गोंयची वेगळी केडर करची अशी मागणी जावंक 
लागली . म्हत्वाच्या जाग्यांचेर गोंयकार अधिकारी आसलो जाल्यार ताचे फायदे खूब जातात . 
पयले सुवातेर ते थळावे प्रस्न सारके समजूंक पावतात . थळावे भाशेंतल्यान लोकांकडेन संपर्क 
दवरूंक पावतात आनी आपल्या राज्याखातीर आपल्या हातांतल्यान बरी सेवा घडची अशी तांची 
दानत उरता . म्हाका कळटा ते प्रमाण गोंय सरकाराचो केंद्र सरकाराकडेन ह्या प्रस्नाचेर थोडोभाव 
पत्रवेव्हार जाला . एका पत्रांत गोंय सरकारान मागला की कसल्याय कारणाखातीर गोंयाक वेगळी 
केडर दिवप शक्य नासत जाल्यार महाराष्ट्र आनी गोंयची एक जोड केडर करची . गोंयच्या ह्या 
प्रस्तावाचेर केंद्रान कितें निर्णय घेतला हे अजून कळूक ना . पूण जोड केडरीचो पर्याय सुचयतल्या 
गोंय सरकाराक गोंयाखातीर वेगळी केडर आमी कित्याक मागतात हे मुळावे गजालीचे भान 
उरिल्ले दिसना . 

आमकां वेगळी केडर जाय ती आमची एक केडर आसा म्हणून मिरोवंक न्हय तर गोंयांत 
ज्या आयएएस अधिकाऱ्यांची नेमणूक जाता ते गोंयकार आसचे इतलेच खातीर . गोंयची वेगळी 
केडर केली जाल्यार गांयकार भुरगे चड संख्येन ते परिक्षेक बसतले आनी तांणी बसचे म्हणून 
प्रयत्न करप सा जातलें . गोंयाखातीर वेगळी केडर निर्माण करप शक्य नासत जाल्यार ताचें 
एकच कारण आसूं येता ते म्हळ्यार गोंयांत नेमपाच्या आयएएस अधिकाऱ्यांचो आंकडो हेर 
राज्यांचे तुलनेन ल्हान आसा . त्या कारणाखातीर जरी वेगळी केडर निर्माण करप अडचणीचे 
आसले तरी गोंय सरकाराच्यान चडांत चड गोंयकार भुरगे आयएएस परीक्षेक बसतले म्हणपाची 
जतनाय घेवं येताली . तशें करपाचे नदरेन लेगीत गोंय सरकारान पावलां अजून उखलूक नात . 
ताका लागुनूच केन्नाकेन्नाय असो दुबाव येता की गोंयच्या सरकाराची दानत शुद्ध ना . 

भारतांत आदी आयसीएस आनी उपरांत आयएएस सेवा सुरू जायत सावन साबार 
गोंयकारांनी ह्या सेवांचे परिक्षेत दोळे दिपकावपी येस जोडलें आनी जी साबार पदां तांणी 
सोबयली त्या पदांचेर बरो वावर करून दवरला . त्या काळार गाय स्वतंत्र जावंक नासलें आनी 
गोयांत उच्च शिक्षणाची सोय नासली . खूब अडचणींक तोंड दिवन गोंयकारांक उंचेले शिक्षण 
घेवचे पडटालें . तरी ह्या अखिल भारतीय सेवांनी गोंयकारांचे प्रमाण बरें आसले . गोंय स्वतंत्र 
जाले उपरांत गायकार आयएएस अधिकाऱ्यांची आंकडो वाडटलो आनी वर्सान वर्स थोडे तरी 
गोंयकार साबार अखील भारतीय सेवांनी नेमणुको मेळयतले अशें खूबशा जाणांक दिशिल्लें . पूण 
फाटल्या अठ्ठावीस वर्साच्या काळांत आयएएस अधिकारी आनी हेर सेवांनी जे गोंयकार भरती 
जाले तांचो आंकडो हाताच्या बोटांचेर मेजपाइतलो थोडो आसा . सगले तरेची सोपेपणां आसतनाय 
अशें कित्याक घडले ? ह्या प्रस्नाची एकूच जाप मेळटा आनी ती म्हळ्यार गोंयांत आमच्या 
विद्यार्थ्यांक फुडाराची दिशा दाखोवपाची वेवस्था ना . शिक्षणाची खूब विस्तार जालो , पूण हुशार 
भुरग्यांक तांचो कल पळोवन नव्या नव्या क्षेत्रांनी वचपाची बुद्द आनी प्रेरणा दिवपी कोण ना . 


गोंय आनी गोंयकार 

परिणाम असो जालो की गोंयचे विद्यार्थी हुशार आसुनय ते चाकोरीतले शिक्षण घेवन एक तर 
बेकार बसल्यात नाजाल्यार आपले भाग्य फुलोवपाखातीर देशोधडीक लागल्यात . 

देशाच्या साबार राज्यांनी आयएएस परिक्षेक बसतल्या विद्यार्थ्यांखातीर राज्य सरकारां 
प्रशिक्षण दितात . विद्यापिठाच्यो पदवी परिक्षा पास जाल्ल्या विद्यार्थ्यांची निवड करून आनी तांकां 
पाठ्यवेतन दिवन असल्या संस्थांनी प्रशिक्षण दितात आनी आयएएस तशेंच हेर अखिल भारतीय 
सेवांच्या परिक्षांक बसयतात . गोंय सरकारान अशी एक संस्था स्थापन केली जाल्यार गोंयच्या 
भुरग्यांक नवें क्षेत्र मेळूक पावतले आनी वेगळी केडर जाली ना तरी आमचे प्रशासन 
चलोवपाखातीर आमकां गोंयकार अधिकारी मेळूक पावतले . 

गोंय सरकारान ते नदरेन अजून काय करूंक ना . गोंयांत वेगळे विद्यापीठ सुरू जालां पूण 
त्या विद्यापिठाकय असली एकाद्री संस्था सुरू करची अशें दिसूंक ना . जेन्ना जेन्ना गोंयच्या 
शिकिल्ल्या भुरग्यांचे बेकारीचो प्रस्न उप्रासता तेन्ना तेन्ना सरकार इतलेच सांगता की हजारांनी 
भुरग्यांक नोको दिवप सरकाराक शक्य ना . सरकाराच्या उद्देगीक धोरणाक लागून शक्य 
जायना . गोंयचो बेकारीचो प्रस्न सोडोवंक पावत इतल्यो नोकयो तयार जायनात . कांय जाण 
शिकिल्ल्या तरणाट्यांनी अर्थीक संस्थांकडच्यान रिणां काडून आपरोजगार सुरू करचे अशें 
सुचयतात . पूण ही सुचोवणी वेव्हाराक धरून ना म्हणपाचे ते विसरतात . अशे परिस्थितीत 
गोंयच्या समाजीक फुडाऱ्यांनी आनी संस्कृतीक संस्थांनी गोंयच्या तरणाट्यांक नव्या मळाचेर 
धाडपाची तजवीज करप समा जातलें . तांणीय तें काम केलेंना जाल्यार गोंयचो पुरुशार्थ खंगतलो 
आनी घटक राज्याचो द | मेळून लेगीत दुसऱ्याच्या पोशांनी उदक पियेपाचे आमच्या नशिबांतलें 
चुकचे ना . 


( सप्टेंबर १ ९ ८ ९ ) 


भूय आनी भास 


भास म्हळ्यार अभिव्यक्तीचे माध्यम हातूंत दुबावच ना . मनीस आपल्या मनांतली भावना , 
कल्पना , विचार दुसऱ्या मनशाक कळीत करपाखातीर भाशेचो वापर करता . पूण भास नाशिल्ली 
जाल्यार मनशाक दुसऱ्या मनशाकडेन संवाद करप सामकेंच कठीण जातले आशिल्ले अशें म्हणूं 
नजो . जनावरांक आनी सवण्यांक भास आसता काय ती आवाज काडून फकत एके मर्यादेत 
आपली भावना कळीत करतात हे हांव नकळो . पूण जाका जीव आसता , मागीर ती कीड , मूय 
आसूं वा मनीस आसूं , ल्हान वनस्पत आसूं नाजाल्यार व्हडलो रुख आसूं , ताका भावना आसता 
आनी ती एके मर्यादेत उकतावपाची कलाय ताचे कडेन आसता . ल्हान भुरगें उलोवंक 
शिकचेआदी आपली खोशी आनी पिडा उकतायता . आवयक तागेली ती मोनी भास समजता . 
मोने मनीस सगले तरेचो वेव्हार करतात हेंय आमी पळयला . देखून भास हे फकत अभिव्यक्तीचे 
माध्यम न्हय . ती ताचेपरसय चड कितें तरी काम करता . तें काम म्हळ्यार मनशाल्या आनी 
समाजाच्या व्यक्तिमत्वाची जे ताजे संस्कृतीची घडण करता , अशे भाशेन भाशेचो आनी 
संस्कृतीचो समाजाच्या आनी मनशाच्या व्यक्तिमत्वाकडेन संबंद आसता . 

दर एका समाजाचो इतिहास जसो भास घडयता तेच भशेन तागेलो भूगोलय भास घडोवंक 
हातभार लायता . दुसऱ्या उतरांनी सांगतलो जाल्यार भाशेचे आनी भुंयेचे नाते लागींचे आसता . 
खीणभर आमच्यांनी अशें म्हणूं येता की जे भाशेन खंयचेय भुंयेंत वातावरण आनी जमनीच्या 
गुणांक लागून खाशेल्या तरांची झाडां जातात त्याच न्यायान भूय आनी वातावरण कसलीय भास 
घडयता , तिजी प्रकृती केळयता , तिच्या सभावाकय मोडण लायता . देखीक काश्मिरी सफरचंदां 
गोंयांत लायली वा काबुली द्राक्षां हांगा रोयली तर ती झाडां सोपणी आमचे भुंयेंत पाळांमुळां 
धरची नात . चुकून माकून धल्ली जाल्यार तांची वाड सारकी जावंक पावची ना आनी तांच्या 
फळांक गोडी उरची ना . हाच्या उरफाटे , माड वा काजू हे हेच भुंयेंत घसघशीत वाडून रसरशीत 
फळां दिवंक पावतले . तांची वाड काश्मिरांत वा अफगाणिस्तानांत कशी जातली ? भाशेकूय तोच 
न्याय लागू जाता . देखून आमी पळयतात एकेच संस्कृत भाशेपसून जल्मल्ल्यो साबार भारतीय 
भासो भयणपणाचे रूप घेवन आयल्यो तरी भूगोलाप्रमाणे तांची प्रकृती बदलल्या . 

गोंय आनी गोंयकार 


गोंय हो कोंकणी वाठार . कोंकणी भास हांगाचे भुंयेंत आनी वातावरणांत भिनल्या . देखून 
ती गोंयकारांच्या रगतांत जल्मावांगडाच घोळूक लागता . जी गजाल गोंयांत कोंकणीची तीच 
गजाल बंगालांत बंगालीची , तमीळनाडांत तमीळ भाशेची आनी महाराष्ट्रांत मराठीची . हे इतलें 
आमी वळखून घेतले जाल्यार आमच्या लक्षात येतलें की गोंयचे जिणेत कोंकणीची सुवात फकत 
अभिव्यक्तीच्या माध्यमापुरती ना . ( हाली तर आपणाक सुशिक्षीत म्हणपी वर्ग इंग्लीश भाशेंतल्यान 
आपल्यो भावना उकतायतात . ) तर ती गोंय आनी गोंयकाराचें व्यक्तिमत्व घडोवपाचें , हांगासल्ली 
अस्मिताय केळोवपाचे , भौभाशीक भारतांत गोंयकारपणाचे आगळे रूप , वेगळे तेज सांबाळून 
राष्ट्रीय जिणेकडेन एकरूपताय सादपाचे एक गरजेचे साधन जावन रावल्या . गोंयकार कितल्योय 
हेर भासो शिकलो आनी त्या भाशांचेर ताणें कितलेय प्रभुत्व मेळयलें तरी गोंयचे जिणेंत , गोंयचे 
संस्कृतायेंत त्या परकी भासांक स्थान मेळूक पावना . गोंयकारपण घडोवपाचें आनी सांबाळपाचें 
कोंकणी हे एकच माध्यम उरता . 

अशी ही कोंकणी भास शिक्षणाचे माध्यम जावची , गोंयचे उमाळे आनी उमळशिको , सुस्कारे 
आनी ध्यास उकतावपाचें तें साधन जावचे हे भावनेन कोंकणीची साहित्य साधना आमी 
चलयल्या . पूण तितल्यानच कोंकणीचे कार्य सोंपना . आमच्या हातांत एक बरें साधन आसा . 
ताचो आदार घेवन आमी आमची पुराय जीण घडोवंक सोदतात . सनातन परंपरेकडेन आशिल्ले 
नातें अखंड दवरून समर्थ गोंयकारांचे एक समृध्द गोंय निर्मूक सोदतात . आनी देखुनच आमकां 
ती गोंयचे जिणेच्या सगल्या थरांचेर पाविल्ली जाय . जे भाशेन मनशाच्या शरिरांत रगत सगल्या 
इंद्रियांक अखंड मेळ्ळे जाल्यारच मनशाली भलायकी बरी उरून ताजें मन प्रसन्न उरता आनी 
संस्कार घेवपाची आनी दिवपाची तागेली तांक वाडून ती विधायक कार्य करूंक पावता . तेच 
भशेन लोकजिणेच्या सगल्या आंगांनी कोंकणी घोळ्ळी , शिरंत्रांतल्या रगताभशेन ती जिणेचे 
कळेकळेक पोसवण दिवंक पावली जाल्यारच गोंयची जीण पुराय आंगानी फुलतली आनी तिचो 
परमळ भारताचे वैभव वाडयता आसतनाच गोंयच्या समाजाक धादोसकाय दिवंक पावतलो . 
त्याच खातीर साहित्यीक आनी शिक्षणीक , संस्कृतीक आनी अर्थिक मळांवांगडाच कोंकणी 
प्रशासनांत पावची असो आमी आग्रो धल्लो . 

कोंकणी राजभास जाली तरी राजकी जिणेच्या सगल्या मळांचेर ती घोळूक लागूक ना . ( आनी 
आमची राजकी जीण समाजीक , संस्कृतीक , प्रशासकी आनी आर्थिक जिणेचेरय प्रभाव घालता ) 
राजभास जातकच कोंकणीचो पुराय आंगांनी वापर जावंक जाय आसलो . हांवें मनशाल्या 
शिरंत्रांत घोळटल्या रगताकडेन भूयभाशेची तुळा केली त्याच न्यायान सांगतलो जाल्यार राजभास 
ही फकत सोबेची वस्त नासता ; ती जीवसाण आसता म्हळ्यार गोंयाक गोंयकारपण दिवपाचे 
साधन आसता . टॉनीक घेवन आमच्यांनी रगताचो गुणधर्म वाडोवं येता . वखदांनी अशुध्द रगत 
शुध्द करूंक येता . गरज पडल्यार समान गुणधर्माचें भायले रगत हाडून ताचें ट्रान्सफ्युजन करूं 

य आनी भास 
ता . मात ट्रान्सफ्युजन केल्ले रगत मूळ रगताकईन एकरूप जाले ना जाल्यार शरीर ताजो 
स्वकार करिना . हे सगले नेम भाशेकय लागतात . कांय शिरो कापून थंय रगतावरवीं पावता 

टॉनीक भायलेभायर पावोवपाचो यत्न केलो जाल्यार शरिराची भलायकी जशी इबाडटा तशेंच 
नोकजिणेत लोकभाशेच्या जाग्यार दुसरी भास कलम करपाचो यत्न केलो जाल्यार घडटा . 

गोंयांत कोंकणी ही राजभास जाले उपरांत त्या जाग्यार दुसरे भाशेक सुवातच उरूंक शकना . 
अशें आसतनाय सरकार कोंकणीचो पुराय वापर करिना आनी राजकी कारणाक लागून पावला 
कणकणी तडजोड करता हाचे अजाप दिसता . हालींच्या दिसांनी सरकारान सरकारी कार्यक्रमाची 
आमंत्रणां चार भाशांतल्यान छापपाचे एक पिशेपण सुरू केला . खऱ्यांनीच गरज आशिल्ली जाल्यार 
चारच कित्याक , चाळीस भाशांनी आमंत्रण छापलें तरी हांव आक्षेप घेवपाचो न्हय . पूण गोंयच्या 
सरकारी कार्यावळींचे आमंत्रण चार भाशांनी कित्याक जाय ? सरकार सांगता , इंग्लीश हीय 
गोंयची राजभास देखून इंग्लीशीत आमंत्रण छापप गरजेचें . हिंदी राष्ट्रीय भास . देखून ते 
भाशेंतल्यान आमंत्रण छापचे पडटा . कोंकणी ही आतां गोंयची राजभास जाल्या . कोंकणींतल्यान 
आमंत्रण छापना आसतना कशे रांव येता ? चवथी भास मराठी . गोंयचे कांय लोक मराठी 
भाशेंतल्यान आमंत्रणां छापची अशी मागणी करतात देखून तांचे समाधान करूंक तेय भाशेंतल्यान 
आमी आमंत्रणां छापतात . आतां प्रस्न येता तो असो , ही आमंत्रणां सरकार कोणाखातीर छापता ? 
सरकारी अधिकाऱ्यांखातीर जांकां कोंकणी कळना ? जाल्यार सरकारान त्या अधिकाऱ्यांक सांगूंक 
जाय की तांणी बेगोबेग कोंकणी शिकून घेवची . नाय जाल्यार खात्याकडेन कोंकणींतल्यान पत्रां 
आयली जाल्यार तांची जाप कोंकणीतल्यानच धाडपाची जी वेवस्था सरकारान केल्ली आसत तिचो 
उपयोग अधिकाऱ्यांकच आदी कोंकणी समजावपाखातीर करूं येता . हेर सगल्या गोंयकारांक 
कोंकणी येता . जे मराठी राजभास जावची अशी मागणी करतात तांचे वळवळप लेगीत 
कोंकणींतल्यानच जाता . देखून राष्ट्रभाशेचो मान राखपाखातीर आमंत्रण हिंदींत छापप गरजेचे 
दिसलें जाल्यार सरकारान हिंदी भाशेत आनी कोंकणी भाशेत आमंत्रण छापले जाल्यार पुरो 
आसले . तशें केल्यार आपल्या कर्तव्याक सरकार जागले अशें जातले असले आनी कोणाचीच 
गैरसोय जावपाची न्हय . पूण आमच्या सरकाराची रीतच वेगळी . भोंकतल्या दर एक सुण्याक 
तें हाडाचो कुडको उडोवंक सोदता . फाल्यां जर एका समुहान कन्नड वा मल्याळम भाशेतल्यान , 
उर्दू वा पुर्तुगेज भाशेंतल्यान , गुजराती वा तेलगु भाशेंतल्यान आमंत्रणां छापपाची मागणी केली 
जाल्यार सरकार ना कशें म्हणटलो ? गोंयांत जे लोक आज रावतात तातूंत जांची आवयभास 
मराठी आसत ( आसा अशें लटके सांगपी न्हय ) अशा लोकांच्या आंकड्यापरस हेर आवयभास 
आशिल्ल्या लोकांचो आंकडो खूब चड आसा . कायद्यान तेय गोंयचे नागरीक . आज मराठीच्या 
नांवान कांय लोक आड्डतात म्हणून मराठीचो थातोमातो केलो जाल्यार फाल्यां हेर भासांचोय 
करचो पडटलो , इतली अक्कल आमच्या राज्यकर्त्यांक आसची न्हय ही अजापाची , खंतीची आनी 


गोंय आनी गोंयकार 


तितलेच लजेची गजाल . 

खरपणी सरकारान आतां निबरसाणेन जाहीर करपाची गरज आसा की कोंकणी ही गोंयर्च 
लोकभास आनी राजभास आशिल्ल्यान संवसारांतले खंयचेच दुसरे भाशेक कोंकणी सांगातान 
हांगा सुवात मेळची ना . कोंकणी ही गोंयकाराच्या काळजाची भास जाल्ल्यान तिचे आसन है 
गोंयचे राजशिंवासनच . गोंयांत सगल्यो भासो येवच्यो पूण तांणी आपले मर्यादेत रावचे पडटले 
जर तांणी राजशिंवासनाची वान्सा धरली जाल्यार गोंयकार पुराय शक्त एकवटावन तिका विरोध 
केलेबगर रावचे नात . 

( सप्टेंबर १ ९ ८ ९ ) 


आपसूक येता ती भास 


आपल्या भुरग्याक एका स्कुलांत प्रवेश मेळोवपाखातीर एक फॉर्म घेवन तो म्हजेसरी 
आयिल्लो . हे गजालीक एक वर्स जालें . पूण तो प्रसंग अजून म्हज्या दोळ्यांसामकार येता . ताचें 
नांव ( खरेलें न्हय ) धर्मू विठोबा गांवकार अशें म्हणुया . पिराय आसत चाळीस वर्साची . त्या 
फॉर्मात एक कलम आसलें . भुरग्याची आवयभास खंयची ? हांवें फॉर्म भरचे आदी ताका 
विचारलें . ताका बोध जालो ना . 

' आवयभास म्हळ्यार कितें ? ' ताणें म्हाका उरफाटो प्रस्न विचारलो . 
' तूं उलयता ती भास रे ' हांवें म्हळे . 
' आमी कोंकणीच उलयतात न्हय ? ' ताणें म्हळे . 

' आसत . पूण तुका विचारून बरयिल्ले बरें न्हय ? सध्या गोंयांत भाशेचो वाद चलता हे तूं 
जाणाच . ' 

' म्हज्यान म्हाका जाय ती भास बरोवं येता तर ? ' ताणें विचारलें . 

' लोकशायेंत तो अधिकार घटनेन नागरिकांक दिला . तुजी आवयभास खंयची म्हणून 
बरोवं ? ' 

' तशें जाल्यार मराठी बरय . आमकां ओगीच वाद कित्याक ? आमच्या गांवांत कसलो बोवाळ 
चलता तें जाणा तूं ' ताणें सादेपणान जाप दिली . 

' पूण तुका मराठी उलोवंक येता तर ? ' 
' ना . पूण उलयिल्ली थोडी थोडी समजता . आमी नाटकां बी पळयतात न्हय ? ' 

म्हाका वाद घालपाचो नासलो आनी ताका आवयभास म्हळ्यार कितें हे समजावपाचेंय 
नासलें . हांवें त्या फॉर्माचेर ताणें सांगिल्ले भशेन आवयभास मराठी अशें बरयलें . निमाणे कडेन 
तागेली निशाणी करपाचो प्रस्न आयलो . आनी हांवें तो फॉर्म ताचेमुखार धरलो . 

' म्हाका बरोवंक , वाचूंक येना ' ताणें म्हळे , ‘ म्हजी निशाणी तूंच कित्याक करिना ? ' 

म्हाका हांसूक आयलें . निशाणी ही जाची ताणें करची पडटा . दुसऱ्याच्यान ती करूंक जायना . 
जाका निशाणी करूंक येना ताणें आखाणो मारल्यार जाता अशें हांवें ताका समजायले आनी ताणें 
त्या फॉर्माचेर आपलो आखाणो मारलो . 


गोंय आनी गोंयकार 

दुसऱ्याच दिसा तो परत आयलो . एके सरकारी मुळावे शाळेंत ताका आपल्या पांच वर्त्यांच्या 
भुरग्याखातीर प्रवेश घेवपाचो आसलो . ताका इंग्लीश माध्यमांतल्या वर्गांत भुरग्याक धाडूंक जाय 
आसलो . तेखातीर आपली आवयभास इंग्लीश अशें बरोवन दिवप गरजेचे आसलें . कित्याक तर 
सरकारी शिक्षक हे कायद्यान बांदिल्ले आसतात . आवयन वा बापायन आवयभास इंग्लीश अशें 
बरयले बगर इंग्लीश माध्यमाचे शाळेंत तांच्यांनी प्रवेश दिवं नजो . भुरग्याचे मुळावें शिक्षण तागेले 
आवय- भाशेंतल्यान जावचे हो सिध्दांत सरकार पाळूक सोदता . 

' पूण आमच्या घरांत कोणाकच इंग्लीश भास येना ' ताणें शिक्षिकेक सांगिल्ले . 
' ताची काय गरज ना ' शिक्षिकेन जाप दिल्ली . ' तुवें बरोवन दिल्यार पुरो . ' 
देखुनूच तो फॉर्म सुदारूंक पथून म्हजेसरी आयिल्लो . 

म्हाका हांसचे काय रडचें तेंच समजना जालें . हांवें ताका विचाल्ले . ' अशें पसून तुगेल्या 
चल्याक इंग्लीश शाळेंत कित्याक धाडूंक जाय रे ? ' 

आतां सगलेच इंग्लीश शिकतात न्हय ? मराठी शिकून काय फायदो ना . इंग्लीश शिकल्यार 
फुडे बऱ्याक पडटा म्हणटात . 

ह्या मनशाक शिक्षणाचे मुळावे सिध्दांत वा आवयभाशेंतल्यान मुळावें शिक्षण घेतल्यार जातात 
ते फायदे समजावंक बसपा इतली म्हाका फुरसत नाशिल्ली . हांवें ताका फॉर्माचेर बदल करून 
दिलो आनी तो गेलो . 

वर्सभर तो म्हाका परत मेळ्ळोच ना . पयर अचकीत रस्त्यार मेळ्ळो . हांवे तागेल्या भुरग्याची 
खवर घेतली . तो खुशालभरीत आसलो . भुरगो इंग्लीश शिकता आनी थोडी थोडी इंग्लीश उतरां 
उलयता अशें ताणें मोटे लक्तुबायेन सांगलें . ताचेकडेन खबर घेतली तेन्ना कळ्ळं की तांगेल्या 
वाड्यार आदी एक मराठी शाळा चलताली . तेच शाळेंत आतां इंग्लीश शिकयतात . मराठी शाळा 
बंद पडली . मराठी शिकपी एकूय भुरगो वाड्यार नाशिल्लो . सरकारी शाळा आशिल्ल्यान शिक्षण 
फुकट मेळटालें . तेखातीर तो सरकाराचो उपकारी आसलो . तांगेल्या आमदारान तांकां सांगिल्ले , 
' म.गो. पक्षाचे सरकार आसतना मराठी शाळा चलयतालें . तो पक्ष इंग्लीश शिकोवपी मुळावी 
शाळा चलोवंक कबूल जायना आसलो . ताका लागून आमचो लोक फाटी उरलो . आतां काँग्रेस 
सरकारान इंग्लीश शाळा सुरू केल्यात . ' 

' पूण सरकाराचे चुकता . मुळावें शिक्षण खरे म्हळ्यार , गोंयच्या भुरग्यांक तरी , कोंकणींतल्यानच 
मेळूक जाय . एका वेळार मराठींतल्यान घेतल्यार उपकारत . पूण एके परकी भाशेंतल्यान मुळावें 
शिक्षण घेतल्यार भुरग्यांले बुध्दीचो सारको विकास जावंक पावना ! ' हांवें ताका समजावपाचो 
यत्न केलो . 

' अशें कशें म्हणटा तूं ? ' ताणे म्हाका विचारले . ' आतां हांव म्हगेली सगली कामां कोंकणींतल्यान 
करतां . हांव खंय कोंकणी शिकला ? म्हाका कोंकणी आपसूक आयली . हांव मराठी उलयना . ती 


आपसूक येता ती भास 


भास हांव शिकुंकूय ना . पूण हरदासाले किर्तन आनी नाटकां म्हाका समजतात . शिकिल्लो जाल्यार 
घडये म्हाका पुस्तकां वाचूंक येतली आशिल्ली . निशाणी करूंक येतली आशिल्ली . पूण म्हजो कितें 
फायदो जावपाचो ? म्हाका पलाशीत वा बँकेत नोकरी मेळटली आशिल्ली ? 

ताका दिसताले की जी भास आपणाक येता ती शिकपाची नासता . आनी जी शिकलेबगर 
समजूं येता ती शिकूक वर्सी काडप पिशेपणाचें . इंग्लीश भास ही नोकरी दिवपाची भास अशेय 
ताका दिसतालें . 

ताका हांव कितें समजायतलों आशिल्लों ? गोंयभर सध्या शिकिल्ले सवरिल्ले लोक लेगीत तसोच 
विचार करतात . म्हजे वळखीचो एक इंजिनियर आसा . तागेलो चलो कोंकणी शाळेत पयली 
शिकतालो . एक दीस अचकीत ताणें ताका कोंकणी शाळेंतल्यान काडून इंग्लीश शाळेत धाडलो . 
हांवें कारण विचारलें तेन्ना ताणें सांगले , ' आवय भाशेंतल्यान मुळावें शिक्षण दिवप हो सिध्दांत 
हांव मान्य करतां , पूण भुरग्याचे लुकसाण जाता . तो जेन्ना मुखार इंग्लीश स्कुलांत वता तेन्ना 
इंग्लीश भास समजना आशिल्ल्यान ताका अडचण जाता . तो फाटी उरता . देखून फुडलो विचार 
करून हांवें म्हज्या चल्याक इंग्लीश शाळेत घाला . पूण घरांत आमी कोंकणीच उलयतात . ताका 
लागून ताका कोंकणी येता आनी तो शाळेत इंग्लीश शिकता . ' 

ह्या मनशाकडेन म्हज्यान वाद घालूं येतालो . पूण इंजिनियरींगचो अभ्यास शिकिल्ल्या ह्या 
मनशाक इंग्लीश शाळेत मुळावें शिक्षण घेतल्या भुरग्याचे बुध्दीचेर चड ताण पडटा आनी तिचो 
पुराय विकास जावंक पावना , हे समजना आशिल्लें . तो पोपटपंची करता आनी चड खंतीची 
गजाल म्हळ्यार संस्कृतीक दायजाकडचे तागेले संबंद तुट्टात , हे हांवें ताका सांगलें तें तो मान्य 
करता . पूण म्हणटा , “ जो फायदो जाता त्या मानान लुकसाण खुबच थोडे आसता . ' 

पुराय देशांतच वातावरण बदलला . गोंयांत बदल्लं जाल्यार अजाप कसले ? आदल्या काळार 
राजाची भास ही सक्तीची भास आसताली . आमी गोंयांत पुर्तुगेज भास शिकताले . आमी स्वतंत्र 
जाले . लोकांची भास आयली . पूण लोकांचे भाशेक अजून प्रतिश्ठा मेळना . स्वतंत्र भारतांत 
सगल्यांक इंग्लीश भाशेचे पिशें . गोंयांतय तेंच घडटा . हालींच्या दिसांनी तर इंग्लीशीचें पिशें खुबच 
वाडला . सुरवातीक फकत शारांनीच इंग्लीश शिकोवपी शाळा आसताल्यो . आतां गांवा कणकणी 
इंग्लीश शाळा जाल्यात . आनी वर्सान वर्स तांचो आंकडो वाडत आसा . देशी भाशांतल्यो शाळा 
बंद पडत आसात . आदल्या काळार गिरेस्त लोक इंग्लीश शिकूक वताले . आता ती तांची 
मक्तेदारी उरूंक ना . उच्च वर्गाचे अनुकरण भोवजन समाज करता आनी ताका दिसता , उंचेल्या 
वर्गाचे लोक आपणाक सदांच फाटी दवरूंक देशी भाशेंतल्यान शिक्षण घेवपाची बुध्द दितात . 

गोंय संस्कृती मुखार ( तशे पळोवंक गेल्यार पुराय देशाचे संस्कृती खातीर ) हे एक व्हडलें 
संकट . पूण आमकां त्या संकटाचो इल्लोय हुसको दिसना . भुरगें जे भाशेत येवजिता ती भास 
आवयच्या दुदावांगडा तागेल्या रगतांत भरशिल्ली आसता . तेच भाशेंतल्यान ताका सपनां पडटात . 


गोंय आनी गायकार 


५४ 


आमचे भुरगे इंग्लीश शिकतात म्हळ्यार वाक्यांची वाक्यां पाठ करून अडेची उतरां जिबे 
घोळयतात . 

ह्या प्रस्नाचेर उपाय कितें ? म.गो. पक्षाच्या धोरणोतल्यो जायत्यो गजाली म्हाका मान् 
नासल्यो , आनी म.गो. सरकाराचेर आजवेर हांवें खरांतली खर टिका केल्ली आसा . पूण म.गो 
चे मुळाव्या शिक्षणाचे धोरण पुराय न्हय आसले तरी चडशें म्हाका मान्य आसलें . मुळावें शिक्षण 
आवयभाशेंतल्यानच दिवंक जाय हो सिध्दांत मान्य करता आसतना म.गो. सरकार आवयभाशेर्च 
व्याख्या गडबडायतालो . आनी आवयभास थारावपाचो अधिकार त्या सरकारान भुरग्याच्य 
आवय - बापायक दिल्लो . पूण थंय लेगीत एक बंधन घाल्ले . गोंयच्या भुरग्याची आवयभास ह 
खंयचीय देशी भास आसल्यार उपकरता , इंग्लीश आसूं नजो अशें तें बंधन आशिल्लें . इंग्लीश 
मुळाव्या शाळांक सरकार अनुदान दिना आसलें . 

जेन्ना काँग्रेस सरकार सत्तेर आयलें तेन्ना सगल्या लोकांक शिक्षणाची समान संद दिवपाच्य 
नांवान त्या सरकारान सरकारी मुळाव्या शाळांतल्यान इंग्लीश शिक्षण दिवपाची वेवस्था केली . 
इतलेच न्हय तर भुरग्याच्या पालकान तागेली आवयभास इंग्लीश म्हणून सांगल्यारच पुरो , इतले 
मेरेन बंधनां धील केली . ताचो परिणाम आज आमी भोगतात . पूण आयचे परस चड अनिश्ट 
परिणाम गोंयच्या फुडाराचेर जातलो . ल्हवू ल्हवू गोंय हे स्वतंत्र भारतांतली इंग्लीश भास आनी 
संस्कृतायेची वसणूक जावन पडटले . 


मुळाव्या शिक्षणाचो सिध्दांत 


गोंयच्या भुरग्यांचे मुळावें शिक्षण आवय भाशेंतल्यान जावचें आनी खंयचेच परिस्थितीत तें 
इंग्लीशींतल्यान जावचे न्हय हे राज्य सरकाराचे नवें शिक्षण धोरण म्हळ्यार एक खूब गरजेचे 
अशें एक पावल अशें म्हाका दिसता . हितसंबंदी लोकांच्या राजकी दडपणाक भीक घालीनासतना 
ज्या निर्धारान हे धोरण लागू करपाचो संकल्प शिक्षणमंत्री सौ . शशिकला काकोडकार हाणी केला 
तोय वाखाणपासारको आसा . पूण तरी आसतना गोंयच्या शिक्षणा मळावयलो गोंदळ अजून 
सोपूंक ना आनी तो सोंपयतलो जाल्यार सरकारान शिक्षणाच्या मळावयले निर्णय घेता आसतना 
राजकी नदरेंतल्यान येवजुपाचे सोडून आपल्याच सिध्दांतांक पुराय प्रामाणिकपणान पाळो 
दिवपाची गरज आसा . तारूं दर्यात सोडलां . वादळ येतले तेन्ना येरे सांबाळुया हे धोरण म्हळ्यार 
वारो येता तशें सूप धरपाची रीत जावन आसा . तें निमाणे आत्मघातकी जातले आनी जेन्ना 
सरकाराक आपली चूक कळटली तेन्ना ती निस्तारूंक आयचो सरकार सत्तेर आसचो ना आनी 
घडये दुसऱ्या सरकाराक तें निस्तारपाची गरज लेगीत दिसची ना . 

मुळाव्या शिक्षणाविशींचे सरकाराचे नवे धोरण कितें अशें म्हाका कोणे विचाल्ले जाल्यार 
म्हज्यान सरळ जाप दिवंक जावची ना . आमच्यानी अशें म्हणूं येता की गोंयांत तरी मुळाव्या 
शिक्षणाचे माध्यम इंग्लीश आसचे न्हय आनी ज्यांकां आपल्या भुरग्यांक इंग्लीश माध्यमांतल्यान 
मुळावें शिक्षण दिवपाचे आसत तांणी जाय जाल्यार वेगळ्यो शाळा चलोवच्यो . पूण राज्य सरकार 
इंग्लीश माध्यमाच्या असल्या खाजगी शाळांक अनुदान दिवचे ना . तसो सरकारान हो निर्णय आदी 
घेतिलो . पूण ते उपरांत खासा पुरोगामी लोकशायेच्या वांगड्यांमदी मतभेद उप्रासले आनी हो 
प्रस्न परत मंत्रिमंडळामुखार गेलो तेन्ना मंत्रिमंडळान मुळचे धोरण उखलून धल्लें . आतां इंग्लीश 
भाशेच्या माध्यमाच्या समर्थकांमुखार एकूच उपाय उल्ला आनी तो म्हळ्यार खाजगी इंग्लीश 
प्राथमिक शाळा आपल्या खर्चान चलोवप . भुरग्यांकडच्यान फी वसूल करून आनी हेर मार्गांनी 
दान मेळोवन इंग्लीश माध्यमाचो पाखो घेवपी कांय दुराग्रही लोक तशोच शाळा चलयतले हे हांव 
जाणा . तांचेकडेन पयसो आसा . दान दिवपी लोकांच्या भावनांक हात घालून पयशे जमोवपाचे 
बळगें आसा ; पूण शिक्षणाच्या मुळाव्या सिध्दांताचें तांकां भान ना . तांकां अशें दिसता की सुरवेक 


गोंय आनी गोंयकान 


सावन आपली भुरगी इंग्लीश भास शिकली जाल्यार ते भाशेच्या माध्यमांतल्यान फुडलें शिक्ष 
घेवंक तांकां सो जातले आनी नोकर्या मेळूक तांकां अडचण येवची ना . कंवळ्या मेंदवा 
परकी भास लादिल्ल्यान भुरग्याच्या व्यक्तीमत्वाची सभाविक वाड जावंक पावची ना . हाजो 
विचार लेगीत करीनात . गोंयच्या सामाजिक इतिहासाचो तांणी तटस्थ मनान निखटो निया 
घेतिल्लो जाल्यार तांकां कळटले आसले की मुळावें शिक्षण आपले भाशेंतल्यान घेतिल्ले लो 
जिणेच्या सगल्या मळांचेर लौकीक जोड्रंक पावले आनी जांणी परकी भाशेंतल्यान मुळा शिक्ष 
घेतलें तांची आवतीकाय हुमटायिल्ल्या रुखांसारकी जाली . आपले भुंयेकडलें आनी अस्मितायेकड 
तांचे नाते तुटलें आनी मडवळाच्या सुण्यासारके ते ' न घरके न घाटके ' जावन बसले आज 
इंग्लीश माध्यमांतल्यान मुळावें शिक्षण घेतात ते धड फिरंगी जावचे नात आनी भारतीयय उर 


नात . 


समाजांत सदांच अशें घडत आयलां की भोवजनसमाज हो उंचयल्या वर्गाचे कुडें अनुकर 
करता . हरशी भोवजन समाज हो सरळ कश्टाळू आनी भोळो आसता . उंचयल्या वर्गाची भुर 
इंग्लीश माध्यमांतल्यान शिकतात म्हणून ती वयर सरतात आनी आपली भुरगीं फाटी उरता 
अशें ताका दिसूंक लागता आनी तशें दिसचे म्हणून तांची दिशाभूल करपी लोकय आमच्या 
आसात . ह्या लोकांनीच गोंयचे शिक्षणीक जिणेत इंग्लीश भाशेक फावना इतले महत्व आन 
लटकी प्रतिश्ठा दिवपाचे काम गोंयच्या नवश्रीमंत वर्गान केले . सरकारी मुळाव्या शाळांनी फुक 
मेळटा तंच शिक्षण आपल्याय भुरग्यांनी घेतले जाल्यार आपलें व्हडपण वा वेगळेपण कशें उरत 
अशें येवजून ह्या नवश्रीमंत वर्गान इंग्लीश माध्यमाच्यो मुळाव्यो शाळा सुरू केल्यो . भोवज 
समाजाकय आपल्या भुरग्यांनी तसले शिक्षण घेवचे अशें दिसूक लागले . ज्यांकां खाजगी इंग्ली 
शाळांतली फी दिवप परवडटाली तांणी फाटलो फुडलो विचार करीनासतना आपल्या भुरग्यांक 
इंग्लीश शाळांनी धाडले . ताका लागून हेर भोवजन समाजाच्या मनांत हीनगंडाची भावन 
उपजली . कांय माध्यमिक शाळांनी उज्यांत तल रकोवपाचे काम केले . पाचवें यत्तेत प्रवेश दित 
आसतना इंग्लीश माध्यमाच्या भुरग्यांक तांणी अग्रक्रम दिलो आनी जांणी देशी भाशांतल्या 
मुळावें शिक्षण घेतिल्लें तांची उपेक्षा करून अडचण वाडयली . 

१ ९ ८० वर्मा काँग्रेस पक्ष सत्तेर आयलो आनी भोवजन समाजाचो राखणदार जावपाचो आद 
हाडून सरकारान सरकारी मुळाव्या शाळांनी इंग्लीश माध्यमाचे वर्ग सुरू केले . ताचो परिणाम 
असो जालो की भोवजन समाजाची भुरगीं इंग्लीश माध्यमाकडेन गेलीं आनी हेर माध्यमांतल्य 
सरकारी शाळा ओस पडूक लागल्यो . विचारवंतांनी आनी शिक्षणशास्त्रज्ञांनी सरकाराच्या ह्य 
धोरणाक विरोध केलो तेन्ना सरकारान धोरण मातशें बदल्ले . आनी सुरू जाल्ल्यो शाळा चाल 
दवल्ल्यो तरी नव्यो इंग्लीश शाळा सुरू करपाचेर बंदी घाली . पूण ह्या धोरणाचो विपरीत परिणाम 
जालो आनी इंग्लीश माध्यमाच्यो खाजगी शाळा अळम्यावरी गोंयभर सुरू जाल्यो . ही गजाल 


मुळाव्या शिक्षणाचो सिध्दांत 


गोंयच्या हिताचे नदरेन कितली वायट हे सरकारान केन्नाच येवजिलें ना आनी खाजगी मुळाव्या 
शाळांतल्या शिक्षकांनी आपल्या पगाराचो प्रस्न हायकोर्टात व्हरूंक नासलो जाल्यार तो प्रस्न 
उप्रासपाचोच न्हय . सरकारी क्षेत्रांतल्या मुळाव्या शाळांतल्या शिक्षकांक मेळटा तोच पगार खाजगी 
शिक्षकांकय दिवचो असो हायकोर्टान आदेश दिलो आनी खाजगी शाळांचे चालक अनुदान मागूंक 
सरकाराकडेन गेले . तेन्ना गोंयांत काँग्रेस पक्ष सत्तेर आसलो . कोंकणी ही गोंयकारांची आवयभास 
अशें मानपी काँग्रेस फुडाऱ्यांची तत्वनिष्ठा त्या वेळार कसाक लागली . इंग्लीश माध्यमाचे समर्थन 
करपी कांय काँग्रेस फुडारी तेन्ना सत्तेर आसले . पूण मजगतीच्या काळांत काँग्रेस सरकार 
कोसळून नवो सरकार सत्तेर आयलो आनी काँग्रेसची कोंकणी निश्ठा ही धांकिल्ली मूठ उल्ली . 
पूण त्या पक्षाचे विधीमंडळ फुडारी डॉ . विल्फ्रेड डिसौझा हांणी खाजगी इंग्लीश मुळाव्या शाळांक 
सरकारान अनुदान दिले ना जाल्यार चळवळ करपाची धमकी दिली आनी काँग्रेस पक्षाचे रुपडे 
पिनलें . खासा पुलोआ मंत्रीमंडळातले जे मंत्री इंग्लीश माध्यमाक तेंको दितात ते लेगीत आदले 
काँग्रेसजन हे विसरूंक फावना . देखून काँग्रेसची कोंकणी निश्ठा ही तकलुपी अशें दिसलें बगर 
रावना . 

भुरग्याचे मुळावें शिकप तागेले आवय भाशेंतल्यान जावंक जाय आनी ते दिवपाची 
जापसालदारकी सरकारान उखल्ल्या . पूण शिक्षणमंत्र्याचे मानेचेर मराठीचे भूत बसलां देखून 
भुरग्याची आवयभास थारावपाचो अधिकार त्यो पालकांक दितात . सरकार आपल्या मुळाव्या 
सिध्दांताक हांगा एक नवे वळण दिता तें घातमार अशें म्हाका दिसता . गोंयच्या सगल्या जाती 
धर्माच्या भुरग्यांक तांचे आवय भाशेंतल्यान वा गोंयच्या वातावरणांतले भाशेंतल्यान दिवपाची 
सक्ती सरकारान केल्ली जाल्यार एकजीनसी समाज घडोवपाचो वावर चालीक लागतलो आसलो . 
गोंयांत मराठीचें स्थान कितें आसा आनी कितें आसचे हे आमच्यांनी विचार करून थारावंक 
येता . मराठी भास आनी साहित्याच्या राखण आनी वाडी खातीर फाव तें वातावरण निर्माण 
करूंक कोणाचोच विरोध ना . पूण ज्या न्यायान गोंयच्या भुरग्यांक इंग्लीश माध्यमांतल्यान शिक्षण 
दिवप गैर त्याच न्यायान ते मराठीतल्यान दिवपय अन्यायाचें जातले हे आमी विसरूंक फावना . 

( जून १ ९९ ० ) 


मुळाव्या शिक्षणाचे माध्यम 


गोंयांत परत एके खेपे शिक्षणाच्या माध्यमाच्या प्रस्नाचेर चर्चा जावंक लागल्या . गोंय स्वतंत्र 
जालें तेन्ना अशी चर्चा चलताली . पूण संदर्भ वेगळो आसलो . त्या वेळार गोंयचो एक वर्ग कोंकणी 
भाशेंतल्यान सरकारी प्राथमिक शाळा चलोवंक विरोध करतालो . ताचे म्हणणे अशें आसलें की 
परकी राजवटीत गोंयांत मराठी भाशेंतल्यान मुळाव्यो शाळा चलोवन आमी आमचे भारतीयत्व 
सांबाळ्ळे . देखून सरकारान फकत मराठी भाशेतल्यो मुळाव्यो शाळाच चलोवच्यो . कोंकणी शाळा 
चलोवप समा जावचे ना . 

त्या वेळार गोंयांत वेंचणुको जावंक नासल्यो . गोंयांत लस्करी राज्यपाल आसले . प्रशासनान 
तेन्ना एक तज्ञांचे मंडळ नेमलें . आनी गोंयच्या मुळाव्या शिक्षणाविशी त्या मंडळाचे मत विचारले . 
मंडळान अशें सुचयले की कोंकणी ही गोंयची भास जाल्ल्यान आनी भुरग्यांक तांचे आवयभाशेतल्यान 
मुळावें शिक्षण मेळप गरजेचे आशिल्ल्यान सरकारान गोंयांत फकत कोंकणीतल्यानच मुळाव्यो 
शाळा चलोवच्यो . त्याच बरोबर ज्या भुरग्यांची आवयभास दुसरी आसत त्या भुरग्यांक तांगेले 
आवयभाशेंतल्यान मुळावें शिक्षण घेवपाची सोपेपणां दिवची . 

इतले मजगतीं वेंचणुको जाल्यो आनी महाराष्ट्रवादी गोमंतक पक्ष सत्तेचेर आयलो . मराठीचो 
पाखो घेवपी त्या पक्षान असो निर्णय घेतलो की जंय वीस वा अदीक भुरगी खंयचेय एके 
भाशेंतल्यान मुळावें शिक्षण घेवंक नांव नोंदणी करीत थंय ते भाशेंतली मुळावी शाळा सरकारान 
सुरू करची . ह्या धोरणाक लागून गोंयांत कोंकणी , मराठी , उर्दू , गुजराती आनी कन्नड 
माध्यमांच्यो सरकारी शाळा सुरू जाल्यो . 

गोंयची चडशी भुरगी त्या काळार देशी भाशांतल्यान मुळावें शिक्षण घेवपाखातीर इंग्लीश 
हायस्कुलांनी वताली . तेभायर इंग्लीश भाशेंतल्यान मुळावें शिक्षण दिवपी कांय खाजगी शाळा 
आसल्यो . पूण असल्या शाळांक सरकार अनुदान दिना आसले . सरकाराच्या ह्या धोरणाक लागून 
देशी भाशांतल्या मुळाव्या शाळांक उत्तेजन मेळ्ळे हे खरे आसले तरी सरकाराच्या धोरणांत एक 
व्हडली चूक उरली . आनी ती चूक गोंयकारांक खुबूच नडली . भुरग्यांक मुळावें शिक्षण तांगेले 
आवयभाशेंतल्यान मेळचें हो सिध्दांत म.गो. सरकारान मान्य केल्लो तरी भुरग्यांली आवयभास 


मुळाव्या शिक्षणाचे माध्यम 


खंयची हे थारावपाची मेकळीक पालकांक दिल्ली . त्या दिसांनी राजकारणांत म.गो. पक्षाचो प्रभाव 
खूब आसलो आनी त्या प्रभावाक हिंदुत्वाचो आदार आसलो . देखून आपल्या भुरग्यांक मराठीतल्यान 
मुळावे शिक्षण दिवप हे धर्मरक्षणाचे कार्य अशी एक मान्यताय रूढ जाल्ली . 

ज्या भुरग्यांची आवयभास कोंकणी आसली आनी जे घरांत आनी घराभायर कोंकणीच 
उलयताले , जांच्या आवयबापांयक दुसरी खंयचीय भास येना आसली अशी भुरगी मराठीतल्यान 
शिक्षण घेवंक लागिल्ल्यान तांचे कितले लुकसाण जालें हाचें मेजमाप कोणेच घेतले ना . पूण हांव 
अणभवान जाणा की कोंकणी भुरग्यांक मराठींतल्यान मुळावें शिक्षण मेळटाले ताका लागून 
आवयभाशेंतल्यान मुळावे शिक्षण घेना जातकच जे लुकसाण जाता ते ह्या भुरग्यांचे जातालें . 
परकी भाशेंतल्या उतरांचो अर्थ समजून घेवंकच भुरगी पावनात आसली . आनी ज्ञान जोडपाचे 
पयसूच उरताले . तरी आसतना एक फायदो जालो . भारतीय संस्कारांपसून ही भुरगीं पयस 
पावली नात . 

१ ९ ८० वर्सा काँग्रेस पक्ष सत्तेर आयलो आनी त्या सरकारान एक नवोच मुद्दो मुखार करून 
आपलें धोरण बदल्ले . इंग्लीश उंचेलें शिक्षण घेतल्या भुरग्यांक जे सोपेपण मेळटा ते सोपेपण देशी 
भाशांतल्यान शिक्षण घेतल्या भुरग्यांक मेळना . देशी भाशेंतल्यान शिक्षण घेतल्यार गिन्यान कच्चे 
उरता . आनी तांकां फुडलें शिक्षण घेतना त्रास जातात . देखून सरकारी शाळांतल्यान जांकां 
इंग्लीश भाशेंतल्यान मुळा शिक्षण घेवपाचे आसत तांकां तें दिवपाची तजवीज जावची . 

ह्या धोरणाक त्या वेळारय खूब विरोध जालो . तेन्ना शिक्षण मंत्र्यांनी सांगले की फाटसर 
वर्गाक सदांच फाटी दवरपाचे कारस्थान मूठभर लोकांनी रचलां आनी ते सरकारी शाळांनी मेळटा 
ते फुकट इंग्लीश मुळावें शिक्षण बंद करूंक सोदतात . विचारवंतांचो विरोध जुमानिनासतना 
शिक्षण खात्यान सरकारी मुळाव्या शाळांनी इंग्लीश शिक्षण दिवपाची तजवीज केली आनी गोंयच्यो 
देशी भाशांतल्यो मुळाव्यो शाळा वसाड पडूक लागल्यो . 
मुखार शिक्षण मंत्री बदल्ले तेन्ना सरकारान आपले धोरण मातशें बदलले . पूण तें 

पुराय 
बदलपाचे धाडस सरकाराक जालें ना . बदलिल्ल्या धोरणाप्रमाणे ज्या सरकारी शाळांनी इंग्लीश 
भाशेंतल्यान मुळावे शिक्षण दितात त्या शाळांनी तें चालूच उरतलें . पूण सरकार इंग्लीश 
माध्यमाच्यो नव्यो मुळाव्यो शाळा सुरू करचें ना . आज मेरेन हेच धोरण चालू उरलें आनी दुसरे 
वाटेन मुळावें आनी पूर्व मुळावें शिक्षण दिवपी साबार इंग्लीश शाळांनी जी भुरगी शिक्षण घेतात 
ती फी फारीक करतात आनी थोडे कडेन फी खुबूच चड आसता . तरी आसतना इंग्लीश भाशेचें 
पिशें गोंयच्या समाजाचे मानेचेर इतले घट बसला की भुरग्याच्या आवय बापायक परवडटा आसूं 
वा नासूं ते आपल्या भुरग्यांक खाजगी इंग्लीश शाळांनी धाडटात . हाचे एक कारण म्हळ्यार 
सरकारी इंग्लीश शाळांनी जे मुळावें शिक्षण मेळटा तें फुकट आसले तरी ताका ताळतंत्र नासता . 

अशे तरेन गोंयांत मुळावें आनी पूर्व मुळावें शिक्षण दिवपी खाजगी इंग्लीश शाळांचो आंकडो 


- 

सुमाराभायर वाडला . ह्या शाळांनी जे शिक्षक शिकयतात तांकां खूब थोडो पगार मेळटा . इंग्लीश 
माध्यमांतल्या माध्यमीक आनी उच्च माध्यमीक शाळांनी शिकयतल्या शिक्षकांक राज्य सरकार 
पगार दिता . सरकारी शाळांतल्या शिक्षकांकय सरकार बरो पगार दिता . फकत खाजगी मुळाव्या 
शाळांनी शिकयतल्या शिक्षकांक सारको पगार मेळना अशी कागाळ घेवन हे शिक्षक कोर्टात गेले 
आनी कोर्टान आदेश दिलो की खाजगी शाळांतल्या शिक्षकांकय सरकारी शिक्षकांइतलोच पगार 


मेळचो . 


आतां खरो वादाचो प्रस्न आसा तो इतलोच की ह्या खाजगी मुळाव्या इंग्लीश शाळांतल्या 
शिक्षकांक पगार कोणे दिवचो ? शाळांचे चालक म्हणटात की सरकारान आपल्या शिक्षकांक लागू 
केल्ली वेतनश्रेणी आपणाक परवडना देखून ज्या न्यायान सरकार इंग्लीश हायस्कुलांतल्या 
शिक्षकांचो पगार दिता , त्याच न्यायान सरकारान खाजगी मुळाव्या शाळांच्या शिक्षकांकय पगार 
दिवचो . विचारवंतांचो ह्या प्रस्तावाक विरोध आसा . तांचे म्हणणे अशे आसा की आदी इंग्लीश 
माध्यमांतल्यो मुळाव्यो शाळा सुरू करून सरकारान जी चूक केल्या ती निस्तराची सोडून जर 
सरकारान खाजगी इंग्लीश शाळांक अनुदान दिले तर गोंयच्या शिक्षणाचे खुबूच लुकसाण जातले 
आनी गोंयांत एक पिळगी तयार जातली जिची पाळांमुळां हे भंयत आसची नात . 

हो प्रस्न अर्थीक न्हय . कांय जाण तो अर्थीक प्रस्न अशें भासयतात . म्हाका सरकाराचे 
तिजोरेचेर कितलो भार पडटलो हाजो हुसको ना वा कितले शिक्षक बेकार जातले होय व्हडलो 
गंभीर प्रस्न न्हय . ज्या गोंयांत लाखांनी तरणाटे बेकार आसात तातूंत भर पडटली हे खरे आसलें 
तरी बेकारेचो प्रस्न सोडोवपाखातीर ल्हान भुरग्यांचो बळी दिवप अन्यायाचें जातले . मुळावो प्रस्न 
शिक्षण शास्त्राच्या सिध्दांताचो . गोंयच्या भुरग्यांची आवयभास कोंकणी हे सरकार मान्य करता . 
इतलेच न्हय तर कोंकणी ही ह्याच सरकारान राजभास केल्ली आसा . तेन्ना सरकारान गोंयांत 
सगल्यो सरकारी शाळा फकत कोंकणीतल्यानच चलोवंक जाय . जांकां आपल्या भुरग्यांक दुसऱ्या 
भाशांतल्यान शिक्षण दिवपाचे आसत तांणी ते आपल्या खर्चान दिवचे . आमचे मुखार प्रस्न आसा 
तो गोंयचे गोंयकारपण सांबाळपाचो आनी गोंयच्या सगल्या भुरग्यांनी कोंकणींतल्यान शिक्षण 
घेतले बगर गोंयकारपण उरचे ना . 

( मार्च १ ९९ ० ) 

कोंकणी भास घटनेचे आठवे वळेरेंत पावली म्हणपाची खोशी सगल्या कोंकणी समाजाक 
भोगली जाल्यार अजाप न्हय . पांच शेंकड्यांचो भाशेचो वनवास सोपलो . संवसारांतले दुसरे 
खंयचेय भाशेन इतलो लांब काळ मेरेन वनवास , अज्ञातवास आनी हेर तरेची पिडापीड भोगिल्ली 
नासत . 

कोंकणीच्या जैताक तीन गजाली कारण जाल्यो . पयली गजाल म्हळ्यार भारतीय संघराज्यांत 
कोंकणीक आपली अशी भूय आसा हे सिध्द जाल्लें . गोंय राज्य हो कोंकणी प्रदेश म्हणपाचे राष्ट्रान 
मान्य केल्लें . दुसरी गजाल म्हळ्यार कोंकणी राज्याची राजभास जाल्ली . ताका लागून भारतीय 
संघराज्यांतली ती एक मुखेल भास जावन वशिल्ली . शिक्षणाचे माध्यम आनी एक विशय म्हणुनूय 
तिका मान्यताय मेळिल्ल्यान तिका प्रतिश्ठा येवंक पाविल्ली आनी तिजी साहित्यीक तांक साहित्य 
अकादेमीचे मान्यतायेक लागून सिध्द जाल्ली . 

संवसारांत खूबशो भासो अशो आसात ज्यो ह्या तिनूय कसांचेर उतरल्यो नात देखून 
सोंपल्यो . पाली , अर्धमागधी सारकिल्यो पुर्विल्ल्यो भासो समृध्द आसुनूय राजाश्रय , लोकाश्रय 
नाशिल्ल्यान आनी तांकां आपली भूय उरूंक नाशिल्ल्यान त्यो ग्रंथालयांत बंदिस्त उरल्यात . 
संस्कृत भाशेची गजाल त्या मानान वेगळी . पूण साहित्यीक समृध्दी आसुनूय राजाश्रयाबगर भास 
वयर सरना हे जितलें खरें तितलेच लोकाश्रयाबगर निखट्या राजाश्रयाचेर भास उदरगत करूंक 
पावना हेंय तितलेच खरें . 

पुर्तुगेज भास गोंयांत साडेचारशीं वर्सी राजभास म्हणून उरली . तिका राजाश्रय आसलो , पूण 
गोंय ही तिची भूय नासली . लोकाश्रय तर तिका नासलोच . देखून जेन्ना पुर्तुगेज सत्ता गोंयांत 
उरली ना त्याच खिणाक पुर्तुगेज भासय ना जाली . 

हाचे उरफाट लोकाश्रय आनी राजाश्रय मेळून नव्यान प्रतिश्ठा मेळोवंक पाविल्ली भास हिब्रू . 
१ ९ ४८ वर्सा संवसारांतल्या ज्यू लोकांनी एकठांय येवन इस्रायल में राष्ट्र निर्माण केलें . पूण त्या 
लोकांच्यो भासो वेगळ्योवेगळ्यो आसल्यो . तांणी थारायलें एक संघटीत राष्ट्र म्हणून इस्रायल 
उरतलें जाल्यार ताका एक भास जाय पडटली . तांणी हिब्रू भास , ही तो मेरेन मरून गेल्ली , जिती 
केली आनी तिका लोकाश्रय आनी दिवन समाज संघटीत केलो . 

विजनवास सोंपिल्ल्यान कोंकणी भाशेक आतां राजाश्रय मेळ्ळा आनी राष्ट्रीय मान्यताय 
मेळ्ळ्या . पूण हे घडणुकेक लागून कोंकणी समाजाचेर नव्यो जापसालदारक्यो येवन पडल्यात . 
पांच शेंकड्यांच्या काळखी इतिहासांत कोंकणी फकत लोकाश्रयाचेर जगली . आतां कोंकणी 
भाशीक लोकांमुखार नव्यो जापसालदारक्यो आसात . ह्यो जापसालदारक्यो पेलपाची तांक आयज 
आमच्यांत ना . कित्याक तर आयजमेरेन आमची शक्ती कोंकणीचे अस्तित्व सांबाळून तिका तिचे 
हक्काचे स्थान मेळोवन दिवपाखातीर चळवळ करपांतच खर्चली . थोडोभोव विधायक वावर 
जालो , पूण तो नुपुरो . नव्यो जापसालदारक्यो पत्करचेखातीर आमकां तयारी करची पडटली . 
राष्ट्रीय थराचेर कोंकणी पावली आनी आमची तयारी नासली जाल्यार आमी हांशाक म्हारग 
जातले . ते नदरेन कोंकणी भक्तांनी विधायक वावराक लागूक जाय . आमी जाणात की काय 
असंतुश्ट लोक अजून कोंकणीक अपशकून करपाची एकय संद सोडिनात . आपलें नाक कापून 
दुसऱ्याक अपशकून करपाची ही तरा . पूण कांय कोंकणी भक्त तांगेले हे चाळे पळोवन 
खुबळटात . ते तांकां जाप दिवपाचो यत्न करतात आनी नकळटना एका दुश्टचक्रांत परत 
घुसपतात . तांकां आमी जाप दिवपाचे कारण ना . जे बुध्दीनिश्ट आसले तांकां हे आदी आमी 
जापो दिवन दवरल्यात . जे समजूपी आसात तांकां इतिहासीक घडणुकांनी सत्याचो दिश्टावो 
करून दिल्लो आसा . पूण जे अज्ञानी वा पिशे आसत वा सगले समजून सवरून लेगीत जे 
अज्ञानाचे पांगरूण वेगावन बसल्यात आसत तांकां समजावपाचो यत्न करूंक गेल्यार आमचो 
वेळ आनी आमची शक्त गरजेभायर खर्च जातली . आयज आमकां तितली उसरपत ना वा 
आमचेकडेन अदीक शक्तय ना . आयज गरज आसा ती आमी एकठांय बसून फुडली कामां 
वांटून घेवन ती करपाची . आमी जर वादांत घुस्पून रावले जाल्यार वाद घालतल्यांचे काय 
लुकसाण जावचे ना . आमचेच लुकसाण जातले . 

कोंकणी चळवळीक हालीं एक गिराण लागला . सरकाराचेर भिस्त दवरून आनी सरकारी 
अनुदानाचेर नदर दवरून आमी वावरूंक लागल्यात . सरकारी आदार हो आमचो हक्क हे आमी 
मान्य करतात . पूण त्याच सांगातान सरकारी आदार नासतनाय आमी इतली कामां केली हे 
विसरूंक फावना . राष्ट्रीय थराचेर कोंकणीक मान्यताय मेळ्ळी तरी अजून कोंकणीच्या मूळ 
पिठांत तिका फकत कागदाचेर स्थान - मान मेळिल्ली आसात . कोंकणी ही गोंयची राजभास जाली 
देखून गोंयाक घटक राज्य मेळूक पावलें हे आमी विसरूंक फावना . पूण राजभास कायदो पुरायेन 
चालीक लावपाचे काम अजून जावंक ना . आनी जो मेरेन गोंयचे प्रशासन कोंकणीतल्यान चलचें 
ना , गोंयच्या शिक्षणांत कोंकणीक प्रतिश्ठा मेळची ना तो मेरेन राष्ट्रीय थराचेर सगल्या तरांची 
संद मेळुनूय कोंकणी फुडे येवंक पावची ना . जांकां मराठी हीच गोंयची राजभास जाल्ली जाय 
आसत तांकां आमी निवळ उतरांनी सांगचें पडटले की गोंय हे द्विभाशीक राज्य न्हय . गोंयचो 
कारभार मराठींतल्यान चलोवपाची मेकळीक राजभास कायद्यांत दिल्ली आसली तरी गोंयांत 
कोंकणी हीच मुख्य भास उरतली . आनी जांकां गोंयांत रावपाचें आसत तांकां ती शिकून घेवची 

पडटली . हो मराठी विशींचो दुस्वास न्हय . मराठीन आमचें कांयच वांकडे करूंक ना . कोंकणी 
समाजान मराठीकडच्यान जायतें घेतलां आनी आपले तांकीप्रमाण मराठी भाशेची सेवाय केल्या . 
पूण मराठीचो कुड्डो अभिमान बाळगून जे लोक कोंकणीक आज अपशकून करूंक सोदतात तांणी 
इतलें मतीत धरचें की गोंयांत कोंकणीच्या बरेपणानच मराठी उरतली . कुड्डो अभिमान खंयचेच 
भाशेक वयर काडिना . उरफाटे तिचे लुकसाण करता . कोंकणी ही गोंयची लोकभास आनी 
राजभास आशिल्ल्यान आकाशवाणी आनी दूरदर्शन हांची केंद्रभास जावप सभावीक आसा . 
गोंयांतल्या ह्या केंद्रांच्या कार्यावळींनी कोंकणीक मेळटा तितलोच वेळ मराठीकय मेळचो अशी 
जे लोक मागणी करतात ती न्यायाक , नितीक वा वेव्हाराक धरून ना . महाराष्ट्र हे मराठी भाशेचे 
राज्य जाल्ल्यान त्या राज्यांत आकाशवाणी आनी दूरदर्शनाचीं जितलीय केंद्रां आसात त्या केंद्रांची 
मुख्य भास मराठी आसा आनी त्या केंद्रांवयल्यान चडावत मराठी कार्यावळीचे प्रक्षेपण जाता . 
अशें आसतनाय गोंय केंद्रावयल्यान जर मराठी कार्यावळी वितरावच्यो अशें कोणाकय दिसता 
आसत जाल्यार माहिती आनी प्रसारण मंत्रालयान ते विशींची आपली नीत थारावची पडटली . 
जर गोंयांत मराठीक वेळ दिलो जाल्यार महाराष्ट्रांत मुंबय सारक्या केंद्राचेर तितलोच वेळ 
कोंकणीक दिवचो पडटलो . कित्याक तर महाराष्ट्रांत आनी चड करून मुंबय शारांत लाखांनी 
कोंकणी लोक रावता आनी तांची भास घटनेचे आठवे वळेरेंत पाविल्ल्यान आतां घटना तांकां 
भाशीक अल्पसंख्यांक म्हणून राखण दिता . महाराष्ट्राभशेनच कर्नाटकांत आनी केरळांत कोंकणी 
लोक रावता . फाल्यां गोंयच्या केंद्राचेर दुसरो चॅनल सुरू जातकच कन्नड आनी मल्ल्याळम 
कार्यावळींची मागणी आयली जाल्यार कर्नाटकांत आनी केरळांत रावतल्या कोंकणी लोकांखातीर 
थंयच्या केंद्रांवयल्यान कोंकणी कार्यावळी वितरावच्यो पडटल्यो . देवाण - घेवाणाच्या तत्वाचेर हो 
प्रस्न सोडोवं येता . फकत मोर्चे व्हरून वा निदर्शनां करून हो प्रस्न सुटूंक पावचो ना . 

आतां वावर जावंक जाय तो कोंकणी साहित्य , संगीत आनी कलेचो दर्जा वाडोवपाचो . 
शिक्षणांत आनी प्रशासनांत सगल्या थरांचेर कोंकणी भास व्हरचेखातीर पुस्तकां , उतरावळी आनी 
कोश तयार करपाचो , ज्ञानपीठ पुरस्कार मेळयतलो जाल्यार आमच्या साहित्याचो द | 
वाडोवपाचो . असली कामां वयलेचाराक दिसतात तितली सोंपी न्हय . आमी आतां सावन त्या 
कामाक माथें मारलें जाल्यारच तें करूंक पावतले . आमचेकडेन ह्या कामाक जाय तितली बुध्द 
आनी शक्त आसा . पूण आमची बुध्द वा शक्त नसत्या वादांत आमी खर्चिली जाल्यार आठवे 
वळेरेची गंगा दारांत येवनय आमी सुकेच उरतले . 

आमच्या इतिहासावयल्यान आमी नदर भोंवडायली जाल्यार आमकां दिसतले की खुबशो 
गजाली आमकां सोपपणान मेळ्ळ्यात . गोंयच्या स्वातंत्र्याखातीर आमी कश्ट काडले , त्याग केलो 
हे खरें . पूण भारत सरकारान गोंय स्वतंत्र केले ही गजाल आमी विसरूंक फावना . ओपिनियन 
पोल आमी जिखले खरे . पूण भारत सरकारान आमकां ती अप्रूप संद दिली देखुनूच राजकी 

फुडाराचो प्रस्न आमी सोडोवंक पावले . घटक राज्य आमकां आपसूक मेळ्ळं आनी आठवे 
वळेरेखातीर खटपट केली हे मान्य करूनूय आमची भास सोपेपणान थंय पावली हे विसरूंक 
फावना . 

जेन्ना साधनां कच्ची उरतात तेन्ना मेकिल्ल्या फळाचो पुराय लाव लोक घेवंक पावनात . 
केन्ना आपले मदीं झगडून जाल्यार केन्नाय अक्षम्य बेपर्वायेन लोक फायदे वगडायतात . 
कोंकणीचे बाबतीत तशें घडलं जाल्यार आमकां कोण क्षमा करचो ना . 


( सप्टेंबर १ ९९ २ ) 


आदर्शच मोटवे 


एका डॉक्टराची खबर आदी सांगता . आमी ताका डॉ . फ्रान्सिस परैरा म्हणूया . ( ते तागेलें 
परें नांव न्हय ) ताका एकच चलो . बापायची मोटी उमेद आशिल्ली की आपल्या पुतान डॉक्टरकी 
डें चलोवची . तागेले एक ल्हानशें नर्सिंग होम आसा आनी प्रैक्टिस बरी चलता . पूण तागेल्या 
ल्याक डॉक्टरकीची निखालच आवड ना . जेन्ना जेन्ना बापूय ताका सांगता कि ताजेरच आपली 
गळी सपना , सगळ्यो उमेदी आदारिल्ल्यो आसात तेन्ना तागेलो चलो डॉक्टर जावपाक कबूल 
नाता . 

पूण डॉक्टर थारावन जावंक मेळना . डॉ . परैरा हागेल्या पुताक बारावीचे परिक्षेक सेकंड 
लास मेळटा . ताका मेडिकल कॉलेजांत प्रवेश मेळपाची आस्त सोपता . डॉ . परैरा चडफडटा , 
पूण हात - पाय सोडीना . तो खबर काडटा तेन्ना ताका कळटा की कर्नाटकांत खंय तरी एक अशें 
डिकल कॉलेज आसा जंय कॅपीटेशन फी दिली जाल्यार भुरग्याक प्रवेश मेळू येता . डॉ . 
परैरामुखार दुसरो उपाय नासता . भुरगो डॉक्टर जालो ना जाल्यार आपली ग्रॅक्टीस आपल्या 
फाटल्यान सोंपतली म्हणपाचो ताका हुस्को दिसता . त्या भायर भुरगो डॉक्टर जालो जाल्यार 
जेवितांत सुखी जातलो अशेय ताका तागेलें मन सांगता . ' 

' ना जाल्यार करतलो कितें ? खंयय कारकूनाची नोकरी मूं ? ' डॉक्टर परैरा आपल्या चल्याक 
सांगता , ते नोकरेंत आसा कितें ? दीसभर मान मोडून काम करप आनी पावला कणकणी 
वरिश्ठांचे धेगशे खावप . डॉक्टराच्या वेवसायांत मान आसा आनी पयसोय आसा . 

सध्या डॉ . परैरालो चलो कर्नाटकांतल्या मेडिकल कॉलेजांत शिकता . तो डॉक्टर जातलो 
आनी एक दीस आपल्या बापायलें नर्सिंग होम चलयतलो . संवयेन तो त्या व्यवसायांत रमतलो . 
मान आनी पयशे जोडटलो . पूण ताज्या मनांतलें एक सपन तशेंच उरतलें . 

ताणें आपल्या एका इश्टाक सांगले , ‘ बापायन आग्रो केलो देखून हांव मेडिकल कॉलजाक 
गेलों पूण म्हाका एअर फोर्सात पायलट जावपाची उमेद आसली ... ' 

डॉ . परैराच्या शेजरा एक पसरकार रावता . तागेलो चलो शिकूक भोवच हुशार . तो 
एस.एस.सी. क खूब वयर आयिल्लो . आनी बारावेचे परिक्षेतय ‘ मेरीट लिस्टांत ' ताजे नांव 

आसलें . ताका चित्रकलेची खूब आवड . गोंयांत कॉलेज ऑफ आर्ट सुरू जालां . थंय आप 
चित्रकलेचे शिक्षण घेवचे अशें ताका मनापासून दिसताले . तागेलो एक मामा नामनेचो चित्रका 
आसलो . ताका दिसताले की चित्रकलेची साधना केली जाल्यार आपुण आंतरराष्ट्रीय की 
मेळोवंक पावन . तागेल्या मामाकय तशेंच दिसतालें . पूण बापायची इत्सा वेगळी आसली . 

ताज्या बापायक दिसताले की आपल्या पुतान इंजिनियर जावचे आनी तशें दिसपाचे कारण 
आसले . त्या गावांत आनीक एक पसरकार आसलो आनी तागेलो पूत इंजिनियर जाव 
पी.डब्ल्यु.डी.त नोकरी करतालो . तागेल्या पुतावरी आपल्या पुतान इंजिनियर जावचे आनं 
पीडब्ल्यूडींत नोकरी करची अशें बापायक मनापसून दिसतालें . 

' चित्रां काडप , तोंडाक रंग लावन माचयेर नाचप , तंबोरो घेवन गावप ही कामां घरंदाज 
मनशाक सोबनात . ' ताणें आपल्या पुताक सांगलें , ' नशीबानसार तुका बरे मार्क पडल्यात 
इंजिनियरींग कॉलेजांत सोपेपणी प्रवेश मेळटलो आनी तूं आपल्या घराण्याचे नांव वयर काडटलो 
जाणा तूं , आमच्या घराण्यांत कॉलेजांत वचपी तूं पयलो चलो . ' 

पूताक बापायचे म्हणणे खरे दिसले . आपल्या उमेदी ताणे जिरयल्यो आनी सध्या त 
इंजिनियरींग कॉलेजांत शिक्षण घेता . 

ही दोन उदाहरणां गोंयचे समाजिक जिणेची पडबिंबां जावन आसात . आमचे भुरगे जे शिक्षण 
घेतात तातूंतले खूब थोडे आपली आवड म्हणून घेतात आसूये . चडशा जाणांक हे शिक्षण 
तांगेल्या आवय - बापायचे इत्सेन घेवचे पडटा . डॉक्टराक दिसता आपल्या पुतान डॉक्टर जावच् 
आनी आपलो वेवसाय फुडें चलोवचो . उद्योगपतीक दिसता आपल्या पूतान शिक्षण घेवन आपले 
उद्येगिक साम्राज्य आनीक वाडोवचे . पुण पसरकाराक आपल्या चल्यान आपलो पसरो फुडे 
चलोवचो अशें दिसना . मेस्ताक आपल्या भुरग्यान आपलें मेस्तपण फुडें चलोवचे अशें दिसना . 
शेतकामत्याक आपल्या भुरग्यान शेतात काम केल्ले नाका आसता . हे अशें कित्याक घडटा . 
पयशांपुरतो विचार केलो जाल्यार ह्या सगळ्या धंद्यांनी जोड बरी आसता . एकाद्या वेळार 
पीडब्ल्यूडीच्या इंजिनियरापरसय पसरकार चड जोडटा . पूण पसरकाराक आपल्या भुरग्यान पसरो 
चलयिल्लो नाका . समाजांत आपल्याक प्रतिष्ठा ना अशें ताका दिसता . ' हाज्या उरफाटे उद्योगपती 
आनी डॉक्टराक समाज प्रतिष्ठा दिता देखून ताका आपल्या भुरग्यांनी तोच वेवसाय चलयिल्लो 
जाय आसता . 

गोंयकाराची शिक्षण आनी प्रतिश्ठा मेजपाची मापां थारून गेल्ली आसात . सामान्यतायेन 
गोंयचो भुरगो जेन्ना बारावी पास जाता तेन्ना आदी तो मेडिकल कॉलेजांत प्रवेश मेळोवपाची 
सपनां पळयता . हे विशी एका कॉलेजाच्या प्राचार्याकडेन हांवें उलोवणी केली . हांवें ताका विचालें , 
' भुरगें एक थारायिल्ले फास्केंतलें शिक्षणच घेवंक कित्याक सोदतात ? ' 

' ताजें कारण म्हळ्यार गोंयांत जी उंचयल्या शिक्षणाची साधनां आसात तीच आमच्या 

मुरग्यांच्या दोळ्यांमुखार उरतात . नाय जाल्यार जण एका भुरग्याचो एक आदर्श आसता , 
आपलो आदर्श सोदूंक तो भायर नदर मारिना . समाजांत डॉक्टर , इंजिनियर , वकिल हांकां मान 
आसा देखून तो तांचे अनुकरण करूंक सोदता . ताका खबर लेगीत नासता की आनीकय जायतीं 
मळां तांचेखातीर उक्ती आसात . ' 

' हेविशी कॉलेजांतल्या शिक्षकांच्यान तांकां मार्गदर्शन दिवंक जावचे ना ? " हांवें विचाल्ले . 

' दिवं येतालें , पूण कॉलेजांत जे लेक्चरर म्हणून येतात ते लेगीत मोटवो आदर्श नदरेमुखार 
दवरून आयिल्ले मनीस . तरी आसतना हांवें हाली ते नदरेन प्रयत्न केलो . पूण म्हाका भुरग्यांकडल्यान 
फाव तो प्रतिसाद मेळ्ळो ना . आतां आयआयटीचेच पळयात . गोंयचे चडशे भुरगे आयआयटीक 
वचनात . तसो प्रयत्न लेगीत करीनात . अंदू दोन भुरग्यांक प्रवेश मेळ्ळा . खूबशा भुरग्यांक तर 
' आयआयटीची खबरय ना . ' ताणें म्हळे . 

हांवें म्हळे , ‘ जी गजाल आयआयटीची तीच गजाल राष्ट्रीय सर्तीच्या परीक्षांची . आय.ए.एस. 
बी परिक्षांक हाली गोंयकार भुरगे बसच नात . लस्कर , नाविकदळ आनी विमानदळांत लेगीत 
नवे भरती जाल्ले खूबच थोडे गोंयकार आसात . हे अशें कित्याक घडटा ? तुमकां दिसता गोंयकार 
विद्यार्थी असल्या परिक्षांक बशिल्लो जाल्यार पास जावंक अडचण येतली आसली ? ' 

' निखालच ना . ' त्या प्राचार्यान जाप दिली . ' तसो हांव गोंयकार न्हय . तरी आसतना हांव 
तुमकां सांगतां , गोंयचो भुरगो जांव चले , जावं चलयो देशांतल्या दुसऱ्या खंयच्याय प्रांतांतल्या 
भुरग्यांइतलेच हुशार आसात . साधारण बुध्दीचे आनी मठ्ठ बुध्दीचे भुरगे सगळेचकडेन आसतात , 
पूण गोंयकार भुरग्यांमदीं हुशार भुरग्यांचे प्रमाण खूबच चड आसा . ते भुरगे जर परिक्षांक बशिल्ले 
जाल्यार तातूंतले जायते बरे तरेन पास जावपाचे . ' 

' मागीर ते कित्याक बसनात अशें तुमकां दिसता ? ' हांवे विचाल्ले . 
' हांव सारकें कारण नकळ . पूण म्हाका दिसता खूबशा भुरग्यांक आपल्यामुखार असले कॅरियर 
आसात म्हणपाचें खबर नासता . कांय भुरग्यांक गांठून हांवें असल्या पर्यायांविशी सांगलें . पूण 
तांगेले आवय - बापूय तयार जालेनात . सर्वसामान्य गोंयकार वेगळेच तरेन येवजिता . नवी वाट 
घेवंक तो कबूल जायना . घोळिल्ले वाटेनच तो मुखार वचपाक सोदता . ताका लागून गोंयकार 
विद्यार्थी कितलोय हुशार आसलो आनी ताजी आवड कितेंय आसली तरी तो मेडिकल कॉलेजाक 
ना जाल्यार इंजिनियरींग कॉलेजाक वचूंक सोदता . ज्यांकां तांचे आवय - बापूय आपल्या भुरग्यांक 
पदवी शिक्षण दिवन उंचयले शिक्षण घेवंक अमेरिकेक धाडटात ... ' 

प्राचार्याले म्हणणे खरे आसले . एके वटच्यान आमी गोंयच्या शिक्षित भुरग्यांमदले वाडटे 
बेकारीचो हुस्को करतात आनी दुसरे वटच्यान ती बेकारी सोंपोवपाचे जे पर्याय आमच्या मुखार 
आसात तांचो सारको लाव घेनात . 

आतां वेव्हाराचे नदरेन येवजून पळयात . समजा , दर वर्सा गोंयांत चाळीस डॉक्टर तयार 


। 

गोंय आनी गोंयकार 


जायत रावले . तितलेच इंजिनियर , डेंटिस्ट , फार्मसिस्ट जाले जाल्यार एक दीस असो येतलं 
जेन्ना हे उंचेले शिक्षण घेवनय तांकां बेकार बसचे पडटले . गोंयांक फुडल्या वीस वर्मांत कित 
डॉक्टर जाय , कितले इंजिनियर जाय वा हेर वेवसायाचे कितले लोक जाय हाजो एक हिशोब 
आमी दवरपाची गरज आसा . हे काम खरें म्हळ्यार सरकारान करूंक जाय आशिल्ले . पूण सरका 
तें करीना . आनी गोंयचे भुरगे बुध्द , शक्त , तांक आसूनय घोळिल्ले वाटेनच वचत रावतात 
अशे तरेन गेल्यार तांचो फुडार कितें ? गोंयचो फुडार कितें ? हाजो कोणच विचार करिना . 

( जून १ ९ ८८ 


गांव समृध्दीचो मार्ग 


अंदूंय गोंयांत पियेवपाच्या उदकाखातीर लोकांचे हाल जाले . ज्या गोंयांत तीन म्हयन्यांपरस 
बड दीस अखंड पावस पडटा आनी जंय पावसाचे प्रमाण शंबर ते देडशें इंच आसता थंय 
पेयेवपाच्या उदकाचे संकट आसप म्हळ्यार अजापाचीच गजाल . पूण गोंयांत हे संकट सैमान 
नर्मूक ना . ते आमच्या राज्यकर्त्यांच्या धोरणाक लागून उप्रासला . 

गोंयांत पियेवपाचे उदक शारांनी पावोवपाची जी वेवस्था आयज आसा ती पुराय गोंयची 
गरज भागोवंक पावना . हे उदक एका काळार गोंयची गरज भागयतालें . पूण हालींच्या वर्सानी 
शारांचो विस्तार जालो आनी नवे नवे कारखाने आयले . मूळ उदका वेवस्थेचेर ताण पडत 
रावलो . वेवस्था तीच , पूण चड उदक दीसपट्टे खर्च जावंक लागिल्ल्यान ती वेवस्था आयज 
गोंयची गरज भागोवंक पावना . अशें आसले तरी लोकांची गरज वाडत आसा . नव्यो नव्यो 
इमारती येतात , नव्यो नव्यो वस्ती वसतात आनी आमचे उदका पुरवण करपी खाते नव्यो 
पायपलायनी घालून तांकां नळाचे कनेक्शन दिता . मागीर कागाळ सुरू जाता . एका वाठारांत 
चोविसूय वरां उदक मेळटा . पूण दुसऱ्या वाठारांत नळ सुके सडसडीत उरतात . केन्नाकेन्नाय 
पायपलायनीचेर ताण वाडटा आनी पायप फुटून उदकाची पुरवण बंद पडटा . आपलेकडेन 
उदकाचो सांठो कितलो आसा , दीसपढ़ें कितले उदक पायपलायनीत सोडपाची आपली तांक 
आसा हाचो विचार उदकाची पुरवण करतलें खातें करिना . जाका गरज आसा ताका ते नळाचे 
कनेक्शन दिता अशेंय न्हय . नळाचे कनेक्शन कोणाक दिवचे हे राजकी फुडारी थारायतात आनी 
वयल्यान आदेश येता तेन्नाच उदकाची पुरवण करपी खातें कनेक्शनां दिता . ताका लागून ज्या 
वाठारांत उदकाचो थेंब ना ताका वर्त्यांची वर्सी नळाचे उदक मेळना आनी दुसरे वाटेन नव्या 
नव्या वाठारांक उदक मेळत रावता . 

गोंय स्वतंत्र जावचेआदी लोकांनी उदकाचो प्रस्न सोडोवपाची वेवस्था केल्ली . घरा कणकणी 
बांय आसताली . तळी , वझरे , न्हंयो हांचेवरवीं उदक मेळटालें . खंयचे उदक मनशाखातीर , खंयचे 
शेतांखातीर आनी खंयचें जनावरांखातीर हाची आखणी आसली . गोंय स्वतंत्र जायत सावन 
गोंयची लोकसंख्या वाडल्या . शारांचो विस्तार जायत रावला . घरां मोडून इमारती वयर सरल्यात . 


गोंय आनी गोंयकार 

ज्या भागांत एका काळार एक कुटुंब रावताले त्या भागांत आतां ४०-५० कुटुंबां रावतात . 
आदल्या काळार घराच्या मागीलदारांत उदकाची वांय आसताली . ती बांय आमी पुरोवन उडयल्या 
आनी सगल्या कुटुंबांक नळांवरवीं उदक पावयतात . इमारत जितल्या चड मजल्यांच्यो तितलो 
उदकाचे पायपलायनीवयलो ताण चड . इमारती बांदूंक परवानगी दिता आसतना तिका उदक 
पावोवपाची आपली जापसालदारकी उरतली हाचे भान सरकारान दवरलें ना . 

उदक कोणाक दिवचे हे राजकारणी लोक थारावंक लागिल्ल्यान आनीक एक अडचण 
आयली . आमदार आनी मंत्री आपल्या मतदारसंघांतल्या लोकांक खोशी करचेखातीर गांवगिऱ्या 
वाठारांत लेगीत भौशीक आनी खाजगी नळांची कनेक्शनां दिवंक लागले . शारांनी बांयो नासल्यो , 
आसल्यो त्योय आमी पुरयल्यो . पूण गांवांनी बांयो आसल्यो त्या बांयांचे उदक वसभर लोकांक 
मेळपाचें . पूण बांयचे कळशे ओडलेबगर नळ धुवडावन उदक मेळोवपाची मांडणी गांवच्या 
लोकांक भाळोवंक लागली . ताका लागून गांवा कणकणी बायो वसाड पडल्यात . नव्यो बायो कोण 
बांदिनात . पोरण्यो बायो कोण उसपिनात . आनीक एक गजाल शारांच्या विस्तारावांगडा घडत 
रावल्या . ती म्हळ्यार शाराच्या लागसार आशिल्ल्या बांयांक बादता तें संडासाचे प्रदुशण . 
संडासाची घाण भुंयेपोंदा फोंड मारून सांठोवन दवरतात आनी आमचे जमनीचे रचणुकेक लागून 
तें घाणीचे उदक जमनींत झिरपता आनी व्हांवन बांयांनी वचून उदक इबाडटा . ह्या कारणाक 
लागूनय खुबशो बायो इबाडून गेल्यात . 

गांवांनी नळाच्या उदकाचो वापर कसो जाता हे पळोवपासारके आसा . कांय सुवातांनी भौशीक 
नळाच्या उदकाचेर कपडे धुयतात , आयदनां घांसतात आनी गोरवांक न्हाणयतात . तेंच उदक 
कांयजाण पोरसां आनी शेतां शिंपूकय वापरतात . एके वटेच्यान गांवांत नळाचे उदक बादाविसूळ 
जाता आसतना शारांनी उदकाच्या थेंब्याखातीर लोक वसवसतात . 

गांवांनी आनीक एक घडणूक घडूक लागल्या . गांवची तळीं आनी वझरे वसाड पडून आनी 
गाळ सांचून पुरवंक लागल्यात . न्हंयांची पात्रां लेगीत गाळ सांचून सवथळ जावंक लागल्यांत . 
ज्या न्हयांतल्यान एका काळार व्हडी घोळटाली त्यो न्हंयो - आयज पुरोवन तांच्या पात्रांच्या 
जाग्यांचेर इमारती बांदपाचे सत्र सुरू जाला . नळाचे उदक आपसूक मेळटा , देखून तळ्याच्या 
उदकाची लोकांक गरज उरूंक ना . शेतां , भाटां तर पाड पडूंक लागल्यांतच . कश्ट काडून शेत 
रोवचे परस शेत पुरोवन जमनीचे प्लॉट करप शेतकाराक फायद्याचे दिसता . कांयकडेन शेतां 
बुडोवन नुस्ते पिकोवपाचो धंदोय सुरू जाला . ह्याय वावराक सरकाराचो आशिर्वाद आसा . देखून 
पुरोवन वतल्या तळ्याचो , आटत राविल्ल्या वझऱ्याचो आनी उथळ जाल्ले न्हंयचो कोणूच हुसको 
करिना . 

सैमान आमकां पावस दिला . उदकाची हेर परंपरागत साधना दिल्यांत . पूण आमकां तांची 
पर्वा ना . आमी नळाच्या उदकाचेर सगलो भार दवरला आनी तें सगल्यांक पावोवपाची तांक 

व समृध्दीचो मार्ग 


यज सरकाराकडेन ना . आनी सरकाराच्यो जितल्योय विस्तार येवजणो आसात त्यो इतल्यो 
बळ्यो की फुडाराची गरज ज्या प्रमाणांत वाडटा ती भागोवंक सरकारी येवजण पावत अशें 
डाका दिसना . 

गोंयच्या उदकाचो प्रस्न सोडयतलो जाल्यार आमी गोंयच्या वातावरणाचो पुराय लाव घेवपाचे 
दरेन एक येवजण आंखची पडटली . गोंयांत कोमुनिदादीची एक वेवस्था शेंकड्यांनी वर्सा 
लताली . पर्यावरण सांबाळून , पिकावळ वाडोवन गांवच्या लोकांच्यो गरजो भागोवन लोकजीण 
पुखी करपाची ती येवजण आसली . आयज कोमुनिदादी विकृत जाल्ल्यो आसल्यो आनी तांणी 
कल्ली वेवस्था भंगून गेल्ली आसली तरी उदकाचो प्रस्न सोडोवपाखातीर ते मूळ वेवस्थेचो आदार 
पवन आमच्यांनी एक येवजण आंखूक जातली जी खर्चाचे नदरेन परवडपासारकी आसतली . 
र एक गांव हो स्वावलंबी जावचो हे नदरेन कोमुनिदादीची रचणूक जाल्ली . गांवाची जितली 
गरज आसली , तितलें उदक मेळोवपाचो यत्न कोमुनिदादी करताल्यो . सगल्या भारतीय गांवांनी 
हीच वेवस्था आसा . दीव जंव्याचेर जमीन खणली जाल्यार खारें उदक लागता , देखून थंय बांयो 
नात . पूण आदल्या काळार सावन थंयचो लोक पावसाचे उदक टांकयांनी पुंजावन आपली 
वर्सभराची गरज भागयतालो . अरबस्थानात पावस ना आनी जमनीपोंदाय उदक ना . थंय दर्याचे 
खारें उदक गोडे करून वापरतात . गोंयांत पावस आसा , दर्या आसा आनी जमनी पोंदाय खुबशें 
उदक आसा , देखून गोंयचो उदकाचो प्रस्न सोडोवप हे कठीण काम म्हणूं नजो . 

गांवाकणकणी ज्यो बायो आसात त्यो सगल्यो बायो उसपून तांचे उदक लोकांक मेळपाची 
वेवस्था आमच्यांनी सोंपेपणान करूं येता . जंय कळशे ओडप नाका आसत थंय आमच्यांनी मोटर 
बसोवन उदक वयर काडूं येता . ज्या वाठारांत बायो नात थंय नव्यो बायो खणपाची येवजण 
हातांत घेवं येता . हे काम दर एके ग्रामपंचायतीन आपल्या हातांत घेवंक जाय आनी गांवचे 
उदरगतीच्यो येवजणो आंखचेखातीर तंत्रीक मार्गदर्शनय दिवंक जाय . गांवाकणकणी बांयो 
जाल्यो जाल्यार नळाचे उदक जें खेड्यांनी वता तें वांचतलें आनी शाराची वाडटी गरज भागूक 
पावतली . 

बायो पियेवपाच्या उदकाची गरज भागयतल्यो . ते भायर गांवची जी तळी आसात ती उसपून 
जनावरांचो आनी शिंपणावळीचो प्रस्न सोडोवंक जाता . परंपरागत खळयो आनी व्हाळ परत 
खणून तांची पात्रां उकती दवरूंक जाय . न्हयांनी जो गाळ सांचला तो वर्सान वर्स उसपुपाची 
येवजण आंखूक जाय . तशें केलें जाल्यार आयज नळाचे उदक वादाविसूळ जाता तें जावचे ना 
आनी गांवाचे वातावरण परत निर्मळ जावंक पावतलें . 

हे येवजणेक जितलो कळाव लागत तितली ती खर्चाळ जातली हे मात सरकारान मतीत 
धरूंक जाय . ही येवजण आंखूक वा चालीक लावंक आमकां भायले विद्वान हाडपाची गरज ना . 
आमचो लोक परंपरेन हे काम करीत आयला . आतां ताची संवय मोडल्या आसत जाल्यार ती 

परत लावन घेवपाची गरज आसा . हे येवजणेक पयशा परसय चड एक दिशा जाय आनी एक 
निर्धार जाय . गांव स्वावलंबी करून गोंय समृध्द करपाची नदर जेन्ना सरकाराक येतली तेन्ना 
गोंयांत नवें युग सुरू जातलें . 

हेभायर वर्सान वर्स हांगा जे पावसाचे उदक पडटा ते सगले व्हांवन दरयात वता . त्या उदका 
वांगडा आमची माती व्हांवन वता आनी जमनीचो कसय देवता . ह्या पावसाच्या उदकाचेर 
नियंत्रण दवरपाक एक येवजण आमी आंखुंकूच जाय . सैमान में हजार हातांनी आमकां दिला 
ताचो सारको वापर करिनासतना जें आसा तें वगडावन में ना ते मेळोवपाचो ध्यास धरपाची 
वृत्ती हे कर्मकट्टेपणच म्हणचे पडटले . 


' अहिल्या ' स्राप दितली 


गोंयच्या विकासाचो विचार करता आसतना विचारवंतांचो एक वर्ग अशें सांगता की गोंयची 
परिस्थिती पळयली जाल्यार गोंयांत शेतकाम बंद करचें आनी जंय शक्य आसा थंय बांद फोडून 
शेतां बुडोवची आनी नुस्ते पिकोवचे . तांचे हे म्हणणें कितलें तर्कशुध्द हेय दाखोवपाचो यत्न 
करतात . ते म्हणटात फाटल्या अठ्ठावीस वर्त्यांच्या काळांत जी भाताची शेतां आशिल्ली ती चडावत 
सर्द पिकाची . ती पुराय पावसाचेर आदारिल्ली उरतालीं आनी देवाचे दयेन गोंयांत जरी बरो पावस 
पडटा आसलो तरी वसतिले णव म्हयने त्या शेतांचो कांयच वापर जायना . जे लोक भात रोयतात 
तांचो अणभव असो की शेतात काम करपी मनीस आतां गोंयांत मेळनात , जे मेळटात तांचो 
पगार दिवप शेत रोयतल्यांक परवडना . आनी गोंयांत जे भात पिकता तें पिकोवंक केल्लो खर्च 
आनी काडिल्ले कश्ट पळयले जाल्यार बाजारांत भायल्यान येतात ते तांदूळ विकते घेवप तांकां 
परवडटले . कांय शेतांनी वायंगण पिकय येता . अशी शेतां खूब थोडी . सर्द आनी वांयगणी अशी 
दोनय पिकां काडली तरी ताचे पसून शेत रोयतल्याचो व्हडलोसो फायदो जायना . मरड शेताची 
गजाल तर ह्या दोनांय परस पाश्ट . अशे परिस्थितीत गोयकारांनी जी आपणाकडेन थोडी जमीन 
आसा तिचो बरो उपेग करचे खातीर भात पिकोवपाचें पिशेपण करचें न्हय . 

ह्या लोकांचे अशेंय म्हणणे आसा की गोंयांत जे भात पिकता तें गोंयची गरज भागयना . 
भाताचे उत्पादन वाडिल्ल्याचे आंकडे शेती खात्याकडल्यान उजवाडाक येतात आसले तरी ते खरे 
न्हय म्हणपाचे सगले गोंयकार जाणात . मीर्ग लागनाफुडे ते पळयतात की तांच्या गांवांत 
कितलींशीच शेतां रोयले बगर उरतात आनी अशे तरेन रोवंक नाशिल्ल्या शेतांचे क्षेत्रफळ वर्सान 
वर्स वाडत आसा . 

गोंय स्वतंत्र जालें तेन्ना अदमास आसलो की गोंयांत पिकता ते भात गोंयकारांची स 
म्हयन्यांची गरज भागयता . फाटल्या अठ्ठावीस वर्त्यांच्या काळांत गोंयची लोकसंख्या दुप्पट जाल्या 
म्हणटकच गोंयांत जरी भाताचे दुप्पट पीक आयलें तरी तें गोंयाक स म्हयन्यांवयर पावचे ना . 
उरिल्ली गरज भागोवचे खातीर गोंय तांदूळ आनी हेर तरेचे धान्य भायल्यान हाडटा . गोंय हे एक 
ल्हानशें राज्य . ताची गरज कितलीशी ! देशांत आयज पाचवी क्रांती जाल्ली आसा . गोंय हो भारत 

देशाचो एक कुडको जाल्ल्यान देशाच्या दर एका कुडक्यान जेवणा खाणाच्या मळार स्वावलंबी 
जावपाची गरज ना . जे तरेची उदरगत देशाच्या हेर भागांनी जावं नजो तसली उदरगत गोंयांत 
करची आनी आपल्याक लागता तें अन्नधान्य हेर राज्यांतल्यान आयात करचें . 

वयलेचाराक ही सुचोवणी बरी दिसता . आमचे जमनीचो बरो उपेग करून आमची येणावळ 
वाडयली जाल्यार धान्य आयात करप आमकां कठीण जावचे ना . तशे केल्यार शेतांत काम करपी 
मनशाचो प्रस्नय सुट्टलो आनी घडये अर्थीक नदरेन आमकां सवाय दरेन तांदूळ मेळटलो . शेतांत 
आमी नुस्ते पिकयलें जाल्यार त्या नुस्त्याक बरें मोल येतलें . गोंयकारांच्या हातांत पयसो घोळटलो . 
नुस्त्याक आयज खूब मागणी आसा . गोंयांत आनी लागशिल्या राज्यांनी ज्यो कॅनिंग फॅक्टरी 
आसात तांकां नुस्ते मोठ्या प्रमाणांत जाय आसता . ते भायर विदेशांतय नुस्त्याक मागणी आसा . 
नुस्ते पिकोवपाची पुराय अनुकुलताय गोंयांत आसा . तिचो फायदो घेना आसतना रावप हे 
पिशेपणाचें जातले . 

पूण ही विचारसरणी फुडाराक गोंयाक नडलेबगर रावची ना . आयज आमकां शेतां 
परवडनात आनी आशिल्ली शेतां आमची जेवणाखाणाची गरज भागोवंक पावनात ही गजाल खरी . 
पूण एक खेपे शेत पुरयलें आनी ते जमनींत नुस्ते पिकयले वा घरां बांदली म्हणटकच फुडाराक 
केन्नाय शेत रोवपाचो प्रसंग आयलो जाल्यार आमचे कडेन जमीन उरची ना . आनी जमीन ही 
एक अशी वस्त जी वाडोवंक येना वा पयशे दिवन भायल्यान हाडूंक मेळना . ह्या एकाच 
कारणाखातीर गोंयची शेतां सांबाळपाची गरज स्पश्ट जाता . पूण ते भायर आनीकय कारणां 
आसात जांचे खातीर आमी शेतांची उपेक्षा करूंक फावोना . पर्यावरणाचे नदरेन येवजिलें जाल्यार 
उक्तो जागो हो रुखावळी इतलोच मोलाचो आसता . मेळत थंय घरां बांदली जाल्यार मेकळी हवा 
आमकां मेळची ना . आनी तशी मेकळीसाण आसले बगर हवा शुध्द उरची ना . शेतां रोवप 
( वर्त्यांतल्यान एक खेपे आसली तरी ) म्हळ्यार पर्यावरणाची संतुळा सांबाळपाक हातभार लावप 
हे आमी विसरूंक फावोना . शेतां सांबाळ्ळी जाल्यार घरांचो विस्तार आळाबंदाक येतलो हेंय आमी 
मतींत धरूंक जाय . 

तेभायर फुडाराक कसले तरेची संकश्टां येत हे आमच्यांनी आतांच सांगू नजो . 

भारत स्वतंत्र जालो तेन्ना ह्या देशांत सुयेपासून विमानामेरेन सगल्यो वस्तू भायल्यान हाडच्यो 
पडटाल्यो . आयज खूबशा मळांचेर आनी स्वावलंबी जाल्यात . तरी आजून कितल्याशाच मळांचेर 
आमी दुसऱ्याचेर पातयेवन उरतात . झुजाच्या वेळार भायल्यान येतात ती शस्त्रां मेळ्ळीं नात 
जाल्यार आमचे शूर जवान लेगीत पांगळे जावन पडटले . तेच भाशेन आमी जेवणाखाणाची गरज 
भागोवंक दुसऱ्या देशाचेर पातयेवन उरले जाल्यार संकटाच्या वेळार पोटाची खळी भरचेखातीर 
आमकां आमगेलें स्वातंत्र्य घाण दवरचे पडटले . ती लाचारी भारतान सुरवातीच्या वर्सानी 
अणभवली आनी देशाची राखण करतलो जाल्यार निखटी शस्त्रां नुपुरो जाल्यार जेवणाखाणाच्या 


अहिल्या ' साप दितली 


ळाचेरय उदगरत जावंक जाय हे वळखुनूच आमच्या राष्ट्रीय फुडाऱ्यांनी देशांत पांचवी क्रांती 
डोवन हाडपाची मोख दवल्ली आनी ती गांठली . देखूनच मजगतीं आकांताचो दुकळ पडुनूय 
आमी तग धरूंक पावले . ही परिस्थिती सदांच उरली जाल्यार खरेपणी गोंयांन आपले गरजेचे 
पान्य पिकोवपाची गरज ना . पूण सदांकाळ ती परिस्थिती अशीच उरतली म्हणपाचो भरवंसो खंय 
आसा ? 

देशाची लोकसंख्या दीसपट्टी वाडत आसा . त्या प्रमाणांत आमची पिकावळ वाडना . देखुनूच 
दळडिराचे रेशे सकयल्या सगल्यांक वयर काडपाचे आमचे प्रयत्न फळादीक जावंक पावनात . 
दुसरेवटेन संवसारांत सगलेकडेन खातली तोंडां वाडल्यात . पूण पिकावळ त्या प्रमाणांत वाडूंक 
ता . अशे परिस्थितीत परत केन्नाय दुकळाचे सावट भारताचेर आयलें जाल्यार आमी पिकयतात 
ने धान्य आमकां पावचे ना . जण एका राज्याक आपली गरज भागोवपाचेर भर दिवचो पडटलो 
तेन्ना गोंय कोणाच्या तोंडाकडेन पळयतलें ? 

विजेच्या मळाचेर आमी एक अणभव सध्या घेवंक लागल्यात . एका काळार महाराष्ट्र आनी 
कर्नाटक राज्यां आमची विजेची गरज भागयताली . पूण जेन्ना त्या राज्यांनी तयार जाता ती वीज 
तांकांच उणी पडूक लागली तेन्ना आमी अडचणीत आयले . केंद्रीय ग्रिडांतल्यान आमकां वीज 
मेळूक लागली म्हणून एक संकट टळ्ळे तरी उद्येगीक विकासावांगडा आमची विजेची गरज 
वाडत रावतली आनी ती भागोवपाखातीर आमी सदांच दुसऱ्याचे कृपेचेर आदारून उरतले . 
गोंयची आपली अशी वीज निर्माण करपाची तजवीज जाय म्हणपाचें आतां सगल्यांकच दिसूंक 

पूण 

ती कशी करची ह्या प्रस्नाची जाप तांकां गावना . जो अणभव विजेच्या मळार येवं 
येता तो धान्याच्या मळारय येवं येता . देखुनूच आतां सावन आमी एक धोरण आंखूक जाय . जें 
भुंयेंत भात , नाशणें , दाळी वा हेर तरेचो दाणो , शाकभाजी आनी फळफळावळ पिकता वा निखटो 
जळोव वा लाकूड दिवपी झाडां वाडटात ती भूय पडींग दवरूंक फावना वा थंयची पिकावळ बंद 
करूंक फावोना . जमनीचो इंचान इंच जर आमी पिकावळीखाला हाडलो तर गोंयची ती बऱ्यांतली 
बरी सेवा थारतली . आनी घडये गोंयकारपण सांबाळपाची जाल्या तीच चावी आसतली . 

( एप्रील १ ९९ २ ) 


लागला . 


भूयेचें रीण 


' हांव आमच्या गांवांत एक ल्हानशें घर बांदूक सोदतां . आमकां सगळे इतली वर्सी आमी 
भाड्याच्या घरांत रावले . म्हज्या आज्यान शारांत येवन एक घर भाड्याक घेतिल्ले . आतां घराचो 
मालक तें घर मोडून व्हडली बिल्डिंग बांदूंक सोदता . आनी ते खातीर आमकां घर सोडूंक 
सांगता ... ' 

' पूण तूं गांवांत नवे घर बांदूंक सोदता न्हय ? तें बांदून जातकच हे भाड्यांचे घर सोड . ' 

' पूण म्हजी अडचण सांगतां ' ताणें म्हळे , ' घर सोडपाची अडचण ना . भाटकार एकदम बरो 
मनीस . पूण आतां काळ बदल्ला म्हणून आमी अडोवन दाखोवंक फावना . ताणें आमकां एक लाख 
रुपया दिवचे केल्यात . मूळ घराचे वाशे , नळे फुकट दिवंक तो कबूल जाला . पुण म्हजी अडचण 
वेगळी . हांवें आदी कोमुनिदादीकडेन एक जमनीचो कुडको मागिल्लो . पावणेच्या वेळार ताजे मोल 
चडत रावलें आनी म्हाका फाटीं सरचे पडले . उपरांत हांवें गांवांत एक ल्हानसो प्लॉट घेवचो 
केलो . भाटकारान सांगलें , थंय रस्तो करतलो आनी प्लॉट आंखतलो तेन्ना म्हाका एक प्लॉट 
दितां . हांवें ताका उतराचे पयशे दिवंक केले . ते ताणें घेतले नात . म्हणूक लागलो , ' आपुण 
मनीस उतराचो . मनशाक उतर आनी गोरवांक दावें . म्हाका दुबाव येवंक कारण नासलें . तागेल्या 
भाटांत रस्ते जावंक लागले . हांव रावलों . म्हजे वळखीच्या आनीक दोग तीग जाणांनी थंय प्लॉट 
घेवपाचे थारायलें . तांकांय भाटकारान तशेंच उतर दिले , पुण पयर आमी प्लॉट विकतो घेवंक 
वच जाल्यार भाटकारान आमकां वेगळंच सांगलें . तो म्हणूक लागलो , — पुराय जाग्याक एक 
बरें गिरायक आयलां देखून ते सगळे प्लॉट त्या गिरायकाक विकपाचे थारायला . ' हांवें म्हळे , ‘ पूण 
तुवें आमकां उतर दिल्लं . देडशे रुपयान मीटर हे दरेन प्लॉट विकतां म्हणिल्लें . तुजे सगळे प्लॉट 
खपचे नात अशें तुका कित्याक दिसता ? ' तेन्ना भाटकारान जाप दिली , ‘ प्लॉट खपतले पूण म्हाका 
कटकटी घेवन बसच्यो पडटल्यो आनी तुमी जे प्लॉट देडशे रुपया मीटर हे दरेन घेवंक सोदतात 
ते तो मनीस ३० ० रुपयां मीटर हे दरेन घेवंक कबूल जाला . हांव लुकसाण कित्याक करून 
घेवं ? ... ' ताजे म्हणणे खरें आसलें . दुप्पट फायदो कोणाक नाका जाला ? ताणें म्हाका अशेंय 
सांगले की ज्या मनशान ते प्लॉट विकते घेतल्यात तोय ते विकतलो . ' 

तो आपली खबर सांगीत रावलो . हांव आयकतालों . ताणें फुडें सांगते , ' हांव त्या मनशाक 
मेळूक गेलो . तो मनीस म्हळ्यार एके गोंयाभायले कन्स्ट्रक्शन कंपनीचो धनी . प्लॉट जाय 
म्हणटकच ताणें म्हाका शंबरएक प्लॉटांचे प्लॅन दाखवले . दर एका प्लॉटाचे तागेले दर वेगळे 
आसले . आमी जो मूळांत देडशे रुपयांक प्लॉट घेवचो केल्लो ताजें मोल तो साडेतीनशे रुपया 
सांगूक लागलो . ताजेपरसय सवाय प्लॉटच ताजेकडेन नासले . हांवें ताका सगळी खबर सांगली 
आनी कितेंय सवाय करचें अशें सुचयलें . त्या उतराक ताणे म्हळे , ' हांव हांगा समाजसेवा करूंक 
येवंक ना . हांव धंदो करूंक आयला . ' हांवें म्हळे , ‘ गोंयांत इतले म्हारग प्लॉट कोण घेतलो ? तेन्ना 
ताणें जाप दिली , म्हाका गोंयकारच कित्याक जाय ? हांव भायल्या उद्येगांक आनी मनशांक हे 
प्लॉट विकतलों . ' अशें जावंक लागलें जाल्यार आमी कितें करचें ? 

आपलो प्रस्न आता ताणें म्हजे मुखार मांडिल्लो आनी म्हजे जापेची वाट पळयतालो . ताका हांव 
कितें जाप दितलों ? 

गोंयांत सगळ्यापरस दुर्मिळ वस्त म्हळ्यार जमीन . उदरगतीच्यो कितल्योय कार्यावळी आमी 
चलयल्यो आनी गोंयची गिरेस्तकाय कितलीय वाडयली तरी जमीन वाडची ना . ती तितलीच 
उरतली . देखूनच उदरगतीवांगडा जमनीचे मोल वाडत आसा . फाटल्या सव्वीस वर्सामदी 
आमच्या राज्यांतली लोकसंख्या सात लाखांवयल्यान बारा लाखांचेर पावल्या . ही गोंयचे लोकसंख्येची 
सभाविक वाढ न्हय . उदरगतीच्यो ज्यो कार्यावळी गोंयांत सुरू जाल्यात तांकां लागून हेर 
राज्यांतले लोक गोंयांत येतात आनी ते हांगा स्थायीक जातात . ते जमनी विकत्यो घेतात . ज्या 
लोकांकडेन जमनी विकत्यो घेवपाची तांक नासता तो कोणाल्याय जाग्यार झोपटपट्टी बांदून 
रावता . मागीर सरकार तांकां वीस कलमी कार्यावळीखाला नवे जागे आनी नवी घरां दिता . 

पूण 
जे लोक पिळग्यांच्यो पिळग्यो हांगा रावले तांची वासपूस कोणूच करिना . थोडे पयशे पुंजावन एक 
घर बांदतलो म्हळ्यार आज परिस्थिती बदल्ल्या . जमनीचे मोल वाडटा आनी घर बांदपाचो खर्चय 
सुमाराभायर वाडला . सामान्य गोंयकारांक तो परवडना . हाजेर उपाय कितें ? 

म्हजेमुखार जो प्रस्न घेवन आयिल्लो ताकाच न्हय तर तसल्या शेंकड्यांनी गोंयकारांक आज 
हो प्रस्न पडला . तांचो हो प्रस्न सोडोवपाची तांक सरकाराकडेन ना . पूण ताज्याय परस खंतीची 
गजाल म्हळ्यार तांच्या ह्या प्रस्नांत गोंयचो फुडार घुस्पल्लो आसा म्हणपाची जाणविकाय कोणाकूच 
। ना . आमी घटक राज्याची जेन्ना मागणी करताले तेन्ना एक सपन पळयताले . एक समृध्द , 
संतुश्ट गोंय आमी घडयतले आनी धनीपणाचे भावनेन हांगा मानाची जीण जगतले हे तें सपन 
आसलें . पूण आयज तें सपन भंगलां आनी जे वाटेन आमी वतात ते वाटेन फुडाराक केन्नाच 
तें सपन पूर्ण जावपाची शाश्वती ना . 

गोंयच्या विकासाची येवजण आंखता आसतना आमी खूबच मोटवो विचार केलो . आमकां 
दिसलें कशेय भाशेन गोंयांत चड आनी चड उद्योगधंदे सुरू जाले म्हणटकच गोंयकार सुखी 


गोंय आनी गोंयकार 

जातले . इतल्या वमिदीं गोंयांत उद्योगधंदे सुरू जाले आनी ते चलोवपाखातीर दुसऱ्या राज्यांतल्यान 
मजूर आयले , अधिकारी आयले . सरकाराचे प्रशासन चलोवपाखातीर लेगीत आमी भायल्यान 
अधिकारी हाडले . ते अधिकारी गोंयांत आयले आनी गोंयातच रावले . तांणी हांगा जमनी घेतल्यो 
घरां बांदली . देखून गोंयची जमीन म्हारग जाली . आतां अशी परिस्थिती येवपाची आसा क 
गोंयांत जमीनच मेळची ना . सगळी जमीन भायल्या लोकांनी घेतिल्ली उरतली . 

दुसरे वटेच्यान आमी शिक्षणाचो विस्तार केला . ताका लागून गोंयचे भुरगे शाळा , कॉलेजांन 
शिकतात . शिक्षण पूर्ण करतकच ते नोकरी सोदतात . पूण तांकां नोकरी मेळना . देखून ते बेका 
उरतात . इतलेय उद्येगिकीकरण जालें तरी गोयचे बेकारीचो प्रस्न सुटूंक ना आनी जे दिशेन 
उद्योगिकीकरण जाता ते दिशेन तो प्रस्न सुटपाची इल्लीय आशा ना . अशे परिस्थितीत गोंयर्च 
कितलीय उदरगत जाली तरी गोंयकारांचो प्रस्न सुटपाचो ना . उद्योग नवे जातले तितले भायले 
लोक हांगा चड येतले . ते मोल वाडोवन जमनी विकत्यो घेतले . अडिल्ले गोंयकार तांकां जमर्न 
विकतले आनी एक दीस असो येतलो जेन्ना गोंयांत गोंयकारांकडेन एकूय उद्योग आसचो ना 
एकूय जमीन उरची ना . आमच्या राज्याक गोंय हे नांव उरतलें . पूण हांगा गोंयकार अल्पसंख्यांक 
जावन बसतलो ? 

हाजेर उपाय कितें ? 

म्हाका एक उपाय येवजता . गोंयकारांनी खंयचेच परिस्थितींत भायल्या मनशाक आपली 
जमीन विकची न्हय . कोणीय अडिल्लो आसत जाल्यार ताका हेर गोंयकारांनी आदार दिवचो वा 
ज्यांकां तांकता तांणी ती जमीन विकती घेवन आपणाकडेन दवरची . गावां कणकणी गांवकारांच्यो 
अश्यो सहकारी संस्था स्थापन करच्यो ज्यो अडिल्ल्या मनशाली जमीन विकती घेवन दवरतले . 
आमी विसरूंक फावना की आज जे जमनीक साडे तीनशे रुपयाचे मोल येता तिजें मोल फाल्यां 
हजार रुपया मीटर जावं येता . कित्याक जमीन नवी तयार जायना . आसा ती वाडना . ती 
सांबाळून दवरूंक जाय . 

गांयामुखार आज बेकारीचे एक व्हड संकट आसा . एके वटच्यान दर वर्सा शाळा कॉलेजांतल्यान 
भायर सरतले हजारांनी भुरगे बेकारांचो आंकडो वाडयत आसात जाल्यार दुसरे वटेच्यान गोंयचे 
परंपरेचे धंदे बंद पडिल्ल्यान नवे बेकार तयार जातात . मिनाचो धंदो सध्या मंदीत आयिल्ल्यान 
आनीकय बेकारी वाडपाची आसा . पूण खरेलें संकट फुडल्या धा बारा वसमिदी येवपाचें आसा , 
जेन्ना विदेशांत काम करपी हजारांनी गोंयकार गोंयात परत येतले . हो बेकारीचो प्रस्न 
सोडोवपाखातीर आतां सावन उपाय घेवंक जाय आसले . पुण ताजो गंभीरपणान कोणच विचार 
करीना . 

एक गजाल आमच्यांनी करूं येता . आसा ती जमीन सांबाळू येता . हे मातयेचे रीण फारीक 
करपाखातीर आमी आमची भूय परकी मनशाक केदेंय मोल आयलें तरी विकचे नात अशें थारावं 

घेता . तशें केलें जाल्यार अजून प्रस्न सुटूं येता . पूण कोणेयतरी ह्या कामाक फुडाकार घेवंक जाय . 
मोटव्या सुवार्थाक लागून कुड्डे जाल्ल्या गोंयकारांच्या दोळ्यांत अंजन घालपाचे हे काम करपी 
एकूय राजकी पक्ष , सामाजीक संघटना आयज ना . लोकांनीच संघटित जावन ताकतिकेन तें 
फाम केले ना जाल्यार फाल्यां खूब कळाव जाल्लो आसतलो . 

( जुलै १ ९ ८८ ) 


किरकोळ वस्तूंमदीं इतिहास 


गोंयांत जळामळाक झिलांनी आनी खांचीनी इतिहासाचे अवशेश शिंपडिल्ले आसात . मोडिल्या 
देवळांच्या वाठारांत तळयांनी , दोंगरांच्या घोलींनी आनी न्हंयाच्या पात्रांनी हे अवशेश पडिल्ले खूब 
जाणांक दिश्टी पडटात . ह्या अवशेशांमदीं फुटक्यो मूर्ती , कोरीव कामां केल्ले पाशाणी फातर वा 
अक्षरां नाजाल्यार चित्रां कोतारिल्ले फुटके फातरपटे आसतात . पूण आमी असल्या वस्तूंत म्हत्व 
दिनात . पळयतात आनी आपणाक ताजें कितें , असो मनाकच प्रस्न विचारून फुडें वतात . 

जाका इतिहासाची नदर आसा तो जाणा की ह्या फुटक्या - मोडक्या मूर्तीनी आनी फातरांनी 
आमच्या इतिहासाच्यो गवायो लिपून उरिल्ल्यो आसात . 

भारतीय पुरातत्व विभागाच्या एका पथकाक पोरणे गोंयच्या एका वाड्यांत चीनी मातयेच्या 
आयदानांचे कुडके मेळ्ळे . सामान्य मनशाक अशे कुडके दिश्टी पडिल्ले जाल्यार तो फुटक्यो 
कंवच्यो अशें मानून कुशीक वतलो आसलो . पूण इतिहासाची नदर आशिल्ल्या त्या पथकान त्यो 
कंवच्यो पुंजायल्यो . तांचेर चीनी भाशेंत कितें तरी बरयिल्लें आसा . 

ह्या अवशेशांमदीं एक विखारी ताट तांकां मेळ्ळे अशें म्हणटात . राजाक आनी सरदारांक 
जेवणांत विख कालोवन दुस्मान मारीत म्हणपाची भिरांत आसताली . पूण हे ताट खंय असलें 
की जातूंत विख पडनाफुडें ताचो रंग बदलता वा तें फुट्टा . खरें फट कशेय आसूं ह्यो वस्तू 
इतिहासाचे नदरेन मोलाच्यो . त्यो पंदराव्या शेंकड्यांतल्यो आसतल्यो आनी त्या काळांत , म्हळ्यार 
गोंयांत पुर्तुगेज येवचेआदी गोंय आनी चीन हांचे मदीं व्यापारी संबद आसले असो अदमास 
लागता . पुर्तुगेज राजवट सुरू जावचेआदी गोंयांत मुसलमानांची राजवट आसली . ते राजवटीच्या 
काळांतल्यो ह्यो वस्तू आसू येतात . ह्यो वस्तू मेळ्ळ्यो म्हण्टकच तांकां प्रसिध्दी मेळटा आनी 
इतिहासाची एक तुटिल्लो धागो हाताक लागता . पूण खुबशो वस्तू अशी आसतात ज्यो इतिहासीक 
नदरेन म्हत्वाच्यो आसुनूय सामान्य मनशाक तांचे मोल कळना आनी त्यो उपेक्षीत उरतात . गोंय 
हो एक असो वाठार जाच्या इतिहासाचे दायज खुबच समृध्द आसा . संवसारांत इतल्या ल्हान 
वाठारान इतल्या अग्रुपांचो इतिहास अणभविल्ल्याचे दुसरे उदाहरण मेळत अशें दिसना . अशें 
आसुनूय गोंयच्या सामान्य मनशाक आनी राज्यकर्त्यांक लेगीत इतिहासाचे पुरावे सांबाळून 

किरकोळ वस्तूंमदीं इतिहास 
वरपाची गरज आसा अशें दिसना . परिणाम असो जालो की मोडून उडयिल्ल्या देवळाच्यो पाटयो 
वायचेर आडव्यो घालून तांचेवयल्यान कळसुल्यो बांदिल्लो राजू सोडटात आनी शिळलेखांचे 
फातरपटे न्हंयच्या आनी बांयच्या देगांनी ओली उमळपाखातीर वापरतात . एकाद्या इतिहास 
संशोधकाची थंय वेळार नदर गेली जाल्यार एकादें लिपिल्ले वा चुकिलें प्रकरण हाताक लागता 
आनी इतिहासिक घडणुकांचो संदर्भ कळूक लागता . 

इतिहास म्हळ्यार जे जशें घडले ताजी प्रामाणिक खबर . इतिहासांत अशो घडणुको घडटात 
जाचो समाजाक सासणाचो अभिमान दिसता . तेच भाशेन इतिहासांत अशोय घडणुको घडटात 
जांचे लजेचो भार समाज शेकड्यांनी वर्सी माथ्यार घेवन बसता . पूण सगळोच इतिहास जसो 
घडलो तसो बरयिल्लो उरना . इतिहासकार सदांच तटस्थ आसतात अशें न्हय . अशेय राजा जावन 
गेले जांणी आपले राजवटीचे गोडवे गावपी इतिहास बरोवन दवरलो वा पयशे दिवन बरोवन 
घेतलो . दुसरे अशेय राजा आसात जांकां इतिहासाची पर्वाच केन्ना दिसली ना . इतिहास हो 
भूतकाळाचो नियाळ आशिल्ल्यान खुबशे इतिहासकार आपल्या धर्म , वंश वा समाजाच्या अभिमानान 
कुड्डे जावन इतिहासांतली कडू वा लजेची प्रकरणां लिपोवपाचो यत्न करतात आनी हरशीय 
इतिहासाक नवें रुप दिवपाखातीर सत्याकडेन तडजोड करतात . अशे तरेन जे वागतात ते 
इतिहासाचेर अन्याय करतात . इतिहासांत बरी घडणूक घडिल्ली आसुं नाजाल्यार वायट . ती 
घडणूक कोणेय केल्ली आसुं ती जशाची तशी बरोवन दवरुंक जाय . आमी एक विसरूंक फावना 
की इतिहास बदलपाची कुवत आमच्यात ना . वर्तमानांत आमी जशे वागतात ताज्या आदारान 
फुडार आमच्यांनी घडोवं येता . इतिहास हो धनुष्यांतल्यान सुटिल्ल्या बाणासारखो आसता . 
इतिहासाकडेन पळयता आसतना अभिमान वा तिरस्काराची नदर बाळगून उपकारना . ती तटस्थ 
आसची पडटा . आमच्या देशांत इतिहासाचे भान खूबच थोड्या राजांक आनी लोकांक आसलें . 
तांणी जे घडलें तें आपले परीन फुडारांतल्या पिळग्यांखातीर उतरांनी वा कुरवांनी राखून दवरलें . 
अशोकाचे शिलालेख . बुध्दकाळांतले तांब्यापटे आनी फातरपटे , मंदिरां आनी वास्तू . नगरां आनी 
पुस्तकां . हांच्या आदारानच आमी इतिहासाचो अर्थ लायतात , काळखांत पुसून गेल्ली प्रकरणां 
सोदून काडटात आनी तो सलग बरोवन काडपाचो यत्न करतात . महाभारतांतलें धर्मयुद्ध 
खऱ्यांनी जालें आसूं वा नासूं संजयान तटस्थ नदरेन ते सांगून दवरलें . कृष्णाचें कितें चुकलें तें 
सांगतना संजय अनमनलो ना . वा दुर्योधनाचो एकाद्रो गुण दाखोवच्यावेळार तो आडखळ्ळोना . 
ताकालागूनच ' महाभारत ' ह्या काळांत आमी वाचतात आनी सनीस सभावाच्या साबार पैलूंचें 
आमकां दर्शन घडटा . 

गोंयांत पुर्तुगेजाच्या काळार एक आर्किव्ह आशिल्लो . तो आयज राज्य सरकाराचे कक्षेत 
आसा . जाणकार लोक सांगतात की पुराय आशिया खंडाच्या इतिहासाची सारखी खबर कोणाक 
जाय आसत जाल्यार ह्या आर्किव्हांत आशिल्ल्या कागदांचो अभ्यास करचो पडटलो , पुर्तुगेजांची 


- 


गोंय आनी गोंयकार 

राजवट ही जुलमी आसली . धर्मकुड्डेपणान वागपी आसली . एका हातांत खुरीस आनी दुसऱ्या 
हातांत तलवार घेवन पुर्तुगेज आक्रमकांनी गोंयांत अच्छेव आडायलो . पूण ह्या इतिहासाची नोंद 
दवरपाचे शाणेपण पुर्तुगेज इतिहासकारांनीच केलें . देखून पुर्तुगेज राज्यकर्त्यांच्या क्रूरपणाचो 
अदमास घेवचेखातीर आमकां पुर्तुगेज इतिहासकारांचो इतिहास पुरो आसता . पूण गोंयचो 
इतिहास हो पुर्तुगेज राजवटीइतलो मर्यादित न्हय . गोंयच्यो ग्रामसंस्था , जांकां कोमुनिदादी म्हण्टात 
त्यो उण्योच अडेच हजार वर्साआदींसावन चलतात अशें जाणकारांचे मत आसा . भगवान गौतम 
बुध्दाचो एक लागींचो शिश्य पूण्ण वा पूर्ण हो गोंयकार आसलो आनी ताणें गोंयचे भुयेंत बौध्द 
धर्माचो प्रसार केल्लो . जैन धर्माचो प्रसारय गोंयांत जाल्लो . पुर्तुगेज राजवटीत धर्मछळ जावन 
किरिस्तांव धर्म गोंयांत येवचे आदी गोंयांत हिन्दू आनी मुसलमान ह्या दोन धर्माचे वर्चस्व 
आसले . कानडी आनी मराठी राजांनीय हांगा राज्य केल्ले . ह्या सगल्या लांब इतिहासांत गोंयची , 
समाजजीण कशीकशी बदलत गेली आनी खंयचे राजवटीचे समाजाचेर कसले परिणाम जाले , 
हाजेर अभ्यास करतलो जाल्यार इतिहास मेळना . केरळांत स्थलांतरीत जाल्ले पयले गोंयकार 
१२ ९ ४ वर्सा थंय पाविल्ल्याचो उल्लेख केरळच्या इतिहासांत मेळटा . पुर्तुगेज आक्रमणाच्या काळार 
धर्म आनी संस्कृतीची राखण करचेखातीर गोंयचो समाज कसल्या दिव्यांतल्यान गेलो हे खंयच 
बरयिल्ले वाचूंक मेळना . कांय कडेन राजांचो इतिहासा मेळटा , पूण तो लेगीत सलग सरळ मेळना . 

गोंयच्या राजकी इतिहासा भोंवतणी आमचो समाजीक आनी संस्कृतीक इतिहास गुंथिल्लो 
आसा . पुर्तुगेजांनी जरी अस्तंतेकडली संस्कृती गोंयावतीन भारतांत पावयिल्ल्याचो दावो केलो 
तरी ते आदींच गोंयचो व्यापार - उद्येगाच्या निमतान लागशिल्ल्या आनी पयसुल्ल्या देशांकडेन 
संबंध पावतालो म्हणपाचे पुरावे मेळूक लागल्यात . आमचे भाशेत घोळटात तीं उतरां आनी 
आमचे जिणेत वापरतात त्यो वस्तू , हांचो लेगीत इतिहासाकडेन संबंध पावता . जेन्ना पुर्तुगेजांनी 
देवळां मोडली तेन्ना आमचो लोक आपल्यो सगळ्यो वस्तू तळयेत वा बांयंत बुडोवन देवाचे 
प्रतीक जी वस्त मानली ती सांगातान घेवन देशोधडीक लागले . खुबश्या पोरण्या देवळांच्या 
जाग्यार इग | बांदल्यात . पूण खुबशे अशे जागे आसात जंय पोरण्या देवळांचे अवशेश अजून 
तशेच आसात . फोडिल्ल्यो मूर्ती , वास्तूंच्यो बुन्यादी आनी हेर वस्तू थंय पळोवंक मेळटात . हो 
सगळो इतिहास सोदून काडून नव्यान बरोवपाची गरज आसा . 

पोरण्या गोंयांत चीनी आयदनां मेळ्ळीं आनी गोंयचे आनी चीनाकडले पोरणे संबंद सिध्द 
जाले . पूण खासा गोंयची समाजीक जीण कशी आसली , आमची संस्कृती कशी आसली , हाजी 
खबर सांगपी वस्तू गोंयचे भुंयेंत खंयतरी कुशीक पडिल्ल्यो आसात वा मातयेंत पुरयिल्ल्यो 
आसात . सांगें म्हालांत हालींच दोन पोरण्या देवळांचो सोद अपघातान लागलो . ते तरेची 
आनीकय देवळां आसुं येतात . गांवच्या लोकांक तांची खबरय आसुं येता . पूण इतिहासाची नदर 
नाशिल्ल्यान ते त्या वस्तूंचे मोल नकळत . सरकारान ते नदरेन लोकांक जागोवपाची गरज आसा . 

करकोळ वस्तूंमदीं इतिहास 


इतिहास हो गवाय अवशेशाच्या रुपांनी फाटल्यान दवरता . मनीसजातीचो इतिहास ह्या 
वशेशांच्या आदारानच आमी समजूंक पावले . कसलीच वस्त ही किरकोळ वा सादी नासता . 
वस्तूंत एक गुपीत लिपिल्लं उरता . तें आपणाक वळखूक आयलेंना इतलेखातीर ती वस्त उणाक 
रना . इतली बारीकसाण , दर एका मनशान बाळगिल्ली जाल्यार लेगीत इतिहासाच्या अवशेशांची 
खण करपाचे श्रेय तांका मेळूक पावतलें . 


( डिसेंबर १ ९९ २ ) 


DES 


आदीं गोंयकार जावया 


' हांव लायन .... ' ताणे आपली वळख करून दिली . आनी दुसऱ्याच खिणाक आपलें क 
म्हज्या हातांत दिले . 

ताचे काम सादें आसलें . तांगेल्या क्लबान एक कार्यावळ घडोवन हाडिल्ली आनी ते विशी 
बातमी घेवन तो आयिल्लो . हांवें बातमी दवरून घेतली आनी ताजेकडेन तांगेलो क्लब कितें कि 
करता ते विशी वासपूस केली . 

सुमार अर्दवर आमी उलयले . त्या उलोवण्या वयल्यान म्हाका तांगेल्या क्लबाची आनी खा 
ताची पुरती वळख मेळ्ळी . 

गोंय स्वतंत्र जायत सावन हांगा तरेकवार सेवा क्लब सुरू जाल्यात . रोटरी , लायन्स , जेन 
हे जालेच , ते भायर आनीकय साबार क्लब हांगा सुरू जाल्यात . चडशे आंतरराष्ट्रीय , थे 
राष्ट्रीय . ह्या क्लबांचे काम थळाव्या क्लबांपरस खुबूच वेगळे . थळावे क्लब हे तरेकवार खेळ 
नाच - गाण्याच्यो कार्यावळी घडोवन हाडटात . तांकां आपूण सेवा करतात अशें दिसना 
सांगपाचेंय नासता . ते आपल्या प्रवृत्तींनी गुल्ल आसतात . तांगेल्यो कार्यावळी लेगीत थारायिल 
आसतात . पूण राष्ट्रीय आनी आंतरराष्ट्रीय क्लबांचे गोंयकारांक चड पिशें . देखुनूच ते असल 
क्लबांचे फांटे आपल्या गांवांत सुरू करतात . एकाच शारांत एकापरस चड फांटे आसूंक न 
देखून ते शारांतल्या वाड्यांच्या नांवान वा दिशांच्या नांवान नवे नवे फांटे उकते करतात . अ 
फांटे उकते करपाचो हेतू कोणायभशेन त्या क्लबाचें वांगडीपण मेळोवचे हो आसता . तें मेळ 
जाल्यार आपली प्रतिश्ठा वाडत अशें तांकां दिसता . कांय क्लब धंद्याप्रमाणे वांगडीपण दिता 
म्हळ्यार एकच धंदो करपी दोन वांगडी दवरिनात . पूण चडशे क्लब वांगड्याची ‘ दानत ' पळोव 
ताका वांगडी करून घेतात . पूण तांगेली दानतेची व्याख्या वेगळी आसता . दानत म्हळ्यार ख 
करपाची तांक अशें ते मानतात . तांकां ' सेवा ' करचेली आसता ती समाजांतले प्रस्न सोडोव 
परस आपणाक प्रसिध्दी मेळोवपाखातीर . देखून ते केन्नाय तरी एका दिसाचे वैजकी शिर्ब 
घडोवन हाडटात . असल्या शिबिरांत लोकांचे भलायकेचे प्रस्न कितलेशे सुट्टात ? वर्मांतल्यान ए 
दीस फुकट तपासून वखद दिले जाल्यार भलायकेचे प्रस्न कशे सुट्टले ? त्या दिसा जे को 

चटकार आसत तांकां वखद मेळत . पूण त्या उपरांत तो बरो ना जालो जाल्यार हे क्लब ताका 
व्यच आदार दिवंक पावनात . गांवांत कांय सांथीचे रोग जातात , तांचेर वखद दिवप सोंपें . पूण 
वीं कारणां सोदून ते रोग जावचे न्हय हे खातीर उपाय घेवप गरजेचे आसले तरी तें काम 
ण करिना . तशें पळोवंक गेल्यार गोंयांत गांवाकणकणीं डॉक्टर आसात . सरकारी भलायकी 
पेची आरोग्य केंद्रांय जळामळाक आसात . तांकां वैजकी शिबिराची निखालस गरज नासता . 
का दिसाच्या शिबिरान भलायकेचो प्रस्न सुटना . देखून तसल्या शिबिराची गरज ना . पूण ह्या 
बबांक भलायकेचो प्रस्न सोडोवचो नासता . तांकां सेवा करचेली आसता आनी ती सेवा करपा 
टलो हेतू आपल्या क्लबाक आनी क्लबाच्या वांगड्यांक प्रतिश्ठा आनी प्रसिध्दी मेळोवन 
वची हो आसता . 

हे क्लब थारिल्ल्या दिसा बसका घेतात . बसकेंत तांकां एक उलोवपी जाय आसता . असल्या 
यत्या क्लबांनी हांवें भाशणां दिल्यांत आनी त्या वेळावयलो म्हजो अणभव व्हडलोसो बरो ना . 
रायिल्ल्या वेळार हांव बसकेच्या जाग्यार पावलों तरी क्लबाचे जाळवणदार थंय हाजीर 
सतात . अर्द ते पाऊणवर वांगड्यांची वाट पळयत बसचे पडटा . क्लबाचे वांगडी कितलेय 
सूं , ते सगले बसकेक येनात . 

एक दीस तर एका क्लबांत फकत चार वांगडी हाजीर आसले . बसकेचो वेळ जावन गेल्लो . 
वें म्हळे , ' आज तुमचे वांगडी नात . तेन्ना भाशण रद्द करुया . 

पूण आशिल्ले वांगडी कबूल जाले नात . आनीक थोडो वेळ रावतकच आनी दोन वांगडी 
यले . तांणी येवन पयलो प्रस्न केलो , ‘ अजून भाशण सोपूंक ना ? ' 

ना म्हणून कळटकच वांकडे तोंड करून ते बसले . स वांगड्यांमुखार हांवें भाशण केलें . 
शण सोंपतासर आनीक धा बारा वांगडी आयले . उपकार मानता आसतना सेक्रेटरीन म्हळे , 
आज अटेंडंस बरें आसा . हरशी भाशणाक आमचे वांगडी चडशे हाजीर रावनात . ' 

बसका सोंपली आनी ‘ फॅलोशिप ' सुरू झाली . थोड्या वेळाभितर पुराय हॉल भरलो . वांगडी 
पानी तांच्यो बायलो आयल्यो . त्या दिसा डिनर आसली . फॅलोशिप म्हळ्यार कितें काय असो 
रकी मनशाक प्रस्न पडूं येता . हांवें पळयलें की फॅलोशिप म्हळ्यार चकाटां मारून व्हिस्की 
पेयेवप , पाचकळ विनोद करप आनी रंग चडलो म्हणटकच मागीर जेवंक वचप . हांवें आनीक 
क गजाल पळयली . उसरां येवन सगले वांगडी हजेरीपटाचेर निशाण्यो करताले . रिपोर्टात ते 
सकेक उणेच ९ ० टक्के वांगडी हाजीर आसले अशी नोंद जातली . 

पूण म्हाका ते गजालीचे वायट दिसले ना . लटके प्रतिश्ठेखातीर तांकां आंतरराष्ट्रीय क्लबाचें 
गांव जाय आसलें . पूण जे तरेच्यो कार्यावळी ते करताले त्यो तांच्यांनी आपलेभितर एक क्लब 
थापन करून करूं येताल्यो . पूण तेय विशी म्हजी कागाळ ना . क्लब आंतरराष्ट्रीय जाल्ल्यान 
सकेचो कारभार इंग्लीश भाशेत चलोवपाचो तांचो आग्रो आसलो . उबो रावता तो वांगडी 

म्हसकाची भाजी शिनची तशी वांकडी तिकडी इंग्लीश कातरतालो . सकल बसलो म्हणटकर 
कोंकणी उलयतालो . फॅलाशिपीवेळार ते कोंकणीच उलयताले . हो प्रकार पळोवन म्हाका अजा 
जालें . हांकां इंग्लीश येना , पूण इंग्लीश उलोवपाची आवड आसा . 

त्या दिसा तो लायन मेळ्ळो तेन्ना हांवें ताका इंग्लीश भाशेंतल्यान तांगेल्यो बसका कित्याक 
चलतात अशें विचारले . खासा तो कांय इंग्लीश शिकूक ना . ताच्या तोंडार काय इंग्लीश उतर 
बशिल्ली . तागेलें एक ल्हानशें दुकान आसा . हालींच ताणें कसल्योश्यो एजन्सी घेतिल्ल्यो 
व्यापारांत खूब पयसो जोडिल्लो . पूण तितल्यान ताचे समाधान जाले ना . ताका समाजांत प्रतिश्ठ 
जाय आसली . म्हणून मोट्या प्रयत्नांनी तो लायन्स क्लबाचो वांगडी जाल्लो . 

हांवें जेन्ना म्हळे की कांय क्लब प्रसिध्दी मेळपाखातीर कार्यावळी घडोवन हाडटात , तांक 
समाजाफुडले प्रस्न सोडोवपाचो हुसको नासता ? तेन्ना तागेलो अभिमान जागो जालो . ताणे म्हळे 
' तूं एक जाणा जा . आमकां मान , प्रतिश्ठा मेळटा हे खरें , पूण ताजें मोल आमी फारीक करतात 
आमी क्लबाखातीर पयशे काडून लोकांच्या उपेगाची कामां करतात . आमी ज्यो पार्यो करतात 
तांचोय खर्च आमच्या बोल्सांतल्यान करतात . ' 

' पूण ते खातीर तुमकां लायन्स क्लबाचो बावटो कित्याक जाय ? ' हांवें विचारलें . 

' चार जाणांक एकठांय येवंक कितेंय तरी निमित्त जाय आसता . लायन्स क्लब नासत 
जाल्यार आमी एकठांय येवंक पावपाचे न्हय . ' 

' तें खरें ' ताणें जाप दिली , ' पूण तसल्या क्लबांक प्रतिश्ठा कितलीशी आसतली आसली ? 

' ' खंयचेय संस्थेची प्रतिश्ठा ही ताच्या नांवांत नासता जाल्यार ते संस्थेच्या वांगड्यांच्या 
वावरांत आनी चारित्र्यांत आसता ' हांवें जाप दिली . 

म्हजेकडेन वाद घालूक ताजेकडेन मुद्दो नासलो . तो निरुत्तर जालो . पूण म्हजे म्हणणे ताका 
पटले ना हे हांव जाणां आसलों . हांवें ताका तांगेले बसकेचे काम इंग्लीश भाशेंतल्यान कित्याक 
चलता अशे परतून विचारलें . 

' आमचो क्लब आंतरराष्ट्रीय जाल्ल्यान आमकां कारभार इंग्लीशीतल्यान चलोवचो पडटा ' 
ताणें जाप दिली . 

हांव समजुपाचे समजलों आनी ताचेकडेन चड वाद घालो ना . घालपांत अर्थ नाशिल्लो . पूण 
म्हाका दिसलें ताका जरी इंग्लीश भास येना आसली तरी लायन्स क्लबाचें काम कोंकणी 
भाशेंतल्यान चलयिल्लं जाल्यार ताका तो क्लब गांवठी दिसतलो आसलो . आनी घडये तसल्या 
क्लबाचो वांगडी जावंक तो कबुलूय आसपाचो न्हय . आमकां गोंयकारांक हो एक न्युनगंड 
आसा . जी भास आपणाक सारकी येता ती वापरपाक आमकां लज दिसता आनी जी येना ती 
परकी भास आमकां प्रतिश्ठेची दिसता . 

फाटल्या दिसांनी एक जपानी मनीस म्हाका मेळिल्लो . तो रोटरी क्लबाचो वांगडी . गोंयांत 

तकच तो एका थळाव्या रोटरी क्लबाचे बसकेक गेलो . बसकेचो कारभार इंग्लीश भाशेंत 
लता हे पळोवन ताका अजाप जालें . ताणें म्हळे , ' आमच्या देशांत रोटरी क्लब आसात , पूण 
गळो कारभार आमी जपानी भाशेंतल्यान चलयतात . तुमच्या लोकांक तुमगेली भास आसतना 
ग्लीश भाशेंत कित्याक कारभार चलोवचो पडटा ? ' 

तागेल्या प्रस्नाक म्हजेकडेन जाप नासली . ताणें सांगलें , तो संवसारभर भोंवला . सगल्या 
सांनी रोटरी क्लबाचे बसकेक हाजीर रावला . त्यो बसका थळावे भाशेंतल्यान चलतात . पूण 
यांत आनी भारतांतल्या कांय शारांनी इंग्लीश भाशेचें पिशें पळोवंक मेळटा . 

म्हाका याद जाली . हांव एके फावटी श्रीनगराक रोटरी क्लबाचे बसकेक हाजीर राविल्लों . थंय 
र्दू भाशेत कारभार चलतालो . काठमांडूक हांवें पळयिल्ले की थंयचे रोटेरियन नेपाळी भाशेतल्यान 
सकेचो कारभार चलयतात . पूण गोंयातच आमकां इंग्लीश भाशेचो आदार कित्याक घेवचो 
डटा ? 

आमचे क्लब इंटरनॅशनल देखून ? इंग्लीश भास ही सगल्या राष्ट्रांची जोडभास काय 
गुलामपणाच्या वारशांतल्यान आमकां मेळिल्ली भास ? 

आमकां जर खऱ्यांनीच आंतरराष्ट्रीय जावपाचें आसत जाल्यार आदी आमी राष्ट्रीय जावपाची 
रिज आसा . जे मेरेन आमी एका राष्ट्राचे खरेले प्रतिनिधी जावचे नात ते मेरेन आंतरराष्ट्रीय 
समाजाचे आमी घटक जावंक पावचेनात . आनी जे मेरेन आमी आपल्या प्रदेशाचे घटक जावचे 
तात ते मेरेन राष्ट्राचे घटक जायनात . गोंयकार हो आदी गोंयकार जातलो तेन्नाच तो भारतीय 
जातलो आनी भारतीय जाल्लो मनीसच आंतरराष्ट्रीय जावंक पावतलो . झाडाचे मूळ जे मेरेन 
मुंयेंत खोल आसतले ते मेरेन वातावरणांत तें वयर सरूंक पावतलें आनी मळबाक माथें 
तेंकोवपाची सपनां पळयतले . मूळ तुटलें जाल्यार त्या झाडाक अस्तित्वच उरचे ना हे आमकां 
कशें समजना ? 

( मे १ ९ ८८ ) 

पन्नास वर्सी जाली तागेलो बापूय गोंयांत येवन स्थायीक जाल्लो . ल्हानसो धंदो ताणे सुरू केलं 
आनी हांगाच रावलो . येतना तो एकलोच आयिल्लो . एका हातात हातुणाचो कवळो आनी दुसऱ्या 
हातांत एक पोती घेवन आयिल्लो आनी आपल्या कश्टांनी आपणे आपले नशीब फुलयलें अ 
तो मोठ्या अभिमानान सांगतालो . नशीब फुलयलें म्हळ्यार कितें केलें ? सुरवातीक ताणे ठोक 
माल घेवन व्यापाऱ्यांक किरकोळ विकलो . उपरांत ताणें आपलें एक भुसारी दुकान घाले . त्य 
दिसांची गजाल तो सांगतालो . पसरो सकाळी आठ वरांचेर उकतो जातालो . रातीच्या णव वरांचे 
बंद जातालो . दीसभर जोडून दोन तीन रुपया फायदो जातालो . तितल्याचेर संवसार चलतालो 
बायल गांवांत आशिल्ली . तिका ताणें हाडली . पदराक आदींच दोन भुरगी आशिल्ली . गोंयांत 
आनीक दोन जाली . चलयो व्हड जातकच तांकां गांवांत लग्न करून दिली . तेमेरेन तागेल 
आसपत वाडली . एकच चलो , जो चार यत्ता शिकतकच दुकान चलोवंक लागलो आनी तागेल 
व्यापार तरतरलो . जोड बरी जावंक लागली . चल्यान गोंयांत भाटां घेतली . घर बांदले . आपले 
जातींतले एके चलयेकडेन तो लग्न जालो . तो गोंयांतच आसता . बरी कोंकणी भास उलयता 

फाटल्या दिसांनी तो म्हाका एके पार्टेक मेळ्ळो . तो गोंयकारांची निंदा करतालो . गोंयका 
आळशी . काम करिनात . भायल्या लोकांच्या नांवान बोटां मोडटात आनी इतलीं वर्सा आपूण 
गोंयांत आसा तरी आपणाक गोंयकार लेखिनात अशी ताची कागाळ आसली . 

तागेलें उलोवणे आयकून म्हजो अभिमान दुखावलो . आमच्या गोंयकारांचे ते वेगळेपण . आर्म 
एकमेकांची कितलीय निंदा केली तरी दुसऱ्यान आमची निंदा केल्ली आमकां सोंसना . आमचे 
सगले दोश आमी जाणात . पूण दुसऱ्यान ते सांगले जाल्यार आमकां वायट दिसता . पूण हो मनी 
जे दोश दाखयतालो ते गोंयकारांच्या मोगांतल्यान न्हय तर दुस्वासांतल्यान . गोंयकारांविशीं ताच्य 
मनांत जी भावना आसा ती तागेल्या उतरांतल्यान आनी तोंडाचेर दिश्टी पडटाली . 

हां ताका विचारले , “ तूं गोंयांत रावता . गोंयकारांच्या नाड्यार तुजो धंदो चलयता . हांगाचे 
उदक , मीठ खाता . थोडी भोव जोड मूळ गांवच्या सोयऱ्यांक धाडटा आसुये . तरी तुका आपूण 
गोंयकार अशें कित्याक दिसना ? ' 


८ ९ 


गोंयकार कसो जावप ? 


ताणें जाप दिली , ' हांव म्हाका गोंयकार बरो मानीन , पूण गोंयकारच म्हाका आपलो 
नीनात . ते म्हाका घांटी म्हणटात . हरशी हांव घांटावयलो न्हय . पूण गोंयकारांचे नदरेन जो 
नीस गोंयचो न्हय तो घांटी . सुरवातीक म्हाका वायट दिसताले . पूण आतां वायटय दिसना . ' 

' जाल्यार तूं आपणाक लोक गोंयकार मानिनात अशी कागाळ कित्याक करता ? ' 

हांव गोंयांत रावतां . म्हज्या हातांतल्यान गोंयची सेवा घडटा . गोंयच्या संस्थांक हांव दानां 
देतां , म्हजी भुरगीं हांगा शिकतात , आमी घरांत आमची भास उलयली तरी लोकांकडेन कोंकणी 
उलयतात . तरी गोंयचे लोक म्हाका गोंयकार मानिनात . ' 

' पूण तूं मनान गोंयकार जाले बगर गोंयकारांक तूं आपलो अशें दिसचे ना . ' हांवें म्हळे . 
' मनान गोंयकार जावप म्हळ्यार कितें करप ? ' ताणें म्हाका उरफाटो प्रस्न विचारलो . 
हांवें ताका उदकाची ओपार दिली . 

' उदक ज्या रंगांत भरसता त्या रंगाकडेन एकरूप जाता . तें आपलो मूळ रंग सोडटा . तेच 
भशेन तूं जर मनापसून गोंयचे जिणेकडेन एकरूप जालो जाल्यार गोंयकार जावंक पावतलो 
आसलो . ' 

म्हजे म्हणणे ताका समजले काय ना हे हाव नकळं . पूण ताजें समादान जालें ना . गोंयकारांची 
निंदा करपाचे काम ताणें चालूच दवल्ले . दुसऱ्याले पार्टेक गेल्लेकडेन ताजेकडेन वाद घालून म्हाका 
झगडी करपाची नासली . हांवें विशय बदललो आनी थोड्या वेळान मेजय बदललें . 

तेच पार्टेक म्हाका आनीक एक मनीस मेळ्ळो . तो गोंयकार . दिल्लीक आसतना एके पंजाबी 
चलयेच्या मोगांत पडिल्लो आनी तिचेकडेन लग्न जाल्लो . सध्या तो गोंयांतच आसता . तागेली 
बायलय पार्टेक आयिल्ली . ताणे तिचेकडेन म्हजी वळख करून दिली . ती जे तरेन कोंकणी 
उलयताली ती आयकतकच म्हज्या सारक्या चिकित्सकाक लेगीत तिची आवयभास पंजाबी 
आसत अशें दिसले ना . तिणे हांगच्यो चालीरिती आपणायिल्ल्यो . भास , भेस , जेवणखाण आनी 
हावेस ह्या सगल्या नदरांनी ती गोंयकार जाल्ली . हांवें तिका विचारले , ' तुका गोयांत अडचल्ले 
भशेन जायना , कसलीय वस्त चुकता अशें दिसना ? " 

' ना . ' तिणे जाप दिली , ' आदी तशें जातालें . पावला कणकणी हांव घुसपताली . भास येना 
आसली आनी हांगाचे रितीरिवाज खबर नासले . देखून खूब त्रास जाताले . मानमर्यादांचे हांगाचे 
माप वेगळे . जेवणखाण वेगळे . रांदपाची तरा वेगळी . खूब अडचण जाताली आनी खूब खेपो 
फजेतय जाताली . पूण ल्हवू ल्हवू हांव शिकली . आतां पंजाबी लोकांकडेन हांव गोंयकारांची कूस 
घेवन झगडटां . ' 

हे दोनूय प्रसंग एकाच दिसा घडले . एक दादलो . जो जल्मासावन गोंयांत रावता . गोंयांत 
शिकलो . धंदो गोंयांतच चलयता . पूण गोंयकारांचेर कसता . तांची निंदा करतना ताका एके तरेचे 
सूख 

मेळटा . गोंयकारांची निंदा केल्यार आपलीच निंदा जाता अशें ताका दिसना आनी दुसरी एक 


गोंय आनी गोंयकार 


बायल जी आपणांक गोंयकार मानता आनी गोंयकार जावचेखातीर केदोय व्हडलो त्याग करूंक 
तयार जाता . गोंयकारांचो तिका अभिमान दिसता आनी गोंयकारांक उणें उतर दितल्यांकडेन ती 
झगडूंक तयार जाता . हरशी जल्मान ती गोंयकार न्हय . पूण गोंयची सून जातकच गोंयकार 
जावपाचे तिणे थारायले आनी ती गोंयकार जाली . 

हे दोन प्रसंग खूबशो गजाली सांगून वतात . जो मनीस आपली जीण मातयेक ऑपता , 
समाजाकडेन एकरूप जाता , तो आपलो अहंकार विरगळावन ते जिणेकडेन तन्मय जावंक 
पावता . बायलांक देवान दिल्ली ती एक देणगी . वेगळ्या वातावरणांत जल्मल्ली , वाडिल्ली बायल 
मनान जेन्ना घोवाक आपणायता तेन्ना ती घोवाल्या घराकडेन , तागेले जिणेकडेन एकरूप जाता . 
घोवाल्या घराचो तिका अभिमान भोगूंक लागता . 

गोंयांत जे दुसऱ्या प्रांतांतले लोक आसात तातूंतले खूब थोडे अशे तरेन गोंयचे जिणेकडेन 
एकरूप जाल्ले आमकां पळोवंक मेळटात , चडशे गोंयचे मीठ खावनय आपलें इमान गोंयांक 
दिनात . असल्या लोकांक आमी गोंयकार कशे मानतले ? 

रामकृष्ण परमहंसाची एक खबर आसा . तो म्हणटा दरयाची खोलाय कोण मापूंक पावता ? 
( ही ओपार ताणे दिली त्या काळार विज्ञानान तितली प्रगती करूंक नासली . केल्ली आशिल्ली 
जाल्यारय ते विशींची खबर तांकां नासली ) . कांय लोक खोलाय मापूंक गेले . ते खशेवन परत 
आयले . मागीर तांणी थारायले हे काम मनशांचे वा जमनीर रावतल्यांचे न्हय . तें काम उदकांत 
रावतल्यांनीच करचे पडटले . ल्हान व्हड नुस्ती आयली . ती खूब खोल उदकांत गेली . पूण तांणी 
तळ गांठलो ना . तीय परत आयलीं . पूण दरयाची खोलाय कोणच मेजूंक पावलो ना . 

इतले म्हणसर एक ल्हानशी मिठाची बावली थंय आयली . तिणे म्हळे , ' आंवय दर्याची खोलाय 
मापूंक कसलीशी बिशाद ? हांव ती मापतां . ' 

सगले हांसले- येदीशी बावली दर्याची खोलाय कितें मापतली ? पूण मिठाचे बावलेन पर्वा 
केली ना . ती दाँत देवली . पूण ती आसली मिठाची बावली . उदक लागनाफुडें विरगळत गेली . 
कित्याक उदकांत देंवली आसत देव जाणा . परत वयर येवन दर्याचे खोलायेचें माप लोकांक 
सांगूक ती पावलीच ना . ती परत आयलीच ना . 

ही ओपार दिवन रामकृष्ण परमहंस म्हणटात : मिठाची बावली जरी परत आयली ना तरी 
तिणें दर्याची खोलाय पुराय मापली हातूंत दुबाव ना . ती विरगळ्ळी आनी दर्यायेदी जाली . 
दरयायेदी जाली देखुनूच ती दरयाची खोलाय मापूंक पावली आनी दर्याचो वेगळावं नजो असो 
वांटो जावन रावली . 

हे ओपारीचो म्हाका उगडास जालो . ती पंजाबी चली मिठा कणयेभशेन सून जावन गोंयांत 
आयली आनी गोंयचे जिणेंत भरसून गेली . हेर गोंयकारांपसून तिका कोण कसो वेगळायतलो ? 
आनी तो गोंयकारांची निंदा करतलो दादलो नुस्त्यावरी दर्यात रावनय दर्याची खोलाय मापूंक 


गोंयकार कसो जावप ? 


९ १ 


पावलो ना . 


म्हाका म्हज्या प्रस्नाची जाप मेळ्ळी . जो गोंयचे जिणेत विरगळून वता तोच गोंयकार जावंक 
पावता आनी जो दर्यांतल्या नुस्त्यावरी आपलें पुराय अस्तित्व भोंवतणच्या वाठाराचेर आदारून 
आसतनाय त्या वाठाराचीच निंदा करता तो एकरूप जावंक पावना . देखून ताका गोंयकार 
आपलो मानिनात . 


( जानेवारी १ ९ ८८ ) 


मातेयेचे नाते 


दिल्लीतल्या एका पंचतारांकीत हॉटेलाची लॉबी . आमी चार गोंयकार कोणाची तरी वाट 
पळयत बसल्यात . मुखावयल्या कदेलाचेर एक चली पंजाबी ड्रेस घालून बसल्या आनी ती कितें 
तरी वाचता . पंदरा वीस मिनटां आमी बसले तरी जाणे मेळूक आपयिल्ले ताजो पत्तो ना . आमी 
उबगले . दुसरेकडेन वचपाची ताकतीक आशिल्ली . 

एका इश्टान आंगाक पिवळ दिवन आळस काडलो आनी तोंडातल्यान एक नकसूद कोंकणी 
गाळ , कड फुटचे तशी , ताणें भायर काडली . 

असले सुवातीचेर एक अवाच्च गाळ आयकून हांवें आंग काडलें आनी म्हळे , “ आमी खंय 
आसात ताजे मातशें भान दवर . ' 

" हांगा कोणाक कळटली ती गाळ ? ' ताणे विचारलें . 

“ काय भरवंसो ना . असली उतरां सगल्या भासांनी सारकी आसतात आनी कोणाली भास 
खंयची तें तुज्यान कशें सांगू येता ? " 

" हट ! ' आनी ताणे परतून एक चरचरीत गाळ शेवटिली . 

तेसरशीं मुखावयली चली फुस्स करून हांसली आनी आपलो हांसो लिपोवपाखातीर तिणे लेस 
तोंडार धरलो . ती हांसता हे म्हजे नदरेंतल्यान सुटलेंना . 
हांवे तिका विचारले , “ तुका कोंकणी येता ? " 
तिणे कोंकणींतल्यानच जाप दिली . " हांव गोंयचे . करमणेचें . " 
तिची ही जाप आयकनाफुडे आमचो इश्ट उठून तुरतुरीत भायर गेलो . सभ्य मनशाचो 
हाच्याकय दुसरो अपमान कसलो आसूं येता ? 

म्हजी उत्सूकताय वाडली . हांवें तिजेकडेन गजाली केल्यो . तिगेलो घोव त्या हॉटेलांत काम 
करता आनी ती घोवाक मेळूक म्हणून आयिल्ली . घोवूय गोंयकार . 

" तुमकां दिल्लीक येवन कितलीं वर्सी जालीं ? 
" तो आदी हांगा आसतालो . काजार जातकच हांव आयलें . चार वर्सी जालीं . " 
" चार वर्सीभितर तूं पुराय दिल्लीकान्न जाला . पळयल्यार गोंयची चली अशें दिसना . " 


मातयेचे नातें 


९ ३ 


हे म्हाका 


“ गोंयचे चलयेक शिंगां आसतात तर ? " अशें विचारून ती हांसली . 

गांव तसो भेस आनी भेस तशी भास आपणावपाक गोंयकारांक कळाव लागना , 
खबर आशिल्ले . पूण तरीय भारताच्या विविध प्रांतांतले लोक , चड करून बायलो , तांच्या 
वेगळेपणाक लागून त्यो खंयच्या वाठारांतल्यो हे सोपेपणीं वळखू येता म्हणपाचो अणभव खूब 
जाणांक आयला आसतलो . आंगापांगावयल्यान , भेस आनी भाशेवयल्यान भारतीय बायलेचो प्रांत 
सांगू येता . नाकाक उजवे वटच्यान काडी घालून कळमेच्या रंगाच्यो साडयो न्हेशिल्ल्यो बायलो 
आंध्र , कर्नाटक , केरळ वा तमिळनाडूच्यो हे जशें आमी वळखतात , तेच भाशेन तांगेले दोळे , 
कान , रंग पळोवन वा तांगेली भास आयकून ह्या चार प्रांतांमदली कोणूय बायल खंयच्या प्रांताची 
हेय समजप कठीण न्हय . पंजाबी आनी राजस्तानी , उत्तर प्रदेशी आनी कश्मिरी , बंगाली आनी 
ईशान्य भारतीय बायलांच्या रुपांत वेगळेपण आसता आनी भाशेतय तें आसता . भास कळना 
पूण भाशेची प्रकृती वळखता आशिल्ल्या मनशाक तांतलो भेद समजता . पूण हो जालो नेम . दर 
एका नेमाक आडवाद आसता म्हणटात . तसो ह्याय नेमाक आसता आनी देखुनूच मनीस केन्ना 
केन्ना फसता . 

दिल्ली , मुंबय , कलकत्ता , मद्रास सारकिल्या व्हडल्या शारांनी आतां एक नवी संस्कृती फुलूक 
लागल्या . ताका लागून असल्या शारांनी कोणूय दादलो वा बायल खंयच्या प्रांतांतली हे सोपेपणीं 
वळखूक येना . तांचे भेस एकासारके आनी ते घरचो मनीस मेळ्ळेबगर आपली भास उलयनात . 
देखून कोण खंयच्या प्रांतांतलो हे समजना . दिल्लीक मेळ्ळी ती चली गोंयची आसुनूय आमकां 
कोणाकूच ती वयलेचाराक गोंयकान्न दिसली ना . 

एक गजाल बारीकसाणीन येवजुपासारकी . आमी जेन्ना गोंयांत भोंवतात तेन्ना आमच्या 
कानार कोंकणी भासच पडटा . पूण आमी ती कोण उलयता हाचेकडेन लक्ष दिनात . गोंयाभायर 
जेन्ना आमी वतात तेन्ना कोंकणी उतर कानार पडनाफुडे आमची मान रोखडीच ध्रुवता . हो 
अणभव सगळ्यांनीच घेतला आसतलो . परकी प्रांतांत आपल्या प्रांतांतलो लोक आपलो दिसूंक 
लागता . पूण जेन्ना मनीस देशाभायर वता तेन्ना कोणय भारतीय दिश्टी पडलो जाल्यार आपलो 
घरचो मनीस मेळिल्ल्याचो आनंद ताका भोगता ... फाल्यां दुसऱ्या गिऱ्याचेर जीवसृश्ट आसली 
आनी थंय पृथ्वी वयले मनीस पावले जाल्यार घडये तांकां कोणूय मनीस भेटलो जाल्यार घरचो 
लागींचो सोयरो मेकिल्ल्याची खोस भोगले बगर रावची ना . सगलो संवसार म्हळ्यार एक व्हड 
कुटुंब ह्या वेदकालीन विचाराचे प्रत्यंतर घडये तसले अवस्थेतच आमकां येत . 

वास्को द गामा भारतांत आयलो त्या वेळावयलो एक प्रसंग कवी लुईश द कामोंयश हाणे 
वर्णिला . वास्को द गामाचे तारूं जेन्ना कॅलिकटचे देगेक लागले तेन्ना एका अरब वेपाऱ्यान 
पुर्तुगेज भाशेंतल्यान ताका येवकार दिलो . इकरा म्हयन्यांउपरांत जमनीर पावनाफुडें मायभाशेची 
उतरां कानार पडली तेन्ना वास्को द गामाचो जीव भुरकुटलो आनी तागेल्या दोळ्यांत दुकां 

आयली . हो प्रसंग वर्जून कवी कामोंईश म्हणटा : 

Que alegria nao pode ser tamanha , 
Que achar gente vizinha em terra estranha ' 
परकी मुलखात आपल्या घरचो शेजारी मेळचो हाचेपरस व्हड खोस कसली आसत ? 

गोंयच्यान थोड्या दिसांखातीर भायर वतल्या गोंयकारांची मनःस्थिती अशी आसता . पूण जे 
गोंयकार पिळग्यांनी पिळग्यो दुसऱ्या मुलखांत रावत आयल्यात तांची गोंयाविशींची भावना कशी 
आसता काय ? 


कांय वर्साफाटी इंडोनेशियांत स्थायीक जाल्लो एक गोंयकार म्हाका मेळिल्लो . तो जल्मान 
गोंयचो . ताजो बापूय आपल्या जुवानपणांत थंय गेल्लो आनी थंयच राविल्लो . ताजी आवयय 
गोंयची . ती घरांत कोंकणी उलयताली . पूण भायर हेर भासो . बापूय आनी पूत मदी केन्नाय 
गोंयांत येताले , गांवांत घर आनी घरभाट आसलें . म्हयनोभर गोंयांत रावन ते परत वताले . हो 
मनीस जुवानपणांत थंयचे एके चलयेच्या मोगांत पडलो आनी लग्न जालो तरी गोंयचेकडलो 
संबंद ताणे सोडलो ना . इंडोनेशियांत ताचें एक व्हडले दुकान आसा . वेपार धंदो बरो चलतालो . 
खूब पयशे जोडले . मदीं मदीं गोंयांत येत रावलो . पूण भुरग्यांची भास बदल्ली . एकूय भुरगें 
कोंकणी उलयना . बायलूय कोंकणी उलयना . ताणे तांकां कोंकणी शिकोवपाचो यत्न केलो . पूण 
ताका यस मेळ्ळे ना . तांकां गोंयांत हाडली जाल्यार तीं हांगा रमनात . जाण्टेपण लागी येतकच 
ताणें बायलेक आनी भुरग्यांक सांगलें , “ हांव जिविताचे निमाणे दीस गायांत सारुंक सोदतां . 
गोंयांत वचचे खातीर म्हजे मन तळमळटा . " 

आनी तो गोंयांत आयलो . ताणें म्हाका सांगलें , “ बायल म्हजी , भुरगी म्हजीं , म्हजो तांचेर 
उपाट मोग . पूण डॉ . द्वारकानाथ कोटणीसाले बायलेक भारताविशीं जितलो मोग , तितलोच म्हजे 
बायलेक आनी भुरग्यांक गोंयचेविशी मोग . म्हजे तळमळे तांकां वळखूक येनात . तांकां दिसता 
म्हातारपणांत म्हजी बुद्द जाग्यार उलंक ना . पूण जाणा तूं , म्हजी वार जंय पुरल्या , म्हज्या 
जाणटेल्यांची वार जे भुंयेकडेन एकरूप जाल्या , ते भुयेंत हांव म्हजी कूड भरसूंक सोदतां . 

मेल्या उपरांत बायलेक आनी भुरग्यांक खबर दिवपाचे काम ताणें गांवच्या पाद्रीचेर सोंपयिल्लें . 

सामान्यतायेन भायल्या देशांतल्या गोंयकारांक गोंयचेविशी कसली ओड दिसता हे त्या 
मनशाले खबरेवयल्यान आमच्यांनी पारखू येता . 


एके फावटी आमी मसुरीक गेल्ले . भोवडेकारांचो सिझन चालू आशिल्लो . आमी पावले तेन्ना 
सुर्यास्त जावन गेल्लो . त्या दिसा पावसूय पडिल्लो . जून म्हयन्यांत लेगीत आमी शिंयान कुडकुडटाले . 
एकाय हॉटेलांत जागो मेळना . भोंव भोंव भोंवले . पांय वळून आयले . भोंवत भोंवत एका 

ॉटेलांत पावले . हॉटेल शाराभायर कुशीक आसलें . काऊंटराचेर जागो ना हीच जाप मेळ्ळी . 
निवाराक अशेंच घडटा . देखून रिझर्वेशन केले बगर कोणूच मसुरीक येना ' अशें वयल्यान 
मायकुचे पडले . 

“ आतां कितें करुया ? ' ' म्हज्या बरोबरच्या इश्टान विचारले . 
हांवें म्हळे “ अपना अपना भाग्य . " 

हॉटेलाचे उबेक थोडो वेळ रावपाचें थारावन कॉफी मागयली आनी लॉबींत बसून ती पिता 
आसतना हांवें म्हज्या इश्टाक हिंदी कथाकार जैनेंद्र कुमार हांगेली कथा सांगली . नैनितालाक 
ल्ल्यिा एका भिकारी भुरग्याची ती कथा . तळ्याचे कुशीक दीसभर भीक मागले उपरांत 
तीकडेन तो थंयच न्हिदल्लो . रातभर बर्फ पडलो आनी सकाळी बर्फाच्या पांगरुणासकल 
यांकिल्ले तागेलें प्रेत लोकांक मेळ्ळे अशी ती कथा आसली . 

आमी कोंकणींतल्यान उलयताले . कुशीक एक जाणटी बायल आंगांत एक स्वेटर घालून 
ययल्यान शाल पांगरून उज्याचो धग घेत बशिल्ली . आमचे उलोवणे तिणें आयकलें आनी ती 
आमचेसरी आयली . 

" तुमी गोंयचे ? ' ' तिणें म्हाका विचारलें . 

खंय तरी रातीपुरतो आदार सोदपाची विवचना आसतनाय तिगेल्या उतरांनी म्हाका खोशी 
जाली . 

" तुमचेकडेन स्वेटर ना ? ' ' तिणे विचाल्ले . “ हें गोंय न्हय . हांगा हरशींच शी आसता आनी 
पावस पडटा तेन्ना स्वेटर लेगीत पावना . ' 

आमचे स्वेटर बॅगांत आसलें . पूण आमकां हॉटेल मेळना अशें तिका सांगलें . तेन्ना तिणे 
मॅनेजराक आपोवन घेतलो आनी खंयचोय रूम रिकामो आसा काय कितें म्हणपाची वासपूस 
केली . पूण एकूय रूम रिकामो नासलो . तिणे एका भुरग्याक आमचे सामान आपल्या बंगल्याचेर 
व्हरूंक सांगले . 

त्या दिसा ती आमकां देवदूताभशेन दिसली . मागीर कळ्ळं की तीच त्या हॉटेलाची धनी . 
तिगेलो घोव तें चलयतालो . हालींच ताका मरण आयिल्ले . आतां तीं तें चलयताली . गोंयची एक 
किरिस्तांव बायल मसुरीक हॉटेल चलयता हे पळोवन आमकां अजाप दिसलें . हांवें तशे तिका 
सांगलें . 

" आमकां एकच चली . ती दिल्लीक लग्न जाल्या . हांवूय आतां हे हॉटेल विकून गोंयांत वचूंक 
सोदतां . ' तिणे सांगलें . 

दुसऱ्या दिसा आमकां त्याच हॉटेलांत रूम मेळ्ळी . आमी चार दीस मसुरीक उरले . वचपाच्या 
वेळार ती आमकां निरोप दिवंक आयली आनी मॅनेजराक जेन्ना आमी बील विचारले तेन्ना ताणें 
सांगलें , “ तुमी आमचे मानाचे गेस्ट . बील ना . ' ' 

हांवे कृतज्ञतायेन तिचेकडेन पळयलें . ती निखटी हांसली . तिणे म्हळे , “ तुमी म्हजे गांवभाव 
हांवें उपकार केल्यात अशें मनांत लेगीत हाडूं नाकात . गोंयांत येतली तेन्ना तुमगेर रावंक येतां . ' 

त्या उपरांत ती केन्नाच मेळ्ळी ना . मदीं एके फावटी मसुरीक गेल्ले कडेन कळ्ळं की तिणे 
तें हॉटेल आनी ताचे भोंवतणचो सुमार एक एकर जागो सरकाराक विकला . आनी थंय एक 
सरकारी संस्था चलता . 


नवे उश्टवारे 


फाटल्या दिसांनी मडगांव शाराच्या प्रस्नाचेर विचार करचेखातीर एक परिसंवाद जालो . 
बाडट्या शाराफुडल्या प्रस्नांचेर त्या परिसंवादांत चर्चा जाली आनी ते प्रस्न सोडोवपाखातीर कांय 
उपायूय त्या परिसंवादान सुचयले . साबार प्रस्नांमदीं एक प्रस्न आसलो झोंपडपट्टीचो . हो प्रस्न 
योड्याभोव प्रमाणांत गोंयच्या सगल्याच शारांमुखार आयज आसा . कांय खेड्यांनी लेगीत 
झोपडपट्ट्यो वयर सरल्यात . पूण तांची बादा इतले बेगीन गांवच्या लोकांक पावना देखून कोणूच 
तांची गंभीरपणान दखल घेना . 

वास्को हे गोंयचे एका काळावयले सोबीत सुंदर शार आसले . आंखून बांदिल्लं तें शार . ताका 
दोन वेळो . एक वास्कोची आनी दुसरी बायणाची . गोंय स्वतंत्र जालें त्या वेळार ह्यो दोनूय वेळो 
निवळ आनी सोबीत आसल्यो . आयज त्यो दोनूय वेळो झोंपडपट्ट्यांनी भरून गेल्यात . गोंय स्वतंत्र 
जाले त्या वेळार वास्को शाराची लोकसंख्या ३० हजारांपरसय थोडी आसली . आयज त्या शारांत 
सुमार देड लाख लोक रावता आनी हातुंतलो लाखावयर लोक ह्या झोपडपट्ट्यांनी रावता . 
झोपडपट्ट्यांनी रावतलो लोक खंयसावन आयलो , कित्याखातीर आयलो आनी तांणी वास्को 
शारांतल्यो दोनूय वेळो आनी खूबशे मेकळे जागे कशे व्यापले हाजो अभ्यास केलो जाल्यार , 
गोंयांत आयज बेनल्लेवरी मातिल्ल्या आनी कॅन्सरावरी ग्रासतल्या झोपडपट्ट्यांच्या प्रस्नाची 
आमकां सारकी कल्पना येवंक पावतली आनी त्या उपरांतच तो प्रस्न सोडोवपाखातीर फाव ती 
पावलां उखलप आमकां शक्य जातलें . 

मुरगांव हे वास्को लागसार आशिल्लं व्हडलें बंदर . ह्या बंदरांत काम करचेखातीर खूबसो लोक 
गोंयांभायल्यान थंय आयला आनी स्थायीक जाला . असो लोक मुरगांवां येवपाचे कारण कितें ? 
पयलें कारण म्हळ्यार जे तरेचे काम हे लोक करतात तसले श्रमाचें काम करचेखातीर गोंयांत 
मजूर मेळनात . बंदरांतली उलाढाल चालू दवरतले जाल्यार ते मजूर हाडचेच पडटले . ते 
गरजेंतल्यान हे मजूर गोंयांत पावले . 

आनीकय एक कारण आसा . दुसऱ्या राज्यांतले हे जे मजूर गोंयांत आयल्यात तांकां तांगेल्या 
राज्यांनी कामधंदो मेळना . देखून गोंयांत येवंक ते कबूल जातात . ह्या मजुरांभाशेनच अशे जायते 


गोंय आनी गोंयव 


९ ८ 


हेर प्रांतांतले लोक आसात जांकां आपल्या गांवघरा कामधंदो नाशिल्ल्यान ते गोंयांत येतात जी 
कसलोय तरी धंदो चलयतात . तांचेमदीं साबार तरांची कामां करपी हमाल आनी हेर मर 
आसात . असले मजूर रस्ते बांदपाची , घरां बांदपाची कामां करतात . कित्याक तर , तसली व्यां 
करपी गोंयकार मेळनात . तातूंत फेरीवाले आसात , भिकारी आसात आनी वेश्याय आसातहो 
लोक जेन्ना गोंयांत येता तेन्ना तांकां एक वेगळो अणभव येता . दीसभर हातपाय घोळले 
जाल्यार तांकां बरी जोड जाता . तांगेल्या बायलांक आनी भुरग्यांक लेगीत काम मेळटा . थोया 
पयशांभितर जेवणखाण आनी हेर व्यसनां ते भागयतात . पूण तांचे मुखार एकूच प्रस्न आता 
तो रावपाच्या जाग्याचो . जे लोक तांकां काम दितात ते तांकां रावंक जागो दिनात . तांणी सो 
जागो दिवचो अशी सक्ती करपी कायदो गोयांत ना . आनी जे लोक शाकभाजी , नुस्ते वार 
तरेच्यो वस्तू विकपाचो धंदो करतात वा हेर तरेची हमाली- मजुरी करतात तांकांय रावंक जो 
मेळना . पूण रातीच्या वेळार जमनीक फाट तेंकोवप गरजेचे आसता . ते मेकळ्या जाग्यार बन 
एक खोप बांदतात आनी ते खोपीत रावतात . ल्हवू ल्हवू ताका तेंकून दुसरी खोप येता जी 
अशे तरेन एक झोपडपट्टी उबी जाता . तांगेल्या खोपींनी वीज , उदक नासता . पूण के 
झोपडपट्टीत आशिल्ल्या ५००-६०० मतदारांक वीज आनी उदक मेळोवन दिले आनी य 
रावपाचें तांकां अभय दिले जाल्यार ती सगली मतां आपणाक मेळटली अशें राजकी फुरी 
येवजितात . सरकारांत आपले वजन खर्चुन ते तांकां वीज , उदक मेळोवन दितात आनी का 
थंयच्यान भायर काडले जाल्यार सरकारान दुसरो जागो दिवचो असो आग्रो धरतात . कांय ण 
असो जागो फुकट घेवन दुसरेकडेन रावंक गेले . पूण वतना तांणी आपली पोरणी खोंप दुसक 
विकली . परिणाम असो जालो की , सरकारान झोपडपट्ट्यांनी रावतल्यांचे पुनर्वसन करचेखार 
नवे जागे दिले पूण झोपडपट्टी तीच उरली आनी ती विस्तारत रावली . 

ह्या झोपडपट्ट्यांक लागून वास्कोच्यो दोनूय वेळो नश्ट जाल्यो . एका सोबीत शाराच्या दोय 
कुशींनी घाणीचे उश्टवारे तयार जाले . ह्या झोपडपट्ट्यांक लागून शाराची सोबा सोंपली . इतब 
न्हय तर शारामुखार साबार नवे प्रस्न निर्माण जाले . ह्या झोपडपट्टीनी न्हाणी आनी संडासाा , 
घाणीच्या उदकाचो विलो लावपाची तजवीज ना . ह्या लोकांच्या हातांत पयसो आसा . देन 
भायल्यान जरी खोंप मोडकळी दिसली तरी भितर टी.वी , व्हिडियो , फ्रीज आसात . पूण हो ल 
आपल्यो सगल्यो विधी उकत्या जाग्यार करतात . ही घाण थंय सांचून उरता आनी शात 
तरेकवार साथीचे रोग पातळटात . सगल्या तरांच्या अनैतिक वेव्हारांचे अड्डे लेगीत ह्या झोपडपट्ट । 
आसात . थंय वेश्या वेवसाय चलतात , चोर आनी दरोडेखोर थंय आसरो घेतात ... 

असली झोपडपट्टी आमी सुरवातीक आमच्या दुबळेपणाक लागून तयार जावंक दिली . आत 
ती आमची समाजीक जीण ग्रासता . पूण तिचेआड खंत उकतावपाभायर दुसरे काय का 
आमच्या हातांत उरूंक ना . कोणय ती झोंपडपट्टी मोडूंक फुडें सरलो जाल्यार राजकी फुडो 


वे उश्टवारे 


नी गुंड हांचेआड तांकां झूज दिवचे पडटा . तें दिवप सगल्यांकच परवडना . देखून झोपडपट्टी 
शीच उरता . 

जी गजाल वास्को घडल्या तीच हेर शारांनीय घडल्या . खंयच्याय शारांत मेकळो असो जागोच 
रूंक ना . जंय मेकळो जागो आसलो थंय झोपडपट्टी उबी जाल्ली आसा . ह्या झोपडपट्ट्यांनी 
वतले लोक शारभर घाण पातळायतात आनी निवळसाण इबाडटात . 

एका अदमासाप्रमाण असल्यो सुमार एक हजार नव्यो खोपी दर वर्साक तयार जातात . 
डळ्यार सुमार दोन ते तीन हजार नवे लोक गोंयांत रावंक येतात . आमी उदरगतीच्यो ज्यो 
वजण्यो आंखल्यात त्यो चलोवचेखातीर आमकां जें मनीसबळ जाय ते ह्या झोपडपट्ट्यांनी 
वितल्या लोकांच्या रुपान आमकां मेळटा . जेमेरेन असल्या मनीसबळाची आमकां गरज उरतली 
मेरेन असल्यो झोपडपट्टी वाडत रावतल्यो आनी त्यो नश्ट करपाचे आमचे सगले यत्न फुकट 
तले . देखून झोपडपट्टीचे उच्चाटन करपाचे दिकेन पयलें पावल म्हळ्यार बांदिल्ली खोप मोडप 

न्हय तर आमच्या अर्थीक विकासाची नीत सारकी थारावप हे . हे मुळावे काम जावंक पावत 
शें नवें विकासाचे धोरण आमकां आपणावचे पडटले . इतलेंच न्हय तर जे तरेची येवजण 
बलोवंक थळावे मनीसबळ आयज मेळना ते तरेची येवजण आमी हातांत घेवचे नात म्हणपाचो 
नश्चेवय करचो पडटलो . ह्या कामाखातीर फुडाराचो वेध घेवपाची नदर आशिल्ले राज्यकर्ते जशे 
नाय , तेच भशेन आपलें हीत आनी अहीत वळखुपी जागरूक समाजय जाय . 

आमच्या गोंयकारांचो एक सभाव आसा . आमकां विवेक आसा , विचार आसा . खंय कितें 
चुकता हाजी आमकां जाणविकाय आसा . पूण म्हज्या दारामुखार पडटा ती घाण म्हज्या घरांत 
पावले बगर हांव कांय एक करिना . दुसऱ्याच्या घरांत ती पावली जाल्यार तो ताजो प्रस्न अशें 
हांव मानतां . ताका लागून आमच्या समाजामदी एकवट ना आनी समाजीक जापसालदारकीय 
ना . तशी आसती जाल्यार राज्यकर्त्यांचेर हे आदींच दडपण येतले आसलें आनी समाजाक बादत 
असले कसलेच पावल उखलपाचे तांकां धाडस जावचे नासलें . पूण लोकशायेचो एक नेम 
आसता . समाजाक जसलो फावता तसलो सरकार मेळटा . आमच्या समाजाक फावता तसलों 
सरकार मेळ्ळां आनी देखुनूच झोपडपट्टेचो श्राप आमच्या वाट्याक आयला . 

( ऑक्टोबर १ ९ ८ ९ ) 

सदांच हांव त्या मार्गान वतां . पूण एक दीस अचकीत मार्गाचेर आर्का घाल्ली पळयली . ह्या निर्जन 
जाग्याचेर ही आर्की कोणें आनी कित्याक घालीं काय असो प्रस्न म्हाका पडलो . मोडण काडून 
फुडें पावनाफुडें मार्गाचे कुशीक लोकांची गर्दी पळयली . हांवें गाडी स्लो केली आनी कितें घडलां 
हाजो अदमास घेवंक लागलों . लागी पावतकच म्हाका कळ्ळे की थंय प्रार्थना करूंक लोक 
जमिल्लो . सूर्य निकतोच अस्ताक गेल्लो , पूण ताज्या उजवाडाची अंधूक पसय अजून आसली . त्या 
अंधूक उजवाडांत पेटिल्ल्यो वाती नदरेत भरताल्यो . रस्त्याचे कुशीक एक खुरीस आसलो आनी 
त्या खुरसामुखार ही खाशेली लादाईन्य ( प्रार्थना ) चलताली . हांव थंय रावलों ना . पूण म्हाका 
अजाप जालें . थंय खुरीस आसा म्हणपाचे हांवें केन्नाच पळोवंक नासले . इतलेंच न्हय तर दोंगर 
कापून हालींच तो रस्तो रुंद केल्ल्यान थंय खुरीस आसपाचो प्रस्नच उप्रासनासलो . आतां पळय 
जाल्यार पेड बांदून काडून ताजेर खुरीस बसयिल्लो . थंय वाती जळटाल्यो आनी फुलां जमताली ! 
येतलो - वतलो भावार्थी मनीस खीणभर थांबून त्या खुरसाक पांयां पडटालो . वाती आनी फुलां 
विकपी भुरगे थंय तयार आसले . तांचो धंदो बरो चलतालो . केन्नाकेन्नाय थंय गर्दी जाताली 
आनी राजमार्गावयले येरादारीक आडखळ येताली . 

तशें पळोवंक गेल्यार गोंयांत देवळां आनी इग | थोड्यो नात . कपेलां आनी घुमट्यो 
जळामळाक आसात . भागीर भर रस्त्याचेर मदींच ह्या खुरसाची गरज कोणाक आनी कित्याक 
दिसली काय ? सरकारान रस्तो रुंद करतना येरादारीचे सोपेपण केली . तेखातीर दोंगर लेगीत 
कापिल्ले . पूण त्या रस्त्याचे कुशीक खुरीस उबो रावलो तरी सरकारान कांयच उपाय घेतलो ना . 
लोकांच्यो धर्मीक भावना दुखावत ते खातीर आसत घडये . 

एक दीस म्हाका फुरसत आसली , हांव थंय थांबलों . दोन रुपयांच्यो वाती घेतल्यो आनी 
खुरसाक ओपल्यो . मागीर त्यो वाती विकपी भुरग्याक लागी आपोवन ताचेकडेन खबरी करूंक 
लागलो . तेन्ना म्हाका जे समजलें तें आयकून तर म्हाका चडच अजाप जालें . ताणें सांगलें : 
मुळांत दोंगर कापतना कामगारांनी कातरिल्ल्या दोंगराचेर एक ल्हानसो खुरीस कोरांतलो . तसो 
खुरीस कोरांततकच कडो कोसळना असो त्या कामगारांचो भावार्थ . काम सोंपलें आनी कामगार 

ले . तो खुरीस थंयच उरलो . लागशिल्या वाड्यावयल्या एका भुरग्याक कल्पना सुचली . ताणे 
य चार वाती पेटयल्यो आनी फुलां घाली . इतले करून तो कुशीक उबो रावलो . रस्त्यावयल्यान 
तले बसींतले लोक खुरसाक पळोवन पयशे उडोवंक लागले . ल्हान मोटारी थांबोवन लोक 
पुरसाक पांयां पडूंक लागले . त्या भुरग्याली उमेद वाडली आनी ताणे थंय उबो रावन वाती आनी 
लां विकपाक आरंभ केलो . ताका बरें गिरायक जाता तें पळोवन हेर भुरगेय थंय पावले . जो 
पुरीस तांकां भांडवलाबगर धंदो चलोवपाक आदार करतालो ताचे उपकार मानपाखातीर तांणी 
। खुरीस बांदून काडलो . 
' तो बांदत ना तुमकां कोणे आडायले नात ? ' हांवें विचारलें . 

' कोण आडायतलो ! देवाचे वाटेक कोणच वचना . आमी सुक्राराक रातीकडेन काम सुरू केलें 
पानी सोमार उदेवचे आदींच पेड बांदून नवो खुरीस थंय बसयलो . आतां ताका हात लावपाची 
कोणाची छाती आसा ? ' ताणें म्हळे . 

तागेली जाप आयकून म्हाका तागेले शिटूकसाणेची लक्तुबाय दिसली आनी बेकार भुरग्यांनी 
आपणाखातीर एक इभ्रतीचो धंदो सोदून काडलो हाची तोखणाय दिसलेबगर रावली ना . 

काय दिसांउपरांत त्या खुरसा लागसारच एक पायनेल आयलें . कोणा तरी हिंदु मनशाचो 
अभिमान जागो जाल्लो आसुये . ताणें तीच करामत केली आनी आज तागेलोय धंदो तेजीत चलता . 

देवाक आनी देंवचाराक पयशे घालून संतुश्ट करपाची कला आमकां होलमत सावन 
गांवाकणकणी , वाड्याकणकणी , घुमट्यो , देवळ्यो आनी बावटे ही पुजेची नवीं स्थानां जाल्यांत 
आनी अजापाची गजाल म्हळ्यार सगलींच रस्त्याचेर उबीं रावल्यांत . तांकां लागून येरादारीक 
पास जाता . पूण कोणच तांकां हात लावंक वचना . 

' आदल्या काळार अशी देवळां आनी खुरीस कित्याक जायना आसले . ' एक दीस असले एके 
पुवातेचेर फुलां विकतल्या भुरग्याक हांवें विचारलें . 

तो हांसलो आनी सांगूक लागलो , ' तूं जाणा , आदल्या काळार लोक उजू मार्गान चलतालो . 
देखून लोकांकडेन पयसो नासतालो . आतां तो दुसऱ्याक नाडटा . आनी आपलें पातक पचोवपाखातीर 
देवाक भागाक घेता . ' 

तो सादेपणान उलोवन गेल्लो , पूण तागेले जात एक खोंच आशिल्ली . आतां लोक आडवाटेन 
बतना देवाचो आदार घेतात हे खरें . देखुनूच आतां इगर्जानी आनी देवळांनी गर्दी वाडल्या आनी 
येणावळय वाहूक लागल्या . 

हांवें खंय तरी वाचिल्ले की काय चोर आनी दरोडेखोर लेगीत दरोडो घालूक भायर सरचे 
आदी देवळांत वचून आंगवण करतात आनी दरोडो घालून परत येतकच लुटिल्ल्या धनाचो 
थारायिल्लो वांटो देवाचे डबयेंत घालतात . एके फावटी एका स्मग्लरान एका देवळांत अशी 
आंगवण केली की आपलो म्हाल पुलिसांक सांपडना आसतना थारायिल्ल्या जाग्यार पावलो 

गोंय आनी गोंयकार 


जाल्यार तुका एक लाख रुपया दितां . आनी त्या दिसा देवळांतले डबयेंत खंय ताणें एक लाख 
रुपयांच्यो नोटी घाल्यो . 

कांय विद्वान लोक म्हणटात की मनशान पळयलें की ह्या संवसारांत देव सगल्याक आसा . 
न्यायनीत मोडून लोकांक लुटले नाडले बगर आपलो सुवार्थ सादूंक मेळना . देखून तांणी मांडणी 
केली . तांणी देवळां बांदली आनी देवाक त्या देवळांनी व्हरून बसयलो . दीसभर ते भायर सगल्या 
तरांच्यो कायद्याभायल्यो अनितीक गजाली करूंक मेकळे . उपरांत देवळांत वचून देवाच्या 
पांयांकडेन वचून नाक घांसून पोले फोडून घेतले म्हणटकच तांगेली पातकां धुवन वतात अशें 
ते मानतात . पूण आतां दीस बदल्ल्यात . आतां लोकांनी देवाक आपल्या वेव्हारांतलो भागीदार 
करपाचें थारायला . देखुनूच साधू , बैरागी , घाडी हांची फौज वाडत आसा आनी म्हारू देवचारांकय 
बरे दीस आयल्यात . त्याभायर नाक्यानाक्याचेर देव उबे रावंक लागल्यात . 

लोककथांनी हांवें वाचलां की एका गांवांत एक गाय रानांत चरून सांजेची गोठ्यांत परतता . दूद 
काडूंक घरकार गोठ्यांत वच जाल्यार तिगेली होंट रिकामी . घरकाराक दुबाव येता . कोणय तरी गायलें 
दूद चोरता आसतलो . एक दीस लिपून तो गाये फाटल्यान रावता . पळय जाल्यार रस्त्यांत एका जाग्यार 
गाय उबी रावता आनी तिचे होंटयेंतल्यान दुदाची धार गळटा . तो मनीस तो जागो खणटा . थंय एक 
स्वयंभू लिंग मेळटा आनी तेन्नाच्यान तागेलें दळडीर सदांखातीर सोंपता . 

ही कल्पनेंतली काणी , देवावेलो भावार्थ वाडोवपाखातीर कोणेय रचिल्ली आसतली . पूण ते 
काणयेत एक मर्म आसा . देवाली सासाय मेळिल्ल्याचे नाटक जो करीत ताचेर दुधाचो पावस 
झडटलो . आमची सगलीच विचारसरणी अज्ञान , अंधश्रध्दा आनी चमत्काराचेर उबी आसा . थंय 
आनीक दुसरें कितें घडू येत ? कोणाक जाय तें तत्वज्ञान , कोणाक जाय वेद , गीता , उपनिषदां , 
बायबल आनी कुराण ! जे आमकां जाय तें रोखडे फळ . कोण शेत कसतलो , बीं रोयतलो , नडणी 
काडटलो आनी कापणे मळणेचे उपद्व्याप घेवन बसतलो ? आमकां जाय मटको . धा रुपया लाय 
आनी दुसऱ्या दिसा आठशी रुपया घे . एकल्याचे पळोवन दुसऱ्याक नसाय . 

चोरी करून सांपडलो जाल्यार गांवांत तोंड उरना . आनी बंदखणीची ख्यास्त चुकना . मटको 
खेळूक भांडवल लागताच . तेभायर पोलिसांचो त्रासय आसता . तेपरस देवळां बांदप कितलें सोंपें ! 
लोक श्रध्देन भक्तीन लागी येतात आनी कंजूस मनीस लेगीत आपखोशयेन दान दिता . हिशेब 
दवरचो लागना . टॅक्साची कटकट ना . आडायतलो कोण ना , कोण विचारीय ना . 

गोंयांत हो नवो धंदो सुरू जाला . आपरोजगाराच्यो साबार येवजण सरकारान आंखल्यो . पूण 
एकय फळादीक जावंक ना . तेपरस देवळांच्या धंद्याचो आपरोजगार येवजणेत सरकारान 
आसपाव करून घेतलो जाल्यार देवाक कायद्याची मान्यताय मेळून सरकाराकय थोडीभोव 
येणावळ येवं येता ! 

( एप्रिल १ ९ ८८ ) 


भांगराचो सोंस 


भर दनपारच्या दोन वरांचो वेळ . दीस गिमाचे नासले तरी वताचो रखरख . मुख्य रस्त्याचे 
शीक एका झाडा मुळांत एक जोडपें उबें . बसीची वाट पळयता . ताच्या आंगार सूट , जो 
यांच्या वेळार घाल्यार लेगीत घालतल्याक उजो जातलो आसलो . गळ्याक टाय . पायांत बूट . 
हुमेन चिप्प भिजला . ताज्या भेसा भितर कसले तिवळ व्हांवतालें तें ताकाच खबर . लेसान 
तोंड पुसतालो आनी चारपांच खेपे पुसून जातकच लेंस पिळटालो . 
ती आंगार जरीची साडी न्हेसून सजगल्ली . केसांचो आंबाडो . ताचेर भांगराचो सुरंगाचो 
केसर . भांगराची फुलां . गळ्यांत आनी हाताक गच्च भांगर . केदो वेळ ती बसीची वाट 
ळयतात . तांकां अंत्रुजेंत एका लग्नाक वचूंक जाय . एक बस आयली ती थांबली ना . वेळ 
वंक लागलो . घोवान घडयाळ पळयली आनी बायलेक म्हळे . “ तूं हांगाच राव . हांव टॅक्सी 
वन येतां . आतां आनीक बसीची वाट पळयत रावल्यार म्हूर्त चुकतलो . " 

घोव गेलो . इतले म्हणसर एक मनीस मोटरसायकलीवयल्यान आयलो . ते बायलेसरी 
वितकच ताणें मोटारसायकल स्लो केली . बायलेक कितें विचारिल्ले भशेन केलें आनी कितें जाता 
| कळचे आदींच तिज्या गळ्यांतलें भांगर तोडून तो गेलो . 

काचाबूल जाल्ली बायल भियेवन गुळी जाली . तिणे किळांच मारली . पूण त्या वेळार रस्त्याचेर 
घडशी येरादार नासली . एकली गावडी बाजार सोंपोवन घरा वताली . ती ते बायलेच्या म्हांत 
आयली . बायलेन कितें घडिल्ले म्हणपाचे तिका सांगलें आनी आपलो घोव येसर आपल्या धिराक 
तेका दवरून घेतली . 

टॅक्सी घेवन घोव आयलो . घडिल्ली खबर ताका समजली . तो थंयच बायलेचेर तापलो . बायल 
डूंक लागली . टॅक्सी तशीच पुलीस स्टेशनाचेर व्हेली . त्या दिसा लग्न चुकलें . 

त्या जोडप्यान हिशोब केलो . भांगर आयचे परस सवाय आसतना तांणी घेतिल्लें . पूण आयचे 
दरेन सुमार पंदरा हजारांच्यो वस्ती चोरयेक गेल्ल्यो . पुलिसांनी केस बरोवन घेतल्या . पूण भांगर 
परत मेळपाची आशा ना . तरी बरें , आंगार आनीकय भांगर आशिल्लें . चोरान सकल देंवन सगले 
काडून व्हेल्लें जाल्यार लेगीत ती बायल कांयच करूंक पावपाची न्हय . “ आतां दिसच वायट . जें 
कितें उरलें तें तुजें मान आनी ओगी बस , ” एका इश्टान ताका सांगलें . 


गोंय आनी गोंयकार 

“ दीस वायट म्हणपाचे न्हय , लोकांचेर काळ आयला ' ताणें म्हळे , “ हरशी कोण भांगर 
घालता ? पूण लग्नाक वतना आंगार भांगर घालीना जाल्यार बायलांक अनुचित दिसता . म्हणून 
घालपाचे जाणा तूं ? घरांत लेगीत भांगर दवरपाची माणसुकी ना . हांव जाल्यार बँकेच्या लॉकरांत 
दवरतां . फकत लग्न , कार्य येता तेन्ना तें हाडटां . कालच हाडिल्लें . आयज चोरयेक गेलें . 

खबर इतल्याचेर सोंपली ना . ती बायल दैवज्ञ समाजांतली . चोरयेक गेल्ल्यो वस्तू तिगेल्याच 
भावान घडयिल्ल्यो . एक दीस तिगेल्या भावाकडेन एक मनीस त्यो वस्ती विकूक आयलो . तो 
वस्ती वळखलो . ताणे ताका धरून पुलिसांच्या सुवादीन केलो . चोरयेक गेल्ल्यो वस्ती परत 
मेळटल्यो हे कळटकच ते बायलेक खोशी जाली . तिगेलो घोवय आपल्या मेवण्याची तोखणाय 
करूंक लागलो . पूण त्यो वस्ती धरून तो मेवणो त्रासांत पडलो . पुलिसांक त्या चोरान आपणे 
केल्ल्या चोरयांची खबर सांगली आनी ह्या आदी ताणे ज्या चारकडेन चोरिल्लं भांगर विकिल्ले त्या 
लोकांची नांवां दिली . तातूंत ते बायलेचो भावय एक आसलो . भयणीच्यो वस्ती परत मेळ्ळ्यो . 
पूण ताणे विकत्यो घेतिल्ल्या हेर वस्तींचो सोद सुरू जालो . 

मुखार कितें जालें तें म्हाका खबर ना . समजून घेवपाची इत्साय ना . घडये सगले प्रकरण 
पालोवन उडयिल्ले आसुये , घडये तें कोर्टात चलता आसुये . पूण म्हाका प्रस्न पडलो तो गोंयांत 
लोकांक में भांगराचे पिशें आसा ताचो . आतां आमी दुसरे नदरेन विचार करुया . ते बायलेकडेन 
भांगर आसा . तिका भांगर कित्याक जाय ? लग्न - कार्याक आंगार घालून मिरवपाखातीर भांगर 
आसा पूण तें आंगार घालूंक मेळना . ती तें बँकेच्या लॉकरांत दवरता . लॉकराचे भाडे फारीक 
करता . वर्मांतल्यान चडच जाल्यार दोन तीन दीस तें भांगर आंगार घालता आसुये . त्या भांगराचें 
मोल कितले जातलें ? धा वर्साआदी घडये तिणे लाखभर रुपयांक तें भांगर केल्लें आसुये . आयज 
ताजें मोल दोन लाख रुपया जायत . ती समाधान मानता की धा वर्सा आदी घेतिल्ल्यान आपणाक 
भांगर सवाय मेळ्ळे . तें भांगर तिका सुरक्षिततायेची भावना दिता . आपल्याकडेन भांगर आसा 
अशें लोकांक सांगूक आनी दाखोवंक मेळटा आनी आपूण किरकोळ मनीस न्हय हे भावनेन 
मिरोवंक मेळटा . 

पूण ते लाखभर रुपया ताणें धंद्यांत घाल्ले , ठेवींनी गुंतयिल्ले जाल्यार त्या धनाचे जे कळांतर 
मेळपाचे ताचे मोल दोन लाखांपरस चड जावपाचे हे तिका समजना . तिका कळंतर मेळपाचेच . 
तेभायर देशाचे अर्थवेवस्थेत ते पयशे घोळपाचे आनी तांचो फायदो धा लोकांक मेळपाचो . इतलेय 
जावन चोरयेक वचपाची भिरांत उरपाची न्हय . लॉकराची गरजय आसपाची न्हय . 

पूण हे तांकां सांगचे कोणे ? कोणेय सांगलें जाल्यार ते ताकाच पिशांत काडटले . गोंयांत 
सगले गोंयकार अशेच वागतात . एका काळार गोंयांत बँको नासल्यो आनी सरकाराचेर कोणाचो 
विश्वास नासलो तेन्ना घरांनी मिलेर आसताले . पूण मिलेरीत दवरिल्ले चलन सरकार बदलता तशें 
बदललें जाल्यार मातयेमोलाचें जातालें . नोटीक वाळटी लागपाचो भंय आसतालो . म्हणून लोक 
भांगर घेवन दवरताले . सरकार बदललो जाल्यार लेगीत भांगराक मोल उरतलें म्हणपाचें एक 

भरवंसो आसलो . त्या काळार ही विचारसरणी बरी आसली . पूण आयज परिस्थिती बदलली . 
पयशे गुंतोवपाची साबार साधनां निर्माण जाल्यांत . तरी लोकांची वृत्ती बदलूक ना . खंयचेय 
बायलेक तशें सांगून पळयात . ती म्हणटली , “ आंगार चार घससशीत वस्ती आसल्यार चार लोक 
पळयतले आनी घालतलेकय समाधान मेळटलें ! " 

ही वृत्ती आमकां नडटा . गोंयांत धन आसा . पूण तें गुतोवपाची आमकां बुद्द जायना . धन 
हे धान्याच्या दाण्याभशेन आसता . एक दाणो किल्लावन हजार दाण्याचे पीक काडपाचे आमकां 
कशेंच येवजना . धन गुंतयनात देखून जें लुकसाण जाता तें जाताच . पूण त्या धनाक लागून 
आमी नवीं नवीं संकटां मोलायतात . भांगर घरांत आशिल्ल्यान चोरांचो हुसको . दरोडे पडपाची 
भिरांत , भोंवतना वाटमाऱ्या लोकांचो त्रास . भांगरा बरोबर जीव लेगीत वगडावपाची भिरांत . 
मोलावनय आमी भांगराक वेग मारून बसल्यात . खंयच्याय लग्नाक वचून पळयात , शेंकड्यांनी 
बायलो , आशिल्ले नाशिल्लं भांगर चडोवन येतात आनी आपलें धन मिरयतात . जांचेकडेन भांगर 
नासता त्यो शेजाऱ्यांले वा सोयऱ्यांले उश्णे हाडून आंगार चडयतात . पूण भांगराबगर लग्न 
जायना . तरी देवाचे उपकार अजून गोंयांत लग्ना माटवांत दरोडे पडूंक नात ! पूण वाटमारयेचे 
जे ल्हान - व्हड प्रकार घडटात ते पळोवन आनी तांची खबर आयकून आमचे दोळे उकते जावंक 
जाय आसले तेय जायनात . 

आमच्या समाजांतच आमचे दुस्मान आसात हे गजालीचेर विचार करपासारको . चोर चोरता 
ताची निंदा सगले करतात . पूण चोरयेचो माल जो विकतो घेता तोय ल्हान गुन्यांवकार नासता . 
ताका वचून विचारात . दुसऱ्यागेर चोरी जाली जाल्यार तो चुरचुरता . पूण आपुण चोरयेचो माल 
अर्धा मोलाक विकतो घेवप सोडिना . त्या मनशाचीच गजाल पळयात . भयणील्यो वस्ती घेवन 
चोर आयलो म्हणून ताणे पुलिसांक कळयलें . नाजाल्यार तो त्यो वस्ती विकत्यो घेवन आपली 
जोड जोडटलो आसलो . गोंयच्या समाजांत तितली समजिकाय जर आयिल्ली जाल्यार चोरयो 
लेगीत आळाबंदा येतल्यो आसल्यो . 

वर्तमानपत्रांनी आमी वाचतात की दोळ्यांत मिरसांगांची पूड वा आंगार चिखल शेवटून 
हातांतली पयशांची बॅग पळोवन व्हरपी एक टोळी गोंयात वावुरता . ते टोळयेची खबर वाचून 
लेगीत आमी शिटकावनात . पयलींवरीच आमी गाफील आसात देखून फटवतात . 

भांगराची खबर आयकनाफुडें म्हाका एके काणयेचो उगडास जालो . ते काणयेची नायिका 
एका समारंभाक वचपाखातीर शेजान्नीलो वज्रांचो हार उश्णो हाडटा . समारंभाक गेल्लेकडेन तो 
हार चोरयेक वता . आनी त्या दिसाच्यान हालअपेश्टा सोसून , पोटाक चिमटे काडून आनी आशिल्ले 
नाशिल्ले विकून नायिका आनी तिगेलो घोव पयशे जमयतात आनी खूब दिसांनी एक नवो हार 
विकतो घेवन ते शेजान्नीक दितात . ते शेजान्नीच्या रिणांतल्यान मेकळे जाल्ल्याचे तांकां समाधान 
मेळटा . पूण नवो हार पळोवन शेजान्न म्हणटा , “ हो म्हजो हार न्हय . " 

तेन्ना घोव - बायलेक चोराभशेन जाता . ती घडिल्ली खबर तिका सांगतात . ती आयकून 
शेजान्न म्हणटा , ‘ आदींच कित्याक सांगले ना ? म्हजो हार खरो न्हय , नकली आसलो . " 

काणी थंय सोंपता . पूण ही काणी आमकां एक बोध दिता . गोंयचे बायलेक जर भांगराचो 
सोंस आसत जाल्यार तिणें सवाय नकली भांगर विकतें घेवन पोटभर मिरोवचें आनी जोडिल्ली 
जोड बरे तरेन गुंतोवन आपल्या भुरग्यांचो फुडार घडोवचो . तशें केल्यार अर्थय जातलो आनी 
सुवार्थय सादतलो . 

( फेब्रुवारी १ ९ ८८ ) 

१ ९९ ० वर्स हे गोंयच्या फुडाराचे नदरेन कस लावपी वर्स थारतलें . नव्या वर्साच्या आरंभाक 
यांत नवें सरकार सत्तेर येतले आनी तें ( सगले जथापथ चल्लं जाल्यार ) १ ९९ ४ अखेरमेरेन 
नेर उरतले . २१ वो शेकडो सुरू जावचे आदीं आनीक एक खेपे वेंचणुको जातल्यो आनी त्या 
पणुकांनी सत्तेर येता तो पक्ष आनी पक्षाचे फुडारी २१ व्या शेंकड्याची तयारी करतले . जी 
आदींच 

सुरू जावंक जाय आसली ती नव्या वर्साचे सुरवातीकच सुरू जावपाची आसा . नव्या 
गाचो वेध घेवपाची नदर राज्यकर्त्यांक आसली वा नासली तरी राज्यकर्ते १ ९९ ० वर्मा जी 
शा घेतले ते दिशेन आमी २१ व्या शेंकड्यांत पावतले . तशें पळोवंक गेल्यार कालचक्र अखंड 
सता आनी काळगणना ही आमी आमच्या सोंपेपणाखातीर रचिल्ली आसा . देखून काळगणनेच्या 
सपान जरी २१ वे शतक उदेले , तरी काळचक्राचे गतीक बाधा येतली वा वेगळे कितें जातले 
शें न्हय . दीसपट्टे आमी जे दिशेन पावल उखलतात तेच दिशेन आमकां फुडे वचचे लागता . 
।ळाचे गतीआड फाटी येवप शक्य नासता . पूण फुडें वतां वतां वाट चुकली अशें दिसले 
| ल्यार आमच्यांनी दिशा बदलूं येता . जालेय जाल्यार उदरगतीच्या मार्गाचेर राज्याचो रथ मुखार 
ता आसतना तो रिव्हर्सात घेवंक येना वा परत घुवडावंक येना , इतलें मतींत धरून आमी 
गूंक जाय . गोंयच्या विकासाची अवस्था आतां अशे सुवातेचेर पावल्या की फुडल्या पांच वसति 
मी जी दिशा धरूं तेच दिशेन अखेरमेरेन आमकां चलचे पडटलें . देखुनूच १ ९९ ० ते १ ९९ ४ 
|| काळांत जें सरकार सत्तेर येतलें ताच्याच हातांत २१ व्या शेंकड्यांतलें गोंय कशें आसचे हे 
रावपाची सत्ता उरतली . 

जिणेत आमी अशे जायते अणभव घेतिल्ले आसतात . कस लावपी काळाचेर सारकी दिशा 
तली देखून जीण फळादीक जाता . वा त्या खिणाक दिशा चुकली देखून जीणभर अडचणी 
सच्यो पडटात . जिणेचे पाटयेवयले बिरबिटें पुसून पाटी निवळ करूंक मेळना . ल्हान भुरगी 
शाळेत शिकता आसतना पाटयेचेर बिरबिटें करतात . अभ्यासाची पाटी आमच्यांनी पुसून निवळ 
करूं येता आनी नव्यान तिचेर श्रीगणेशा चिरूं येता . पूण जिणेचे पाटयेचेर बरयिल्ले अक्षर पुसूंक 
ना . तें जीणभर थंयच उरता . देखुनूच जिणेचो आरंभ करता आसतना फाटलो फुडलो विचार 

करूनच तो करचेलो आसता . रॉबर्ट फ्रॉस्ट ह्या अमेरिकन कवीन हीच गजाल एका वेगळ्या 
रुपकान सांगल्या . वाट चलता आसतना एक रान लागता आनी रानाच्या तोंडारच दोन वाटो 
फुट्टात . मनशाक खंयची तरी एक वाट घेवची पडटा . ती तो घेता आनी ताचे मुखावयले जिणेत 
जें कितें घडटा तें ती वाट धरिल्ल्यानच घडिल्ले आसता . भोंवडेच्या वेळार आमी वाट चुकले 
जाल्यार मुखार वचून तेच वाटेन परत येतात आनी परतून दुसरे वाटेन मुखार वतात . पूण सदांच 
अशें करप शक्य नासता . समाज , राज्य आनी राष्ट्राचे जिणेत चांटये पावलाक अशो दोन वाटो 
फुट्टात आनी आमकां एकूच वाट धरची पडटा . पूण ती चुकली अशें समजले तरी परत येवन 
नवी वाट धरूंक मेळना . गोंयचे उदरगतीचो विचार करता आसतना ही गजाल आमी विसरूंक 
फावोना . 

गोंय स्वतंत्र जालें तेन्ना सावन गोंयची उदरगत जायत आसा . उदरगतीचे वाटेन आमी ल्हान 
व्हड अशी खूब पावलां घाल्यांत . पूण फुडाराचो वेध घेवन ती पावलां उखलल्यांत अशें म्हणूक 
नजो . फाटल्या २८ वर्साच्या काळा मजगतीं आमी खूब फुडें पावल्यात आनी ताजे बरे वायट 
परिणाम आयज आमी भोगतात . राजकी सुवार्थाखातीर आमी धर्मभेदाचो आनी जातीभेदाचो 
भस्मासूर उबो केलो . तो अजून पुरतो थाऱ्यार घालूक आमी पावंक नात . उद्योगधंदे सुरू जाले 
म्हण्टकच उदरगतीची गंगा गोंयात व्हांवक लागतली अशें आमी मानलें आनी फाटलो फुडलो 
विचार करिनासतना आमी मेळत तसले उद्येग सुरू केले . परिणाम असो जालो की चडशे उद्येग 
सारके चलनात . काम वाडलें आनी जे तरेचे काम वाडलें तें करपी गोंयकार नासले . देखून हेर 
राज्यांतले लोक हाडले . तांकां रावंक घरां नासली . देखून झोपडपट्टी उबी जाली . आतां झोंपडपट्टी 
आनी तिचेपासून उद्भवता तो नरक गोंयचे संस्कृतीचो वांटो जावन बसला . ह्या उद्योगांक लागून 
इश्टअनिश्ट चळवळी आयल्यो . उदकाचें आनी वातावरणाचे प्रदुशण आयलें . आमची लोकसंख्या 
आडवाटेन दुप्पट जाली . वाडिल्ल्या लोकांक रावंक घरांची गरज दिसली . भांगरासारकी जमीन 
आमी तंवऱ्याच्या मोलाक विकली . जाणटेल्यांनी बांदिल्ली घरां मोडून थंय बिल्डिंगो बांदल्यो . हे 
बांदकाम करूंकूय आमचेकडेन मनीस नासले . ते आमी हेर राज्यांतल्यान हाडले . ट्रॉलर चलोवंक 
मनीस हाडले . ते आपल्या सोययादायांक घेवन आयले . आतां ते वचनात . हांगाच रावल्यात . 
घरां बांदतना लेगीत नगर रचणुकेचो विचार केलोना . रस्ते अरुंद जायत उरले आनी रस्त्यांचेरच 
नवी नवीं घरां आयली . गोंयांत दुर्मिळ जमीन म्हारग जाली . आपले एक घर बांदतलो म्हळ्यार 
सामान्य गोंयकाराचे मोटवे हात ताका घर बांदूंक दिनात . भायल्यान पयसो येता आनी त्या 
लोकांची घरां उबी जातात . मदीं कोणाक तरी दिसलें सायलाची झाडां मारून थंय निलगिरी 
रोयली जाल्यार चड येणावळ येतली . आमी रानां पडींग केली . निलगिरीक लागून भूयेपोंदचे 
उदक आटलें आनी हेर वनस्पत मरून गेली . निलगिरीच्या उग्र वासान रानांतली सवणी , सावदां , 
पळून गेली . हेभायर उरिल्ली सुरिल्ली रानां सरकाराच्या आशिर्वादान आमी मारीत रावले . ताकाय 

गून पर्यावरण इबाडले . माती व्हावन वचून न्हंयो , व्हाळ सवथळ जाले . वझरे आटले वा 
दुशीत जाले . तळी पुरवली ... हे दुश्ट चक्र विस्तारत आसा . 

हे इतले घडटा आसतना गोंयकाराचे कितें जालें तें पळोवपासारकें आसा . कोणे तरी येवजिलें 
की समृध्दीचें मूळ शिक्षणांत आसता . शिक्षणाचो विस्तार जालो जाल्यार गोंयचे सगले प्रस्न सुट्टले . 
मामी मास्तर हाडले . तांची योग्यताय तपासली ना , गांवाकणकणी शाळा , कॉलेजां घालीं आनी 
शक्षणाचो विस्तार केलो . शिक्षण घेतिल्ल्या मनशाक कदेलाचेर बसून करपाची चाकरी जाय अशें 
देसलें . पूण अशो चाको आमी निर्माण केल्योनात . कोट्यांनी रुपया खर्चुन जे उद्येग आमी सुरू 
ल्यात , जे रस्ते आनी पूल बांदल्यात , जी धरणां आनी हेर प्रकल्प हातांत घेतल्यात तांकां 
नागतलें मनीसबळ आमचेकडेन नासले . शेंकड्यांनी वर्सी गोंयांत जे परंपरागत उद्येगधंदे 
चलताले ते बंद पडूक लागल्यात आनी ते चलोवपाखातीर भायल्यान लोक आयल्यात . शेतां , 
रां , रस्ते , बाजार सगलेकडेन गोंयकार कुशीक पडला . भायलो लोक थंय मांडी घालून बसला . 
आमच्या भुरग्यांक शिक्षणान लटकी प्रतिश्ठा दिल्या . गंवड्याचो भुरगो गंवडीकाम करूंक लजेता . 
रोतकामत्याचो भुरगो शेतात काम करिना ... सगल्या मळांचेर अशेंच घडलां . देखून शिकिल्ल्या 
बेकारांची एक मोटी फौज गोंयांत तयार जाल्या . एका विचारवंतान म्हळां की मनीस बेकार उरता 
तेन्ना बंडाचो विचार ताचे तकलेत येता . शिकिल्ल्या बेकारांची ही फौज जेन्ना बंड करूंक उबी 
रावतली तेन्ना कितें जातलें ? 

हे सगले प्रस्न आमीच निर्माण केल्यात . जे वाटेन आमी गेले ते वाटेवयले हे सगले प्रस्न . 
आमची वाट चुकली . आतां गाडी रिव्हर्सात घेवन आमकां फाटी येवंक मेळचे ना . पूण फुडल्या 
तेस्काचेर वेगळी वाट घेवप आमकां शक्य आसा . हे तिस्क फुडल्या स म्हयन्यांभितर आमचे 
मुखार येतले . त्या वेळाचेर ह्या घुस्पागोंदळांतल्यान वाट काडपी आनी उजळ फुडाराकडेन आमकां 
हरपी सरकार आमकां जाय . पूण ही जाली म्हजी इत्सा . हांव जाणां ' पिपल गॅट द गव्हर्नमेंट 
दे रिझर्व ' ( लोकांक जसले फावता तसलें सरकार मेळटा ) आजवेर आमकां जे तरेचे सरकार 
मेळ्ळे तें आमी वेंचून काडिल्ले . पूण मार खावनय जर आमी शाणे जावचे न्हय अशें थारावन 
बसले जाल्यार कोण कितें करतलो ? 

( ऑगस्ट १ ९ ८ ९ ) 


गोंयकारपण 


गोंयाक घटक राज्याचो द | मेळ्ळो आनी म्हजो इश्ट दयानंद डायस हाणें तो दबाज 
मनोवपाखातीर एक डिनर दवरली . बारीकसाणेन ताणें आमंत्रितांची वळेरी तयार केली आर्न 
चडशे सगले आयले . तातूंत दोग जाण भोवडेकार आसले . एका पंचतारांकीत हॉटेलांत गेल्लेकडेन 
ते ताका मेळिल्ले आनी आपूण जावन ताणे तांकां गोंयच्या आतिथ्याची व्हडवीक सांगिल्ली 
दयानंदान म्हणिल्लं , ‘ गोंयचे आतिथ्य कशें हें उतरांनी सांगूक जावचे ना . ताचो अणभव घेवचो 
पडटलो . ' आनी त्याच खीणाक ताणें तांकां डिनराचे आमंत्रण दिल्लं . ते दोगय अमेरिकन आनी 
तातूंतलो एकलो पत्रकार आसलो . 

त्या दिसा चर्चा रंगली . विदेशी सोयऱ्यांक खूबच प्रस्न विचारपाचे आसले आनी म्हजो इश्ट 
भारतीय संघराज्यांतल्या आमच्या पंचविसाव्या राज्याचो प्रवक्तो जाल्लेवरी विचारिल्ल्या दर एका 
प्रस्नाची जाप दितालो . पत्रकार परिशदेंत उलोवचे तसो तो जोखून मापून उतर भायर काडटालो 
आनी कोणेय मदीं तोंड घालें जाल्यार तें ताका रूचना आसलें . 

" राव रे ! " तो आडायतलो आनी आपलो दावो हात लांबोवन सामको ताज्या तोंडार 
धरतालो . मागीर खीणभर ध्यानस्थ जावन गोरे कातीच्या सोयऱ्यांल्या प्रस्नाक जाप दिवंक 
लागतालो . 

घटक राज्य मेळ्ळे उपरांत आतां आपलें गोंयकारपण सांबाळप आमकां सो जातले अशें 
जेन्ना म्हज्या इश्टान सांगलें तेन्ना गोंदळून गेल्ल्या अमेरिकनान विचारलें , ' कितें सांबाळप ? 

“ गोंयकारपण म्हळ्यार आमचे संस्कृतीक बिंब जाणां ... ” आनी आपले खांदे हालोवन आपलें 
म्हणणे समजावपाखातीर समर्पक उतरां तो येवजूंक लागलो . 

आदींच शिटकावणी मेळिल्ल्यान आमी कोण उलोवंक धजले नात . सगले दयानंद डायस 
आतां कितें सांगता तें आयकूक कान दिवन बसले . 

आमी बशिल्ले ते कुडीत एक गंभीर शांतताय पातळ्ळी . दयानंद डायस आपले दोनूय दोळे 
धांपून तकलेर हात दवरून येवजितालो . आमी अस्वस्थ जाले . ह्या गंभीरपणाक लागून दबाज्याची 
मजाच इबाडटली अशी भिरांत आमकां दिसूक लागली . 


गोंयकारपण 


१११ 


इतले म्हणसर एका अमेरिकनान परत विचारले , “ तुमी अशें सांगूक सोदतात की गोयांक 
एक वेगळी संस्कृती आसा ? " 

" हय ... हय . तेंच , ” दयानंदान जाप दिली . 
" ह्या तुमच्या म्हणण्याची फोडणिशी करशात ? ' ' त्या अमेरिकन पत्रकारान विचारलें . 

आतां आमचो इश्ट येवजूंक पडलो . गोंयकारपणाविशीं तो उलयत आयिल्लो , पूण एका 
अमेरिकन मनशाक तें समजावप कशे हे ताका कळना आसलें . ताणें आपली नदर म्हजेकडेन 
धुंवडायली आनी दुसरो उपाय नासून हांवें म्हजें भाशण सुरू केले . 

म्हजें भाशण हे लांब आनी कंटाळवाणे जाल्लें आसूयें . देखुनूच मुद्दो समजूचे परसय म्हजी 
बडबड थांबोवपाखातीर ताणें म्हजे म्हणणे आपणाक समजलें आनी पटले अशे दाखयलें . 

पूण तें काम सोपें नासले . ह्या खंडतूल्य देशाचे घटक आशिल्ले आमी हेर भारतीयांपरस वेगळे 
कशे हे एका परकी मनशाक समजावप खूबच अवघड काम . भारतीय संस्कृतीचेच आंग 
आशिल्ली आमची एक वेगळी अस्मिताय हे समजावप कशें ? उतरांचो खेळ आनी ओपारीचो 
विलास हांवें केलो . पूण डिनर सोंपली तेन्ना म्हाकाच खूबशे प्रस्न पडले . 

खऱ्यांनीच गोंयांत जाका आमी गोंयकारपण म्हणटात ते उरलां ? ज्या विकृत स्वरुपांत तें 
उरला आसत तें घटकराज्याक लागून तग धरूंक पावत ? 

खंयच्याय वाठाराची भास ही त्या वाठाराची आनी समाजाच्या व्यक्तीमत्वाची आनी वेगळेपणाची 
कुरू हातूंत दुबाव ना . पूण आमची भास लेगीत इतल्या शेंकड्यांमदी विकृत जायत गेल्या आनी 
साहित्य निर्मणेचो वावर सुरू जायत सावन ती आनीकय भंगूक लागल्या . उलयल्ल्या उतराची 
जी गोडी आनी तातूंत में संगीत आनी अर्थ आसता , तो तें उत्तर अक्षरान बरयनाफुडें सोंपता . 
खंतीची गजाल म्हळ्यार आमचो लोक कोंकणी शिकनासतनाच ती वाचता आनी बरयता . 
आमचीच भास आमी शिकून घेवंक जाय अशें आमकां दिसना . देखुनूच आपले ल्हान चलयेक 
इंग्लीश माध्यमाचे मुळावे शाळेत धाडटना खासा दयानंद डायसानच म्हणिल्ले , “ आमी मुळावें 
शिकप कोंकणींतल्यान कित्याक घेवंक जाय ? जी भास आमकां येना ती आमी शिकपाची . 
कोंकणी आमकां सगल्यांक येता देखून ती वेगळी शिकपाची गरज ना . जांकां ती येना तांणी जाय 
जाल्यार ती शिकून घेवची . " 

त्या वेळार हांवें म्हज्या इश्टाकडेन वाद घालूक नासलो . केन्नाय तरी संद मेळटली आनी 
भुरग्यांक मुळावें शिक्षण तांगेले आवयभाशेंतल्यान दिवप कितले गरजेचे हे हांव ताका सांगतलों 
अशें हांवें येवजिल्ले . सगल्या सभ्य संवसारांत भुरग्याचे बुद्दीचो पुराय विकास जावचेखातीर ताजे 
शिक्षण आवयभाशेंतल्यान जावचे हो सिध्दांत मान्यताय पावला . 

आतां गोंयकारपणाचो विचार करतना म्हाका दिसले की ते सांबाळटले जाल्यार ह्या राज्यांत 
कोंकणी माध्यमांतलें मुळावें शिक्षण सक्तीचे करप हे पयले पावल जावंक जाय . आनी ते नदरेन 
आमची पाठ्यपुस्तकां सुदारूंक जाय . 


११२ 


गोंय आनी गोंयकार 


पूण फकत भास , ती वेगळेपणाची कुरू आसली तरी , आमची अस्मिताय सांबाळूक नुपुरो . 
खंयच्याय वाठाराची अस्मिताय थंयचो इतिहास आनी भूगोलूय घडयता . अस्तंत देगेवयलो गोंय 
हो सोबीत वाठार जाल्ल्यान इतिहासकाळांत गोंयचेर परक्यांच्यो जायत्यो घुरयो आयल्यो . ह्या 
इतिहासाचे गोंयचे लोकजिणेचेर परिणाम जाले . हांगाची हवा , आमचें सैम , आमच्यो मान्यता , 
आमचे दायज हांचे वरवीं आमची अस्मिताय घडली . पूण आतां सगले बदलूक लागला . रानां 
सोपतात आनी पावस उणे जायत वता . फुडल्या पिळग्यांक खबर लेगीत आसची ना की , तांगेले 
हे पुर्विल्ले भुंयेंत एका काळार तरेकवार झाडां , फुलां - फळां , सुकणी - सावदां , वझरे - न्हंयो आसल्यो . 
सैमाचे सोबितकायेमदीं तांबड्या नळ्यांची सोबीत घरां आसली . 

हे अशेंच चलत जाल्यार गोंयकारपण खंय उरतलें ? उदरगतीच्या नांवान गोंय बदलूक 
लागला . पूण आमची अस्मिताय गोळाक लागल्या . खासा गोंयकार हांगा अल्पसंख्य जावंक 
लागला . घडये फाटीफुडें तो आपलेच भुंयेंत परकी जावन बसतलो . 

जे लोक गोंयचे सुटकेखातीर झुजले , कोंकणीखातीर वावुरले , घटक राज्य मेळोवपाखातीर 
जांणी यत्न केलो तांचेर आता गोंयकारपण सांबाळपाची जापसालदारकी आसा . नाजाल्यार ह्या 
भौभाशीक आनी विविध अस्मितायांनी भरिल्ल्या देशांत गोंयकार हो नांव , गांव , रंग , रूप आनी 
भास नाशिल्लो नागरीक जावन उरतलो . 

( सप्टेंबर १ ९ ८७ ) 


गोंयची घरां 


गार्डनांत चार पेन्शनर बसून गजाली करतात . हांव लागशिल्या फुटपाथाचेर उबो रावन 
कोणाची तरी वाट पळयतां . एकलो म्हणटा , ‘ पयशे मेळटात म्हणून मनशान कितेंय करूंक तयार 
नाल्यार कशें जातले ? ' 

' आरे , ह्या संवसारांत सगळे पयशांखातीर धडपडटात . ज्या मार्गान पयसो मेळत त्या मार्गान 
तो मेळयतात . मागीर घरां विकून पयसो केल्यार अजाप कसले ? ' दुसऱ्यान म्हळे . 

' आनी घरां विकली म्हणून ते वाऱ्यार खंय पडटात ? पोरणी घरां केन्नाय तरी मोडटलींच 
आसली . ती मोडून फ्लॅट बांदले जाल्यार इबाडलें कितें ? जे पयशे मेळटात ते चार पिळग्यांक 
पुरो ' तिसऱ्यान म्हळे . 

' तशें पळोवंक गेल्यार ती आदली घरां म्हळ्यार भंगसाळी . आज ती घरकाराकच परवडनात . 
व्हडली व्हडली घरां आनी तातूंत रावतात चार मनशां , ' चवथ्याले भाश्य . 

' ही अक्कल आमच्या जाणटेल्यांक नासली अशें तुका दिसता ? ' पयल्याचो प्रस्न . 

' ते दीस वेगळे आसले ' कोणें तरी म्हळे , तेन्ना उद्येगधंदे नासले . जागो खूब आसलो . आमी 
जोडिल्ली जोड घरां बांदूंक वापरताले . घरांय मनशांनी भरिल्ली आसताली . आतां लग्न जायनाफुडें 
चले वेगळे सरतात आनी थोड्या मनशांक सगलें घर खावंक येता हे तूं कशें विसरता ? 

' म्हाका तुमचे म्हणणे पटना . घर म्हळ्यार फ्लॅट न्हय . घर म्हळ्यार भायर आंगण . आंगणांत 
तुळस , मुखावयल्यान बल्कांव , भितर राजांगण , फाटल्यान पोरसूं , चौक्यो , दोन साला ... ' 

' तूं म्हणटा तें खरें . पूण आतां दीस बदलले . णव वारी कापडां वचून पंजाबी सूट आयले . 
वस्त्रांचोच न्हय तर केसांचो लेगीत बायलांक भार जावंक लागला . अशा युगांत ती व्हडली 
व्हडली घरां कोणाक मानवतली ? ' एका पेन्शनरान आपले मत उकतायलें . 

' खरे सांगू , ' तो पयलो मनीस भावनावश जावन उलोवंक लागलो . म्हाका फ्लॅटांत रावतकच 
घुसमटिल्लेवरी जाता . आदी हांव घराच्या बल्कावांत वरांची वरां बसतालों . आतां फ्लॅटांत दारां 
बंद करून बसतना म्हाका बंदखणीत बशिल्लेवरी दिसता . मेकळो स्वास लेगीत घेवंक मेळना ... 


> 


पयल्याचो सुस्कार . 


गोंय आनी गोंयकार 

इतले मजगतीं जाची वाट हांव पळयतालों तो मनीस आयलो आनी हांव ताजेबराबर कामाक 
गेलो . पूण कानार जो संवाद पडिल्लो ताचेवयल्यान म्हज्या दोळ्यांमुखार एक चित्र उबें रावलें . 

पोरण्या घराची याद काडून सुस्कारे सोडटल्या मनशाक हांव वळखना . पूण पोरण्या 
संवसारांत वाडिल्लो तो मनीस खंती जाल्लो . घडये तागेलें मूळ घर मोडून थंय फ्लॅट बांदल्यात 
आसुये . अशाच एका फ्लॅटांत तो आपल्या पुतावांगडा रावता आसुये . घरांतली मायेची मनशां 
तींच . जेवणखाण तेंच . पूण आपूण फ्लॅटांत रावत सावन बंदखणीत पडला अशें ताका दिसता . 

मार्गान येतना वतना जेन्ना जेन्ना पोरणी नळ्यांची घरां मोडून थंय तीन आनी चार मजली 
इमारती वयर सरतात अशें चित्र जेन्ना जेन्ना हांव पळयतां तेन्ना तेन्ना म्हाका गार्डनातल्या त्या 
पेन्शनरांचो संवाद याद जाता . फाटल्या सव्वीस वर्सामदीं गोंयचे चित्र पुराय बदलपाचे काम 
घरांनी केला . घरां मोडून थंय फ्लॅट आयल्यात . घराची सोपेपणां वा फ्लॅटांतल्यो अडचणी 
खीणभर कुशीक सारल्यो जाल्यार लेगीत ह्या बदलाक लागून आमची संस्कृताय बदलूक लागल्या 
अशें म्हाका दिसूक लागता . एक दीस असो येतलो जेन्ना आदली घरां खंयच उरची नात . 
आर्किटॅक्ट , इंजिनियर वा सिमेंट काँक्रीट नासतना आमच्या जाणटेल्यांनी जे स्थापत्यशास्त्र 
केळयिल्लं तें खंयच उरचे ना . ताजो उगडास लेगीत कोण काडचो ना . तशें पळोवंक गेल्यार ती 
सादी मातयेची घरां , पूण तांकां एक रूप आसलें . एक आकार आसलो . वीज नासतना तेलाचे 
दिवे पेटोवन त्या घरांत लोक रावताले . पावसांत आनी गिमांत त्या घरांनी एके तरेची थाकाय 
मेळटाली . 

घर हो गोंयचे संस्कृतीचो प्राण . जिणेत येवन मनशान घराची मठी उबारची , ना जाल्यार 
जाणटेल्यांच्या घराची जतनाय घेवन तें सांबाळचे हे आमचे जिणेतलें मुख्य तत्व आसलें . 
घरावयल्यान आमी मनशाक पारखिताले . ताचे संस्कार वळखताले . घराच्या धनयाक आमी 
घरकार म्हणटाले आनी घरचे बायलेक घरकान्न म्हणटाले . घरच्या संस्कारांक घरंदाजपण 
मानताले . घर म्हळ्यार आमचे नदरेन फकत एक निवारो नासलो . पुर्वजांचे सासायेचें , बऱ्या 
संस्कारांचें तें एक केंद्र आसतालें . देखुनूच सात दरयांचेर जीण सारतल्या गोंयकाराक लेगीत 
जाणटेपणांत परत येवन आपल्या घरांत जीव सोडपाची उमळशीक लागून रावताली . 

रस्त्यावयल्यान वता आसतना कितलींशीच सुंदर घरां हांव पळयत आयिल्लो . सांजच्या वेळार 
घरांतल्यो बायलो भायर बल्कांवार बसून सुखदुख्खाच्यो गजाली करताल्यो . रस्त्यावयल्यान 
वतल्या दर एका मनशाक हटकिताल्यो आनी तागेल्या घरची खबर घेताल्यो . शेजाऱ्याच्या 
सुखदुख्खांत सगले समरस जाताले . आज ते दीस सोंपले . जंय घराची दारां सुर्योदयासरशी उकती 
जावन रातची उसरां बंद जाताली थंय आयज दीस रात फ्लॅटाची दारां बंद उरतात . मनीस 
आपल्याकच बंदिवासांत कोंडून घेता . रस्त्यावयल्यान येतना वतना मोडून गेल्ल्या घरांचो उगडास 
काडटना म्हाकाय दिसूंक लागता , परंपरेकडलो एक एक दुवो आमी तोडून घेत रावल्यात . 


यची घरां 

अशी मोडकी घरां पळयता आसतना म्हाका एके जपानी कथेचो उगडास जाता . जपानांत 
क मनीस घर सोदूंक भायर सरता . रात दीस तो भोंवता . पूण ताका घर मेळना . एक दीस 
वतां भोंवतां पुरो जावन तो एका झाडाच्या मुळांत बसता . आनी आपलो शीण देवोवपाखातीर 
यांतले बूट काडटा , मेय देवयता आनी तळव्यावयल्यान हात भोंवडायता . थंय ताका एक 
रयेचें पोंत लांबिल्लं दिसता . तें पोंत तो ओडटा . पायांतल्यान दोरी भायर सरत रावता . आपलो 
य म्हळ्यार दोरयेचे रीळ जाला अशें ताका दिसता . तो ओडटा तितली दोरी भायर सरता . आनी 
। दोरी इतली व्हड आसता की ते दोरयेची एक घुमटी जाता . आतां घर सोदतल्या मनशाक 
क ल्हानशें घर मेळटा . 

तुमी कान , दोळे आनी मन उकतें दवरून रस्त्यावयल्यान गेले जाल्यार तुमकां जाणवतले 
जो घर म्हळ्यार फकत चिरे आनी शिमिटांचो दाळ न्हय . घराचीय एक भास आसता , ती भास 
में उलयतात . ज्या मनशाक आपले घर आसता त्या मनशाची ह्या संवसारांत आपणाक आदार 
मासा अशी एक भावना जाता आनी जाका घर नासता तो जिवितांत आपले घर उबारपाचे एक 
पन पळयता . हे घर म्हळ्यारच ताचे उमेदीचें , ताच्या धिराचें केंद्र . 

कोंकणी भाशेत घराखातीर दोन उतरां घोळटात . एक बिराड आनी दुसरे घर . बिराडांत हवा 
जासता . पूण स्वास नासता . थंय उजवाड आसता पूण तो फुडाराची दिशा दाखयना . घरच 
डाराची दिशा दाखयता . आमी तर घर मोडून बिराडां बांदूंक लागल्यात . तेन्ना आमच्या 
डाराची दिशा खंयची असो म्हाका केन्ना केन्नाय प्रस्न पडूंक लागता . घर म्हळ्यार इभ्रतीचे 
तीक . फ्लॅटाच्या दाराचेर नांवाची प्लेट आसता . पूण थंय इभ्रत पळोवंक मेळना . घर पळयल्यार 
रकाराची इभ्रत आमचे नदरेसामकार उबी रावता . फ्लॅट पळयल्यार तशी रावना . पूण आमी 
भ्रत पावणेर काडूंक तयार जाल्यात जाल्यार घर मोडूंक संकोच कसो उरतलो ? 

( फेब्रुवारी १ ९ ८ ९ ) 


दरयांत बुडिल्लो स्वाभिमान 


इंटरव्ह्यूक सात उमेदवार आशिल्ले . जागो एक . लेखी परिक्षेक सातूय जाण पास जाल्ले . 
कोणाक नोकरी मेळत हेविशीं तर्क चलताले . सातांतले तीन गोंयकार आनी चार हेर राज्यांतले 
उमेदवार . नोकरी गोंयांत लोकांकडेन संबंद पावता असली . तेन्ना गोंयच्या उमेदवारांक दिसले 
की आपल्या तिगांमदीं कोणाकय एकल्याक ती मेळटली . दुसऱ्या राज्यांतल्या एकल्यान म्हळे , 
“ कॉल आयलो देखून आमी आयले खरे . पूण नोकरी आमकां मेळची ना हे आमी जाणात . 

सगल्यांचेच इंटरव्हयू बरे जाले . सगलेच खुशालभरीत घरा परतले . 

आठ दिसां उपरांत स जाणांक तांची निवड जावंक ना अशें कळीत करपी पत्र आयलें . 
सातव्याक नोकरी मेळ्ळी . 

एका गोंयकार उमेदवारान बारीकसाणीन खबर काडली . नोकरी मेळ्ळ्या तो उमेदवार उत्तर 
भारतांतलो . सध्या तो दिल्लीक आसा . थंय तो नोकरी करता . थंय जितलो पगार आनी भत्तो 
मेळटा तितलीच जोड गोंयांतय मेळपाची . अशें आसतना हो मनीस गोंयांत नोकरी करूंक 
कित्याक तयार जाला अशें कुवाडें ताका पडले . 

तो गोंयकार उमेदवार मातसो खटपटी . ताणें नेमणूक करतल्या अधिकाऱ्याचे वळखीच्या एका 
मनशाची भेट घेतली आनी ताका वासपूस करूंक लायली . वासपूस करून येतकच त्या मनशान 
गोंयकार उमेदवाराक सांगलें की गोंयच्या उमेदवारांक हिंदी भास येना देखून तांचो विचार जालो 


ना . 


“ पूण हिंदी भास येवंक जाय अशी अट नासली , ' उमेदवारान म्हळे . 

" तूं म्हणटा तें खरें आसत , पूण हिंदी ही राष्ट्रभास जाल्ल्यान तिचें गिन्यान हे अॅडिशनल 
क्वालिफिकेशन अशें मुलाखत घेतल्यांनी मानले . " 

“ पूण जायरातींत तेविशीं कांयच बरोवंक नासले ... ' 
“ ताणे जे सांगलें तें हांव तुका सांगतां . हांव कितें करूं ? " 

“ पूण गोंयच्या लोकांमदीं काम करतना हिंदी भाशेपरस कोंकणीचें गिन्यान आसप गरजेचें . 
तांणी जो उमेदवार वेंचून काडला ताका कोंकणी येना . ” उमेदवारान परतून आपलो दुबाव 
उक्तायलो . 


गांत बुडिल्लो स्वाभिमान 

पूण तो मदलो मनीस कितें करतलो ? अजापाची गजाल म्हळ्यार मुलाखत घेवंक जे 
धकारी आसले तांतले दोग जाण गोंयकारच आसले . एकलो दुसऱ्या राज्यांतलो तरी कोंकणी 
शेचो आग्रो तांणी धरलो ना . तांचे लेखीं गोंयांत काम करतल्या अधिकाऱ्यांक कोंकणीपरस 
दीचें गिन्यान चड गरजेचें , कित्याक तर खासा तांकां हिंदी भास येना . 

गोंयकारांची ही वृत्ती तांगेल्या मानसीक गुलामपणाचे लक्षण . आदल्या काळार गोरे कातीचो 
णूय पाखलो दिसलो जाल्यार ताच्या मुखार दिमी मोडूंक गोंयकार अनमनना आसलो . गोंयचो 
दोय व्हडलो मनीस असलो तरी तो तोंडावयलो , संवकळीचो वा वळखीचो आशिल्ल्यान आमचो 
क ताजी पर्वा करिनासलो . गोंयकार हो व्हड जावंकच नजो अशें आमी मानून चलताले . आनी 
की मनीस कातीन गोरो वा फिरंगी भास उलयता इतलेच खातीर आमी ताका माथ्यार घेताले . 
• घरचें तें उणाक आनी भायलें तितलें अप्रूप मानपाची संवय आमच्या सभावांत इतली 
ळावल्या ती आमचे परधार्जिणे वृत्तीक लागून . संकटा आड झुजपाचे आमकां येवजना . कसली 
री आडवाट सोदून आमी तडजोड करतात . हे तडजोडीक लागून आमचे फाटीचो कणोच 
बराचो जाला . तो सोपेपणी बागवता . गोंय स्वतंत्र जातकच ही वृत्ती बदलतली अशी एक भोळी 
स कांय जाणांनी बाळगिल्ली . पूण ती आस लेगीत वाफेवरी विरून वचूंक लागल्या . गोंय स्वतंत्र 
लें आनी हेर राज्यांतले अधिकारी गोंयांत येवंक लागले . कांय हिंदी उलयताले , कांय इंग्लीश , 
य मराठी उलयताले . जाल्यार कांय कानडी . तांचे मुखार आमच्या लोकांनी पयल्याच 
पक्याक लोटांगण घाले . कांय गोंयकार मराठी शिकल्यात . तांकां ती भास बरोवंक वाचूंक 
ता . मोठ्या प्रयत्नांनी मनांतले मनांत उतरां जुळोवन मराठी अधिकाऱ्यांकडेन ते मोडकी 
डकी मराठी उलोवंक लागले आनी हेरांकडेन आपणाक येना आशिल्ली इंग्लीश भास उलोवंक 
गले . परकी भास उलोवंक तांची जीब हुळहुळटाली आनी इतली लाचारी हे गोंयकार कित्याक 
खयतात तें भायल्या अधिकाऱ्यांक समजना आसलें . 

त्या दिसांनी आमचो एक मोटो मनीस टीनपॉट मराठी भाशीक अधिकाऱ्याच्या घराकडेन गेलो 
मानी परत येवन आपले बायलेक मोट्या अभिमानान सांगूक लागलो , ' कितें सांगतलों तुका , 
या अधिकाऱ्याली पांच वर्त्यांची चली कितली बरी आनी सडसडीत मराठी उलयता ! ' 

जी भास आपणाक येना ती दुसरो उलयता हाची आमकां लक्तुबाय दिसता आनी खीणभर 
गो ताची आवयभास म्हणपाचें लेगीत आमी विसरतात . महाराष्ट्रांतल्या कितल्या सामान्य 
नेखकांक , नाटककारांक आनी नटांक आमी त्या मुस्तीत माथ्यार घेवन नाचले . आनी बाकीबाबांसारको 
कवीश्रेश्ठ आमचेमदी आसतना तो आमचो आसलो इतलेच खातीर आमकां केन्नाच व्हडलो 


देसलो ना . 


म्हाका भारतीय कवीराज रवींद्रनाथ टागोर हांचो उगडास जाता . टागोरांच्यो कथा , कविता 
जेन्ना नेमाळ्यांनी छापून येताल्यो तेन्ना बंगाली लोक तांकां लेखिना आसले . एका विद्वानान तांची 


गोंय आनी गोंयकार 

फकाणां करपाखातीर परिक्षेच्या पेपरांत तांगेल्या एका लेखांतलो उतारो ‘ अशुध्दाचे शुध्द करात ' 
अशें सांगून आस्पावन घेतलो . टागोर जी बंगाली भास बरयतात ती अशुध्द अशें तांका 
सुचोवपाचे आसलें . पूण जेन्ना तांगेले ' गीतांजली'क नोबल पुरस्कार मेळ्ळो तेन्ना कलकत्त्याकसावन 
खाशेल्यो गाडयो करून बंगाली लोक शांतिनिकेतनाक गेले आनी ' आमार रवीबाबू ' अशा 
उतरांनी तांचो भोवमान केलो . रवीबाबू तांचेच आशिल्ले . पूण ते केदे व्हड हे बंगाली लोकांक 
नोबल कमिटीन सांगचे पडले . गांवांत पिकता तें थंय खपना म्हणटात तें लटकें न्हय . 

आतां गोंय घटक राज्य जालां , कोंकणी राजभास जाल्या . तरी आमची परधार्जिणी वृत्ती 
सोंपूक ना . अजून आमकां आमचे मनीस ल्हान दिसतात . परकी मनीस व्हड दिसतात . ही वृत्ती 
जो मेरेन आमचेमदी उरतली तोमेरेन आमी व्हड जावंक पावचेच नात . 

मनीस व्हड केन्ना जाता ? जेन्ना ताचो लोक ताचें व्हडपण वळखून ताका माथ्यार घेता तेन्ना . 
पुर्तुगेज राजवटीक लागून आमी जायतें वगडायलें . आयज पुर्तुगेज गोंयांत उरूंक नात आनी तांचे 
फाटल्यान तांणी हाडिल्ली भास लेगीत आमी गोळाक लायली . तरी पुर्तुगेजांचे थोडेशें दायज हांगा 
उल्लां आनी त्या दायजावांगडा थोडीशी विकृतीय हांगा उल्ल्या . फाटल्या सव्वीस वर्सात आमी 
पुर्तुगेज दायजाची बरींबरी तत्वां वेंगावन बसल्यात . पूण पुर्तुगेजांनी गोंयचे सगळ्यांत व्हड 
लुकसाण कितें केले आसत जाल्यार तांणी आमचे स्वत्व आनी स्वाभिमान दरयांत बुडयलो आनी 
आमच्या मनांत एक हीणगंड भल्लो . पुर्तुगेज वचून वर्सी उलगली तरी अजून दाँत पडिल्लो तो 
स्वाभिमान वयर काडपाची आमकां बुद्द येना आनी मनांत रिगिल्लो हीणगंड भायर उडोवपाचें 
धाडस आमकां जायना . त्या स्वाभिमानांत आमचे फाटीचो कणो आसा . तो गोंयच्या समाजाक 
परत मेळ्ळो जाल्यारच स्वतंत्र भारतांतलो स्वतंत्र गोंयकार म्हणून ताठ मानेन , मोडन पूण 
बागवचो ना ह्या निर्धारान गोंयकार उबो रावंक पावतलो . आनी जेन्ना तो तसो उबो रावतलो 
तेन्ना ताज्या मनांतलें हीणपण सोंपून ताच्या व्यक्तिमत्वाचो पुराय विकास जातलो आनी ताचे 
सगले प्रस्न सुटूंक पावतले . 

सामान्यतायेन स्वातंत्र्याची साधना ही हीणगंड काडून उडोवपाची तपश्चर्या आसता . आमची 
ती तपश्चर्या उणी पडली देखुनूच भारतीय लस्करान आमकां स्वतंत्र केले आनी भारतीय 
लस्करावरवीं आमी स्वतंत्र जाल्ल्यान हीणगंड आमच्या मनांत तसोच उरलो आनी जो मेरेन हो 
हीणगंड आमच्यांत उरतलो तो मेरेन गोंय स्वतंत्र जालें तरी गोंयकार मनान परतंत्र उरतलो . 
आमकां घटक राज्य मेळ्ळे तरी आमी दुसऱ्याच्या पोशान उदक पियेवपाचे सोडचे नात . आमची 
भास राजभास जाली तरी आमी हेर भाशांच्या ताटापोंदची मांजरां जावन जगपांत धन्यताय 
भोगीत रावतले . आनी तशें घडटासर गोंयांत गोंयकारांक नोकरी सोडातूच , मान लेगीत मेळत 
अशें म्हाका दिसना . 


( जानेवारी १ ९ ८८ ) 


उदरगत कोणाची ? 


जेन्ना आमी गोंयचे उदरगतीचो विचार करतात तेन्ना आमी इतलें मतींत धरूंक जाय की 
यची उदरगत म्हळ्यार निखटी भुंयेची उदरगत न्हय तर ते भुंयेच्या पुतांची आनी धुवांची 
दरगत . देखुनूच जे उदरगतीवरवीं भुंयेची समृध्दी वाडटा , पूण ते भुंयेचेर रावतल्या लोकांचे 
स्न सुटनात ती खरेल्या अर्थान उदरगतच न्हय . उद्देगीक उदरगत ही रोजगार निर्मुपाखातीर 
रतात . पूण गोंयांत उद्देगीक उदरगतीक लागून गोंयचे बेकारेचो प्रस्न सुटूंक ना . स्वातंत्र्या 
परांत शिक्षणाचो विस्तार जालो खरो . पूण लोकसंख्याय सुमारा भायर वाडिल्ल्यान उदरगतीचो 
नाब लोकांक मेळूक पावलोना . आमच्या विकास येवजणांनी उदरगतीची सुंदर सपना रंगयल्यांत ; 
ण देशांत भस्मासूर जावन बशिल्ली लोकसंख्येची वाड आळाबंदा हाडून उद्देगिकरणाक लागून 
नर्माण जातात ते रोजगार थळाव्या मनीस बळाक अनुरूप अशे जावपाचे धोरण आमी अजून 
भावूक ना . परिणाम असो जाला की एका राज्यांत कसलोय उद्देग सुरु जालो तरी तो 
चलोवपाखातीर लागता तें मनीसबळ दुसऱ्या राज्यांतल्यान आयिल्ले आसता आनी आमच्या 
राज्यांतल्या बेकारांक कामधंदो सोदचेखातीर तिसरे कडेन वचचे पडटा . आपल्या गांवांत , 
तालुक्यांत , जिल्ह्यांत वा राज्यांत एकाद्रो उद्देग सुरु जाता त्या उद्देगाखातीर आपल्या राज्यांतली 
जमीन , वीज आनी उदक वापरतात . ह्या उद्देगापासून जें प्रदूशण जाता तें भोंवतणच्या वाठाराक 
सोसचे पडटा . इतलें आसूनय गांवचे लोक बेकार उरून भायल्या लोकांक चाकरी मेळटा हाजें 
दुख्ख त्या - त्या राज्यांतल्या बेकार तरणाट्यांक भोगता आनी ह्याच दुख्खांतल्यान एकेतरेचो 
असंतोश उपजता . आमच्या येवजण मंडळान उदरगतीच्यो येवजणो आंखतना ह्या परिणामाचो 
वचार केलो ना आनी राज्य सरकारानय आपल्या राज्यांतल्यान शिक्षित अशिक्षित बेकारांक 
नोकरी दिवपाखातीर उपाय घेतले नात . फाटल्या वर्त्यांनी काय राज्यां ह्या प्रस्नाचो गंभीरपणान 
वेचार करूंक लागल्यांत आसली तरी शिक्षितांमदली बेकारी हो देशाफुडलो एक गंभीर प्रस्न 
जावन आसा . बेकारांचो आंकडो वर्सान वर्स वाडत आसा आनी तांकां आस्पावन घेवपाइतली 
उद्देगीक विकासाची गती नासता . अशा वेळार भुंयेच्या पुतांक आनी धुवांक आदी रोजगार दिवचे 
आनी उप्रांतच दुसऱ्या राज्यांतल्या लोकांचो विचार जावचो अशी मागणी सगळ्या राज्यांनी 


गोंय आनी गोंयका 

जावंक लागल्या . वयल्याचाराक ही मागणी अराष्ट्रीय दिसूं येता . पूण खऱ्यांनी ती अराष्ट्रीय का 
कितें हाचो गंभीरपणान कोणच विचार करिना . 

भारतीय घटना आपल्या नागरिकांमदीं भेद - भाव करिना . खंयच्याय प्रांतातल्या भारती 
मनशाक देशांतल्या दुसऱ्या खंयच्याय भागांत वचून स्थायिक जावपाचो , वेवसाय धंदो चलोवपा 
अधिकार घटना दिता हे खरें . पूण महात्मा गांधीनी ज्या ग्राम स्वराज्याची कल्पना मांडिल्ली 
कल्पनेचो आशय असो आसलो की देशांत जी लाखांनी खेडी आसात तातुंतलें एक एक खे 
समृध्द आनी स्वावलंबी करचें , गांवची गरज जाता ते मेरेन त्या गांवातच भागची . ज्या थोङ 
गरजांखातीर गांव दुसऱ्या गांवांचेर अवलंबून उरता तांची गजाल वेगळी . देश स्वतंत्र जायतसाव 
आमी पळयतात की आमची खेडी ओस पडत चल्ल्यांत आनी शारांतली लोकसंख्या सुमाराभार 
वाडून थंयच्यो नागरी सुविधा कोसळळ्यात आनी ती कुसूंक लागल्यांत . अशें घडपाचे कार 
कितें ? पयलें कारण म्हळ्यार आमचे चुकीचे नियोजन म्हणूंक जाय . सगळे उद्देग - धंदे आर 
शारांनीच केंद्रीत केले आनी गांवांची उपेक्षा केली . त्याच वांगडा गांवा गांवांनी शिक्षणाचो विस्त 
जाल्ल्यान गांवचे तरणाटे शिक्षण घेवंक पावले . ह्या शिक्षणाचो एक वायट परिणाम असो जात 
की शिकिल्ल्या भुरग्यांक गांवची हातांनी करपाची कश्टांची वा आपल्या कुटुंबांत परंपरेन चल 
आयिल्ली कामां वा कारागिरी करूंक लज दिसूक लागली आनी आपले नशीब उदेता काय कि 
हे पळोवचे खातीर ते शारांकडेन वचूंक लागले . सिनेमा आनी दूरदर्शनावयल्या कार्यावळी 
लागून शारांतले जिणेचे आकर्शण खेड्यांतल्या तरणाट्यांक दिसूक लागता . हेंय एक कार 
आसा . तेभायर लोकसंख्या वाडिल्ल्यान सगळ्यांकच गांवांत रोजगार मेळप शक्य जायना . है 
असंतुळा आमकां नडल्या , आनी ताका लागून शिक्षीत बेकारीचो प्रस्न निर्माण जाला . 

ह्या आमच्या गोंयांत बेकारीचो प्रस्न गंभीर आसा . गोंय हो भारताचो भाग आशिल्ल्या 
खंयच्याय भारतीय नागरिकाक कामधंदो करपाचो अधिकार पावता हातूंत दुबाव ना . पूण ज 
घटना हो अधिकार आपल्या नागरिकांक दिता त्या नागरिकांक कामधंदो दिवपाची तजवी 
करिना . अशा वेळार राज्य सरकारांनी थळाव्या लोकांच्या हिताची राखण करप गरजेचे जाव 
बसता . अशें कोणच म्हणचोना की दुसऱ्या प्रांतातल्या लोकांनी गोंयांत स्थायिक जावपाचेर बंद 
घालची . 

पूण तशी बंदी घालिनासतना लेगीत सरकाराच्यान थळाव्या तरणाट्यांचेर हीत सांबाळू येत् 
देखीक उद्देगधंद्याक मान्यताय दिवचेवेळार तांकां कसले तरेचें मनीसबळ लागतले हाजो अदमार 
घेवन तसलें मनीसबळ गोंयांत आसा काय कितें हे तपासूनच नव्या उद्येगांक परवाने दि 
जाल्यार थळाव्या लोकांक चाकरी मेळप सोपें जातलें . जर एकाद्रो उद्देग चलोवपाखातीर गोंयां 
मनीसबळ मेळपासारखें नासत जाल्यार त्या उद्देगाक परवानो दिवचो न्हय . आनीक एक उपा 
सरकाराच्यान घेवं येता . ज्या लोकांक चाकरी दिवपाची आसत तांकां थळावी भास येवंक जा 
असो आग्रो धरप . कोंकणी ही आतां घटनामान्य अशी राष्ट्रीय भास जाल्ली आसा आनी गोंयर्च 

तर ती राजभास जाल्ल्यान गोंयचे अस्मितायेची राखण करपाखातीर गोंयांत कामधंदो करतल्या 
दर एका मनशाक थळावे भाशेचें गिन्यान आसूंक जाय असो आग्रो धरलो जाल्यार गोंयां शेजरा 
आशिल्ल्या वाठारांतल्या लोकांकय ताजो फायदो मेळू येता . पूण अशा लोकांचो आंकडो मर्यादीत 
उरतलो आनी गोंयकारांक नोकरी मेळप सोपें जातले . आमच्या सरकारान हालींच असो एक नेम 
केला की ज्या उमेदवारांक गोंयच्या रोजगार कार्यालयांत आपली नांवां नोंदपाची आसत तांचो 
हवा तांच्या कुटुंबाचो उणेच पंदरा वर्साचो राबितो गोंयांत आसप गरजेचो . रोजगार कार्यालय 
एक नोकरी दिना . पूण जंय नोकरी आसत थंय उमेदवाराची शिफारस करता . तातूंतय कांय मर्यादा 
गह आसात . रोजगार कार्यालय बिनसरकारी संस्थांक आपल्या रजिस्टराचेर नोंद आशिल्ल्या उमेदवारांकच 
मा नोकरी दिवची अशी सक्ती करूंक शकना . ते भायर जे तरेचो भ्रश्टाचार गोंयांत चलता तो 
जा पळयलो जाल्यार आड मार्गान १५ वर्साच्या राबित्याचो दाखलो कोणाकय मेळू येता . आनीकय 
एक प्रस्न रोजगार कार्यालय हाताळिना . तो म्हळ्यार कार्यालयाच्या रजिस्टराचेर जांची नांवां 
म आसतात तांच्याच नांवाची शिफारस रोजगार कार्यालय करता . पूण जांची पिराय ३० वर्सापरस 
ना चड आसता अशा बेकारांची नांवां तें कार्यालय आपल्या पटाचेर दवरिना . म्हण्टकच नोकरी 
- मेळपाचे भाग्य पिरायेच्या ३० वर्सामेरेन जाका मेळना ताका रोजगार कार्यालय उबंत उडयता . 
हि गोंयांत नवे - नवे उद्देग येत आसात . ह्या उद्देगांक परवानगी दिता आसतना आमचे सरकार 
जी थळाव्या लोकांक नोकरी दिवपाची सुचोवणी तांकां करता आसतय . पूण असल्या उद्देगांनी कितले 
ज लोक काम करतात ? आनी असल्या उद्देगांनी थळावे लोक कितले आसात हाजो अभ्यास सरकार 
करिना . आनी सरकारी सुचोवणी मानिना अशा उद्देगांचेर कसलीच कारवाय करिना . जेन्ना एक 
एक उद्देग भोंवतणच्या लोकांचो आस्पाव करून मनीसबळ उणे पडलें जाल्यारच दुसऱ्या 
गांवांतल्या लोकांचो विचार करतलो तेन्ना एक - एक राज्य स्वावलंबी जातलें . देश स्वावलंबी 
- करपाचे होच मार्ग जाल्ल्यान ते ते भुंयेच्या पुतांक आनी धुवांक अग्रक्रम दिवपाची मागणी ही 
अराष्ट्रीय जावंक नज . 

जेमेरेन गोंयच्या पुतांक आनी धुवांक म्हळ्यार गोंयकारांक गोंयांत रोजगार मेळचेना ते मेरेन 
में गोंयची खरेल्या अर्थान उदरगत जाली अशें म्हणूं नज . गोंयचे उदरगतीचो हो एकच कस . 
उदरगत म्हळ्यार घरां आनी कारखाने न्हय . उदरगत म्हळ्यार त्या त्या वाठारांतल्या दर एका 
मनशाची आस्पत सुदारप . गोंयांत लोकसंख्येचे वाडीचे प्रमाण उणे आसूनय ज्या प्रमाणांत बेकारी 
वाडटा ताजे कारण म्हळ्यार सुटकेउपरांत जाल्ली दिकाहीन उदरगत . खीणभर आमच्यांनी अशेय 
, म्हणूं येता की गोंयात जर उद्देगधंदे सुरू जावंक नाशिल्ले जाल्यार गोंयकार चड सुखी जावपाचे . 
निदान गोंयचे वातावरण निर्मळ उरपाचें . हांगा सामाजीक सवस्तकाय तग धरपाची पूण आयज 
आमची स्थिती ‘ बाप्पाय ना . पुडवेंय ना ' अशी जाल्या . 

( सप्टेंबर १ ९९ २ ) 

फाटल्या दिसांनी मुंबय गेल्लो . थंय एक गोंयकार इश्ट कागाळ करतालो . हालीच एक नवें 
हॉटेल सुरू जालां खंय , जंय गोंयचे जेवण मेळटा . त्या हॉटेलाच्या दारांत एक दारवान उबो आसा . 
मुळांत तो दारवान गुरखो आसुये . ताका पुडवें , कोट आनी काळी तोपी घालून दारांत उबो केला . 
गोंयचे वातावरण निर्मुपाचो तो एक यत्न . 

‘ जाल्यार कितें जालें ? ' हांवें इश्टाक विचारले . 
' गोंयकारांची ही फकाणां ! ' 
' कशी ? ' 

' गोंयकार म्हळ्यार पुडवें न्हेसून कोट , तोपी घालपी अशें सुचयिल्लेभशेन जायना ? इश्टान 
म्हाकाच प्रस्न केलो . ' तशें एक सांग , गोंयकार हेर तरांचे भेस करिनात ? ' 

‘ करतात . पूण गोंयकारांचो परंपरागत भेस पुडवें , कोट आनी तोपी अशें कोणाकय दिसलें 
जाल्यार ताका तूं दुशण कशें दितलो ? ' 

' तेखातीर हांव दुशण दिना . पूण पुडवें , कोट आनी तोपी घाल्लो गोंयकार हो हॉटेलाच्या दारांत 
उबो करप हातूंत गोंयकारांचो अपमान जाता अशें तुका दिसना ? ' 

ताची गजाल आतां म्हज्या लक्षात आयली . ताका पुडव्यांतलो गोंयकार उबो केलो म्हणून खंत 
नासली . पूण तो दारवान आसचो हाची ताका लज दिसताली . आमचो विशय तितल्यारच उरलो . 
मुजरत वचून ते हॉटल पळोवपाची म्हजी इत्सा आसली . पूण कामाच्या बोवाळांत विसरलों . 
जालेय जाल्यार ह्या प्रसंगाउपरांत हांव गोंयच्या भेसाचेर विचार करूंक लागलों . 

फाटल्या दिसांनी म्हाका एक जाणटो मनीस मेळिल्लो . पुराय जिवीतभर ताणें विद्यादानाचें 
पवित्र कार्य केलां आनी समाजांत ताका मान आसा . म्हजे पुरतें सांगतलो जाल्यार हांव ताका 
खूब मानतां . वाटेर मेळ्ळो जाल्यार मुजरत ताजेसरी वचून खबर घेतां . हेर लोकय ताका तसोच 
मान दितात . खूबशे जाण ताचेच आदले विद्यार्थी आसतले . सुमार पन्नास वर्सी त्या मनशान 
शिक्षण दिवपाचे काम केला . 

फाटल्या दिसांनी जेन्ना तो मेळ्ळो तेन्ना ताणें आपली एक खंत उकतायली . हालींच्या युगांत 

जे विद्यार्थी शिक्षण घेवन गेल्यात तांकां आपल्या गुरूची इल्लीय भीड मुर्वत नासता . शिक्षक 
रस्त्यार मेळ्ळो जाल्यार आदले विद्यार्थी मर्यादेन कुशीक रावताले वा लागी वचून ताका 
अभिवादन करताले , पूण हालींचे विद्यार्थी परवाच करिनात ही ताची खंत आसली . 

' तुमी म्हणटात ती गजाल खरी . ' हांवें म्हळे , ‘ पूण तेच बरोबर हालींचे शिक्षक आनी तुमचे 
सारके आदले शिक्षक हातूंत अंतर आसा . आदले शिक्षक विद्यार्थ्यांमुखार आदर्श दवरताले . 
आयज परिस्थिती बदलल्या . देखून जेन्ना भुरगे शिक्षकाक मान दिनात तेन्ना फकत भुरग्यांचो 
गुन्यांव करून भागचे ना . शिक्षकांचे कितें चुकता तेंय पळोवचे पडटले . ' 

म्हजे म्हणणे ताका मान्य जालें . ते उपरांत ताणें आपलो एक अणभव सांगलो . ' हालींचे भरगे 
मान दिनात हे विशी म्हाका कांयच म्हणपाचे ना . ते म्हाका वळखनात देखून मान दिनात . वळख 
देख नाशिल्ल्याकडच्यान मान भोवमानाची अपेक्षा हांव करिना . पूण जेन्ना कोणय मुजरत 
अवमान करता तेन्ना वायट दिसता . ' 

' मुजरत अवमान म्हळ्यार कितें करतात ? ' हांवें विचारलें . 

' आतां म्हाका पळय . ' ताणें म्हळे . ' सुमार पन्नास वर्सी हांव होच भेस करतां . तातूंत वांकडे 
कितें आसा ? ' 

हांवें ताका ल्हानपणासावन त्याच भेसांत पळयला . धवेंफुल्ल पुडवें , वयर धवें खोमीस , 
वयल्यान धवोफुल्ल कोट आनी माथ्याक काळी तोपी , पायांत जोतें . होच ताचो भेस . त्या भेसांत 
कितेंच दोश आसा अशें म्हाका केन्नाच दिसले ना . उरफाटें तो भेस पळयतकच म्हज्या मनांत 
आदराचीच भावना येता . देखून हांवें म्हळे , ‘ तातूंत वांकडे कितें आसा ? तुमचो भेस सदांच 
असोच आसा . तुमच्या धव्याफुल्ल वस्त्रांची म्हाका सदांच तोखणाय दिसत आयल्या . एक लेगीत 
दाग नाशिल्ली तुमची ती वस्त्रां आसतात . ' 

' तेंच म्हणटां . भेस कसलो हे पळोवचे परस तो निवळ काय म्हेळो इतलेच पळोवचे असो 
आमचेर ल्हानपणासावन संस्कार जाल्लो आसा . म्हजो भेस सदांच निवळ उरता . पूण पयर वाटेर 
दोन भुरग्यांनी म्हजी फकाणां केली . म्हळे , ' भटा खंय वता ? म्हाका मोटें वायट दिसले . ' 

' ते तुमकां वळखनात जातले , ' हांवें म्हळे . 

' तें बरें आसा . ' ताणें जाप दिली . ' तुमी वळखनात मूं , मागीर वाटेन वतल्या मनशाक भट 
म्हणून हिणसावप कित्याक ? 

हांव समजुपाचे समजलों . 

तागेल्या भेसाचीच निंदा करपाखातीर त्या भुरग्यांनी ताका भट म्हणिल्लें . कांय दिसांनी 
तुळशीच्या लग्नावेळार आमगेर एक पँट आनी बुशशर्ट घाल्लो भट आयलो . तेन्ना म्हाका त्या 
प्रसंगाचो उगडास जालो . हांवें म्हळे , ‘ भटपण करता आसतना पँट आनी बुशशर्ट घालप म्हळ्यार 
विचित्र दिसता . ' 

' कितें करुया ? ' त्या भटान जाप दिली . ' भटाच्या कुळांत जल्म घेतला आनी भटपणय 
शिकला . पूण हांव वेपार करतां . लोकांची अडचण म्हणून आज पुजा सांगूक आयलां . हांव पुडवें 
न्हेसना आनी घरचो येजमान पुजा करता देखून हांवें पुडवें न्हेसपाची गरजय ना ... ' आनी 
उपरांत मातसो हांसून ताणें म्हळे , ‘ पँट घालून केल्ली पुजा देवाक पावना अशें थोडेच आसा ? ' 

हांवें मनांत येवजिलें , हांगा भटान पुडवें सोडलां . पूण जे कोण पुडवें न्हेसतात तांकां ' भट ' 
म्हणून चाळयतात . पुडवें , खोमीस , कोट आनी तोपी हो भेस एकाएकी अप्रतिश्ठित कित्याक 
जालो काय ? 

गोंयांत आनी भारतांत जेन्ना परकी राजवट आसली तेन्ना आमी आमच्या परंपरागत भेसाचो 
अभिमानान सांबाळ केलो . पूण स्वातंत्र्या उपरांत आमच्या जाण्टेल्यांच्या भेसाची आमकां लज 
दिसूक लागल्या . देखून आमी पुडवीं सोडली आनी पँटी घाल्यो . तोपी तर शेंडये उपरांत आमी 
काडुनूच उडयिल्ली . जो कोण परंपरेचो भेस करता ताका आमी गांवढळ , अडाणी म्हणटात . आनी 
ताची फकाणां करूंक अनमनतात . 

दादल्यांचे भेस बदल्ले तशे बायलांचेय बदलूक लागल्यात . फाटल्या दिसांनी एक मध्यम 
पिरायेची बायल एका लग्नाक गेल्लेकडेन मेळ्ळी . एका काळार ती सुंदर आसली . तिज्या दाट 
लांब केसांची तेवेळार तोखणाय जाताली . हांवें आयकल्ले की तिजे केंस पळोवनच तिगेल्या घोवान 
तिका मागणी घाल्ली . पूण आतां तिणें बॉब कट केला . एका काळार केसांचो आंबाडो घालून 
ती फांती माळटाली . आतां ती फुलां माळी ना . इतलेंच न्हय तर एका काळार ती णव वारी कापड 
न्हेसताली ; आतां ती पांच वारी साडी न्हेसता . 

' असो पळयता कितें ? ' तिणें म्हाका विचारलें ‘ वळखलो ना ? ' 
हांवें म्हळे , ' तोंड वळखीचें दिसले म्हणून पळयतालों . तूं कितली बदलल्या ! ' 

म्हज्या उलोवपांतली खोंच तिका समजली . तिणे म्हळे , ‘ पाप्रमाणे माथ्याक कुरपणे घालचें 
पडटात . आतां घरांत सून आयल्या . ती पंजाबी ड्रेस घालता . आनी म्हाकाय णव वारी न्हेसूं नाका 
म्हणटा . ' 

' केस कापले देखून णव वारी कापड न्हेसप बंद केले हे बरें केलें , ' हांवें म्हळे . 

अशे तरेन भोंवतणी नदर भोंवडायली जाल्यार आमी पळयतले की आमच्या जाणटेल्यांच्या 
भेसाची आमकांच लज दिसूक लागल्या . देखून कोणूय आपल्या भेसाक हांसलो जाल्यार अजाप 
कसले ? 

आमच्या भुरगेपणांत आमगेर एक गावडी वावराक येताली . एका काळार देंठली न्हेसून 
येताली ती बायल आतां साडी न्हेसून ब्लावज घालता . हांवें तिका विचारले , ' देंठली न्हेसप बंद 
कित्याक केलें ? 

तिणे जाप दिली , ' भुरग्यांक देंठलेची लज दिसता . ती म्हणटात देंठली न्हेसल्यार लोकांक 

जात कळटा . ' 

आपूण कोण हे कळचे न्हय म्हणून लोक आपले भेस जशे बदलतात तशे आपूण फुडारिल्ले 
म्हणून दाखोवचेखातीर गोंयकार भेस बदलूंक लागल्यात . अशें कितेंय घडलें म्हणटकच म्हाका 
पुर्तुगेजांच्या काळावयली एक गजाल याद जाता . एका रेंदेरालो चलो पणजे लिसेवाचेर शिकतालो . 
ताका मेळूक एक दीस बापूय गेलो . कमराक वालो गुठलावन आनी आंगांत खोमीस घालून 
बापूय पणजे आयला हे पळोवन चल्याक लज दिसली . आनी जेन्ना एका इश्टान ताका तो कोण 
काय म्हणून विचारले , तेन्ना ताणें सांगलें , ' तो आमगेर वावराक आसता . 

ही जाप आयकनाफुडें बापायक भिरभिरी मारली . थंयच ताचेर एक थापट मारून ताणें म्हळे , 
' हे शिक्षण जर तुका बापायची लज धरूंक शिकयता जाल्यार तें शिक्षण आतांच बंद करूया . ' 

आनी तो ताका घेवन घरा गेलो . 
हाली तसले भुरगे जळामळाक दिश्टी पडटात . पूण तसले बापूय मात दिसच नात . 


. 

तीस मे दिसा गोंयकारांनी घटकराज्य दीस मनयलो . असले सुवाळे आतां नित्याचेच जाल्यात . 
भारतीय स्वातंत्र्याचो वर्धापनदीस आमी १५ ऑगस्टाक मनोवपाचे आसात . उपरांत येता गोंयचे 
सुटकेचो वर्धापनदीस . तो १ ९ डिसेंबराक आमी उजयतात . प्रजासत्ताक दीस मनोवपाचें चुकना . 
ते भायर आसात महात्मा गांधी , राजीव गांधी हांचे सारकेल्या फुडाऱ्यांच्यो कितल्योशोच जयंती 
आनी मयंती मनोवच्यो पडटात . ह्या इतल्याय सुवाळ्यांखातीर सरकार वा राजकी पक्ष फुडाकार 
घेतात . सामान्य मनीस सुवाळ्यांक हाली अगत्यान हाजीर रावना . पूण काय जाणांक ते सुवाळे 
मनोवचेच पडटात . सरकारी थराचेर जेन्ना असल्यो कार्यावळी जातात तेन्ना सरकारी कर्मचारी 
आनी सत्तेवयल्या पक्षाचे लोकप्रतिनिधी हांणीच ते सोबोवन व्हरपाचे आसतात . जांच्या नांवान 
आमी हे दीस मनयतात तांचो काय दोश ना , पूण सरकारी कार्यावळीत लोक सहभागी जायनात . 
हाचेवेल्यान लोक आनी सरकार हांचेमदले वाडटें अंतर नदरेत भरता . हरशी लोकशाय ही 
लोकांनी , लोकांखातीर वेंचून काडिल्ल्या सरकाराचे राज्य अशी व्याख्या करूं येत . हेविशीं राजकी 
मळावेल्या फुडाऱ्यांक आनी विचारवंतांक खंत कशी भोगना असो म्हाका प्रस्न पडटा . 

लोकांची अनास्था ही लोकप्रतिनिधीची नालायकी हे मात आमी विसरूंक फावना . लोकांची 
उमेद मेल्या आनी ती जिती करूंक लोकप्रतिनिधी अपेशी थारल्यात . गोंय स्वतंत्र जालें तेन्ना 
सगल्यांनीच खोस उक्तायली आनी काय विचारवंतांनी तेन्नाच शिटकावणी दिवन दवरिल्ली की , 
गोंयकारांची स्वातंत्र्याची साधना अर्द कच्ची उरली . भारतीय मुक्ती सेनेवरवीं गोंय स्वतंत्र जालें . 
ज्या समाजाची स्वातंत्र्याची साधना पूर्ण जाल्ली नासता त्या समाजाक मेळिल्ले स्वातंत्र्य पेलना 
आनी ते हाताभायर वता . १ ९ ६३ वर्सा गोंयांत लोकनियुक्त सरकार पयलेच खेपे सत्तेर आयलें . 
आयज ३८ वर्सा उपरांत आमी जर गोंयच्या राजकारणाचो नियाळ घेतलो जाल्यार आमकां दिसून 
येतलें की आमी खूब फाटी आसले . उरिल्ल्या भारताक खूब आदी स्वराज्याचो अधिकार मेळिल्लो . 
आमकां तो उसरां मेळ्ळो तरी आमी तांची फाट धरून फुडें पावल्यात आनी फुडें वचत आसात . 
भारतीय घटनेचो आनी ते घटनेक न्याय दिवपाचे नदरेन घडयिल्ल्या सगल्या कायद्यांचो कीस 
काडून आमी ते खिळखिळावन दवरल्यात . तातूंतय पक्षांतर बंदी कायद्याचेर विचार करतल्या 

विद्वानांक आव्हान दिवपासारके कांय मुद्दे आमच्या लोकप्रतिनिधींनी उपस्थित करून दवरिल्ले 
आसात . स्वातंत्र्य साधना अर्दकुटी आसुनूय स्वराज्याचे लाव कशे घेवं येतात हे कोणाकय 
शिकपाचे आसत जाल्यार तांणी १ ९ ६ ९ उपरांतचे गोंयचे राजकारण नियाळून घेतल्यार पुरो . 
एका काळार आमी गोंयकार कर्तृत्वी लोक आसले . देश - विदेशांत गोंयकारांक व्हडवीक मेळटाली . 
गोंयच्या समाजांतल्यान बरे लश्कराचे अधिकारी फुडें आयले , बरे डॉक्टर , बरे इंजिनियर , बरे 
प्रशासक , बरे कलाकार ... एक आनी दोन क्षेत्रांत न्हय सगल्या मळांचेर गोंयकारांनी लौकीक 
जोडिल्लो . आज त्या क्षेत्रांनी गोंयकार फाटी आसलो तरी लोकशाय राज्यपध्दतींतय आडवाटो 
खंयच्यो हे सोदूंक सोदतल्या लोकांमुखार आमच्या फुडाऱ्यांनी आदर्श निर्माण करून दवरल्यात 
आनी ते नदरेन आमी आदर्श गोंय निर्माण करूंक भायर सरल्यात अशें जर खंयच्याय 
' लोकप्रतिनिधीन आमकां सांगलें जाल्यार तो फट उलयता अशें आमी खंयच्या तोंडान म्हणटले ? 
डॉ . राम मनोहर लोहिया म्हणटाले की , जी प्रजा जागरूक आसता ती चूक सुधारून घेवचे खातीर 
५ वर्साची वाट पळयना . आमचे दुख्ख अशें की , आमी ५ वर्सी वाट पळयनात , ती संद आमचे 
लोकप्रतिनिधी कशीच दिनात . ५ वर्सा आदीच आमी मतांचे पेटयेंतल्यान आमचो कौल दितात 
आनी खूब खेपे नवे बोतलीत पोरणोच सोरो भरतात . 

खूब खेपे म्हाका दिसता की आमकां सगळे उडून शेवाळ मेळ्ळां . राती कडेन न्हिदिल्ले , 
सकाळी उठले तेन्ना आमी स्वतंत्र जाल्ले . हो अणभव आमी गोंय मुक्ती वेळार घेतलो . आमी थोडे 
भौ झुजले , अणभव घेतले आनी लोकजागृतेचे काम केलें तें ओपिनीयन पोलावेळार आनी ते 
उपरांत राजभास चळवळी वेळार . गोंयच्या इतिहासांत ह्या दोन घडणुकांचो भौसाकडेन संबंध 
आसलो आनी आयज जे घडटा ताका ह्यो दोनूय घडणुको कारण जावन आसात . आमकां 
संघप्रदेश नाका आसलो कित्याक ? तर तो दर्जा आमच्या काळजाच्या उमाळ्यांक दाद दिनासलो . 
दमण आनी दीवची अडेची शेपडी सांगाताक घेवन वावुरचे पडटालें आनी लोकप्रतिनिधींची 
विधानसभा आनी मंत्रिमंडळ आसतना लेगीत प्रशासनाची सुत्रां नायब राज्यपालांकडेन उरताली . 
पूण तातूंत एक फायदो आसलो . गोंयच्या विकासाचो आराखडो दिल्लीत तयार जातालो आनी 
खर्चातल्यान येणावळ काडटकच उरता ती तूट केंद्र सरकार भरून काडटालें . ताका लागून 
गोंयचेर अर्थीक भार पडनासलो आनी मंत्रिमंडळान केल्ल्यो चुको सुधारून घेवपाक नायब 
राज्यपालांक हस्तक्षेप करपाची मेकळीक उरताली . ह्या बदला आमका काय गजाली वगडावच्यो 
पडटाल्यो . देखीक आमचो फुडार आमच्या हातांनी घडोवपाची कल्पना सोडून दिवन दिल्ली 
थारायत ते दिशेन आमकां वचचे पडटालें . राज्यसभेत प्रतिनिधीत्व नासले . एके तरेन आमचे 
राज्य सरकार दुय्यम उरताले . गोंयकारांनी थारायलें थोडी कळ सोंसची पडल्यार उपकारता , 
पोटाक बांदिल्ले पटे आंवुळचे पडल्यार आंवळु येता पूण घटक राज्य स्वराज्याचो जो अधिकार 
गोंयाक दिता तो सोडूंक फावना . 

स्वराज्याचो अधिकार घटनेन कोणाक दिला ? वेंचून येतल्या प्रतिनिधीक . सरकारी कर्मचाऱ्यांचो 
आंकडो नित्य वाडोवप हे कितल्या प्रमाणांत बरे हे बेकारी निर्मुलनाचें . साधन मानून मंत्र्यांनी 
बेकारीच्या प्रस्नाचेर उपाय सोदून काडचो . जमनीची रुपांतरां करतना आमी पिकावळीची बरी 
जमीन वगडायली . उद्देगधंदे करतल्यांक आनी गोंयांत आपल्या राबित्याची तजवीज करूंक 
सोदतल्यांक आमी कोमुनिदादीच्यो जमनी दिवन उडयल्यो . चलन हे कागदा मोलाचे आसता . 
भारता सारके विकसनशील अर्थवेवस्थेत धा वर्सी आदीं जें ५ रुपयाक मेळटालें ताचे मोल १० 
वर्सा उपरांत ५०० रुपया जाता . ही वाड उदरगतीची काय रुपयाचे मोल उणावलें देखून जाल्या , 
हे अर्थशास्त्रज्ञांनीच थारावपाचें . म्हाका इतलेच सांगनशे दिसता की व्यायाम करून शिस्तीची 
जीण जगून सुदृढ जावप वेगळे आनी आळसायेन बसून राविल्ल्या आनी खाणाजेवणाचेर अंकुश 
नाशिल्ल्या मनशाक येता ती सूज वेगळी . 

खरेपणी आमी घटक राज्य मागताले आसले तरी त्या राज्याचे राजकारण , अर्थकारण , 
समाजकारण आनी पर्यावरण हांचो आमी केन्नाच सारको विचार केलो ना . सत्तेर येतल्या वर्गान 
सत्तेचे म्होंव चाखला . ताका लागून ते केदेय मोटें मोल दिवनय थोड्या दिसां खातीरय उपकारत 
अशे भावनेन सत्ता हातातूंक धडपडटात . गोंयचे अर्थीक , राजकी , समाजीक आनी पर्यावरणाच्या 
प्रस्नांक आमचे विधानसभेचे माचयेर वाचा फुटूंक जाय आसली . पूण हांव पळयतां की आरोप 
प्रत्यारोप करूनच आमचे लोकप्रतिनिधी संतुष्ट जातात . जो विरोधांत पडटा तो सरकारी पक्षाचेर 
तरेकवार आरोप करता ; पूण जेन्ना तेच लोक सत्तेर येतात तेन्ना आपूण आदी कितें उलयिल्ले 
तें विसरतात . कांय प्रस्न राजकी स्वरुपाचे आसतात वा त्या प्रस्नांचे बरे वायट परिणाम हेरांक 
व्हडलेशे बादनात . पूण दुसरे काय प्रस्न अशे आसतात जांचे आमच्यांनी राष्ट्रीय आनी प्रादेशिक 
अशें वर्णन करूं येता . खंयचोय राजकी पक्ष सत्तेर आसूं राष्ट्रीय प्रस्नाचेर सगल्यांनी सरकाराक 
तेंको दिवंक जाय . गोंयच्या थरावयल्या भौशीक प्रस्नाकडेन , देखीक अर्थकारण , पर्यावरणाचें 
रक्षण , समाजकारण ह्या सारकेल्या प्रस्नांचेर गोंय सरकाराचे धोरण स्पश्ट आसूंक जाय . सत्तेचे 
राजकारण वेगळे आनी गोंयच्या हिताची राखण करप वेगळे इतलें तांणी वळखूक जाय . 

लोकप्रतिनिधींच्या सरकाराचे कार्य आनी गोंयांक येता ती अर्थीक तूट , राज्य सरकाराक 
मेळिल्ले निरंकुश अधिकार हे सगळे पळोवन कांय लोक , आतां अशें म्हणूक लागल्यात की घटक 
राज्याच्या दऱ्यांक लागून आमच्यो भावना सुखावल्यो हे खरें आसलें तरी ह्या दाक लागून 
लोकांची जीण सुधारूक ना वा सुरक्षित करूंक ना . जे कितें अधिकार मेळ्ळ्यात ते सरकाराक , 
लोकांक न्हय . ते परस संघप्रदेशाचो द | शंबर पटींनी बरो आसलो . गोंयची कार्यपध्दत पळयले 
उपरांत आयज पाँडिचेरीचे लोक आपल्याक घटक राज्य नाका , संघ प्रदेशच पुरो अशें म्हणूक 
लागल्यात . चूक आमी केल्ली वा आमचे चुकेक लागून घटक राज्याची दुर्दशा जाली आनी ख्यास्त 
पाँडिचेरीचे लोक भोगतात अशें कोणे मानचे न्हय . गोंयची दुर्दशा पळोवन सगल्याच लोकांचे 


स्वातंत्र्याची साधना . 

तकलेंतलो भ्रम देवला आनी ते म्हणूक लागल्यात की संघ प्रदेशाचो द | वायटसो नाशिल्लो . 
लोकांची भावना विचारांत घेवन केंद्र सरकाराच्यान थोडे भी अधिकार - अर्थीक आनी प्रशासकी 

संघप्रदेश विधानसभेक दिल्ले जाल्यार गोंय सुखी जावंक पावतलें आसलें . कोणूय विचारतात 
- घटक राज्याचो दर्जा खऱ्यांनीच आमकां फावता ? हांव म्हण्टां फावता इतलेंच न्हय तो आमचो 
हक आसलो . पूण घटक राज्याच्या दाक लागून जें कितें घडले ते दुसरे वेवस्थेतय घडूं येतालें . 
दोश घटक राज्याच्यो न्हय तर राज्याच्या लोक प्रतिनिधींचे कार्यपध्दतीचो जावन आसा . आमी 
लोकशाय यशस्वी केली , पूण लोकप्रतिनिधी कसो आसचो तें आमीं केन्नाच येवजिलें ना . घर 
बांदतना आदी एक प्लॅन आसचो पडटा . राज्य कारभार चलयतना एक बृहद योजना तयार 
आसची पडटा . तशें कित्याक केले ? असो प्रस्न विचारलो जाल्यार म्हाका तशें करीन दिसले 
म्हणून केले अशी जाप मेळूक फावना . तें गोंयच्या हिताचे म्हणून केलें अशी निष्कलंक मनान 
जाप दिवपाचे बळगें सरकाराक मेळचे हे नदरेन प्रयत्न जावंक जाय . पूण तशें जायना हाचे 
कारण कितें ? म्हाका दिसता अन्याय सोंसपी मुर्दाड प्रजा हेच खरेलें कारण . 

' पिपल गेट द गव्हर्नमेंट दे डिजई ' गोंयाक हे वचन लागू जाता . जांची स्वातंत्र्याची साधना 
कच्ची उरली ते स्वराज्याचो अधिकार कशे पेलूक पावतले ? 

( जुलै २००१ ) 


मन 


पर्यटक आनी गोंय 


गोंयांत येतले भोंवडेकार गोंयची कसली प्रतिमा घेवन वतात ? ह्या प्रस्नाचेर अभ्यास 
करतल्या एका गटान देशी विदेशी भोंवडेकारांच्यो मुलाखती घेवन आपले निश्कर्श काडल्यात . 
एके तरेन आमच्या आंगावयल्या निवळ आनी सुंदर भेसाफाटल्यान कितें लिपला हे दाखोवपी 
ती क्ष - किरण चिकित्सा आसली , अशें म्हणूं येता . संवसारभर मनशाची वृत्ती आनी दानत एकेच 
तरेची आसता . जे समुदायिक पद्दतीन प्रजेची वा प्रदेशाची तुस्त तोखणाय करतात ते आपले 
बरें मागपी अशें त्या प्रदेशांतले लोक मानूंक लागतात , चुकी वा दोश दाखयता वा अपवित्र , 
अमंगळ मुद्यांचेर बोट दवरता तो त्याच लोकांक आपलो दुस्मान कसो दिसता . तातूंतय 
भोंवडेकार नांव जोडिल्लो मनीस आसत जाल्यार लोक ताचे आड चळवळ सुरू करतात . ऋतिक 
रोशन ह्या सिनेमांतल्या नटान लोकप्रियता मेळयली आनी कोणें तरी ताच्या नांवान नेपाळाविशीं 
कसले तरी निवेदन छापलें . तितल्याचेरच नेपाळी प्रजा खुबळ्ळी आनी तांणी काठमांडूची जीण 
विस्कळीत करून सोडली . आनी जी गजाल सोंपेपणान विसरूं येताली वा जे विशीं ऋतिकान 
खुलासो केल्लो तेन्ना आंदोलनाची गरजच नासली . भारतविरोधी प्रचार करपाची नेपाळी लोकांक 
संद मेळची हे खातीर भारतविरोधी शक्तींनी उज्याची ल्हानशी कीट फुकून शारभर उजो 
पेटयलो . ताका लागून भोंवडेकार आतां खंयच्याय प्रदेशाविशी वायट उलयनात . खाजगी रितीन 
उलयतना ते आपले मन उकतें करतात आसले तरी आपल्या निवेदनाक राजकी रूप मेळचे न्हय 
म्हणून ते जतनाय घेतात . 

हे फांट येचेर गोंयांत येतल्या भोवडेकारांचे मत पेपरांनी छापून येवचें ना तरी तें आमी 
समजून घेवंक जाय . आंगाक जाल्ली खोरोज बऱ्या कपड्यापोंदा लिपोवप ही त्या प्रस्नाक जाप 
न्हय . उरफाटो , वेळारच वखद विरसद केलें जाल्यार ती खोरोज बरी जावं येता . पूण हे सामान्य 
लोकांक कळना . 

भोंवडेकार नंबर एक : खूबशे रस्ते बरे आसात पूण मदीं खंय अरुंद जायत आनी मदीं खंय 
फोंडकूल पडत हाचो नेम नासता . वाहनां बेफाम चलयतात . कोणूय भोंवडेकार अपघातांत 
सांपडलो जाल्यार ताची वासपूस कोण करिना . तो कोण खंयचो हे तपासून ताका तागेल्या 
गांवघरा पावोपाची वेवस्था ना . 


पर्यटक आनी गोंय 

भोंवडेकार नंबर दोन : भारतांत सुरक्षीत , सुंदर आनी निर्मळ असो गोंयचो वाठार . हवामान 
समाधान दिवपी नासले तरी ताची भरपाय दरयाची देग , रुचीक खाणजेवण आनी प्रसन्न वृत्तीचे 
लोक भरून काडटात . 

भोंवडेकार नंबर तीन : आमी हरशी थंड हवेच्या स्थानाक वचप पसंत करतात . पूण आदी 
पंजाबांतल्या आनी मागीर काश्मीरांतल्या हिंसाचाराक लागून भोंवडेकार तापमानापरस त्या 
वाठारांतले वातावरण कितलें सुरक्षित हे पळयतात . ते नदरेन गोंया असलो बरो दुसरो जागो 
ना . हांगा हिंसा जायना . पांयांनी भोंवतना लोक बरे तरेन वागतात , खेड्यांनी अडचलो जाल्यार 
घरचे जेवण दितात , तेंय बी फुकट . 

भोंवडेकार नंबर चार : ' खाओ पिओ और मजा करो ' हेच जांचे उदिदश्ट आसा त्या लोकांक 
गोंय म्हळ्यार नंदनवन . हांगा आपली तान आनी भूक भागोवचे खातीर सगले तरेची वेवस्था 
थोडे भितर जाता . पंचतारांकीत हॉटेलां जशी गोंयांत आसात तशींच ल्हान ल्हान हॉटेलां आनी 
सवाय निवासाची वेवस्थाय आसा . इतलें जावनूय वाठार सोयीचो . येरादारची साधनां खूब बरी 


आसात . 


भोंवडेकार नंबर पांच : गोंयाक जर पर्यटन केंद्र म्हणून आपली लोकप्रियता सांबाळची 
आसत जाल्यार गोंयच्या सरकारान आनी प्रजेन बँकॉक ( थायलंड ) चे अनुकरण करूंक जाय . 
दरयाच्यो वेळो सगळेकडेन आसात . पांचव्या निळ्या दोगुल्ल्यांचो वाठारय गोंयापुरतो मर्यादीत 
ना . पूण पर्यटन केंद्र कशें आसचे हे पळयतलो जाल्यार बँकॉकाक वचून येवचे . आनी ताचे 
अनुकरण गोंयात करचें . 

अशे तरेच्यो तरेकवार प्रतिक्रिया पर्यटक उकतायतात . खरेल्या अर्थान ते गोंयची हीच प्रतिमा 
घेवन वतात . विदेशी भोंवडेकारांक गोंय आवडटा तें गोंयकार तांचेकडेन उलोवंक शकतात , 
तांचे प्रस्न आयकून तांकां जाप दिवंक शकतात हे खातीर . तेच भशेन हांगाचे संस्कृतायेंत पूर्व 
आनी पश्चिम ह्या दोनय वाठारांचे संस्कृतायांचो संगम जाला अशें तांकां दिसता . दरयाच्यो वेळो 
तांकां भाळयतात त्यो आपल्या सौदर्यांन न्हय तर सूर्यन्हाण घेवपाखातीर ह्या वेळां इतल्यो बयो 
वेळो भारतांत दुसरेकडेन नात . आपली वागणूक , भास वा भेस हांचो गोंयकारांक दुस्वास 
जायना . भारतीय पर्यटकांक गोंय कित्याक आवडटा ? तांकां दिसता जे आपल्या राज्यांत मेळना 
ते गोंयांत मेळटा . एका काळार भारत देशाच्या खूबशा वाठारांनी सोयचेर बंदी आसताली . तेन्ना 
हेर राज्यांतले लोक आपली तान भागोवपाक गोंय , दमण , दीव ह्या वाठारांनी येताले . म्हळ्यार , , 
चडावत लोक गोंयांत येताले ते तान भागोवंक . कडक सोरोबंदी आशिल्ल्यान गुजरातांतल्या 
लोकांक दमण आनी दीवच्यो शिमो उल्याचे वाटेर आसल्यो . गुजराती लोक आजूनय सप्तकांतल्यान 
एकदां दमण - दीवाक भेट दितात आनी तीच थंयची मुख्य येणावळ जाल्या . दीव मुंवो सौराष्ट्राक 
लागसार पडटा . थंय लेगीत तीच परिस्थिती आसा . दमण - दीवाक कितें पिकता ? थंय ताड 

गोंय आनी गोंयकार 


आसात . ताचो सोरो तयार जाता . जाका भारतांत तयार जाल्लो विदेशी सोरो म्हणटात तोय तयार 
जाता . नुस्ते आनी मीठ थंय मेळटा . दमणचे बोंमील खूब खपतात . एका काळार तस्करीचो धंदो 
दमणांत खूब चलतालो . आज तो बंद पडला , पूण पर्यटकांच्या आदारान दमणचे अर्थवेवस्थेक 
घटाय येवंक लागल्या . तशो नांवाक दमणांक उद्येगीक शेडी आसात . पूण गुजरात आनी 
महाराष्ट्रांतल्या उद्दमीकांनी आपल्या उत्पादनांक पर्यायी जागो आसचो हे खातीर ह्यो शेडी 
घेतिल्ल्यो आसात . त्या क्षेत्राचो आनीक विस्तार करूंक दमणाकडेन जागो ना . तेच खातीर दमण 
प्रशासन पर्यटनाचेर भर दिवंक लागला . जे कस दमणाक लागतात ते दीवाकूय लागू जातात 
आनी ह्या दोनय प्रदेशांनी वतलो भोवडेकार हो सोयाची तान भागोवंकच वता . 

गोंयांत सरकारच सोयाक उत्तेजन दितालें . आजय दिता . आंकडेवारी पळयली जाल्यार 
गोंयांत जो सोरो खपता तो लोकसंख्येच्या प्रमाणांत कितल्याशाच पटींनी चड आसता . भारतीय 
बनावटीचो विदेशी सोरो तयार करपी कारखाने गोंयांत खूब आसात . कांय वाठारांनी माडाचो 
सोरो आनी काजूची फेणी तयार करपाची घराघरांनी वेवस्था आसा . इतलें आसुनूय देशाच्या हेर 
राज्यांतल्यान आनी विदेशांतल्यान गोंयांत सोरो येता आनी तो खपता . सरकाराक अबकारी कर 
आनी विक्री कर मेळटा . तरीकय गोंयचे कराचे प्रमाण थोडे आशिल्ल्यान गोंय हे सोरेकारांचें केंद्र 
जावन बसला . शेजारच्या राज्यांपरस कराचे दर उणे आशिल्ल्यान गोंयांत येता तो सोरो सवाय 
दरेन मेळटा देखून . गोंय स्वतंत्र जालें तेन्ना गोंयांत कितलींशी बारां आनी सोऱ्याच्यो गादयो 
आशिल्ल्यो ? कायद्यांत कसलीय तजवीज आसूं , शाळा , देवळां आनी इगों , लोकवस्तेच्या आनी 
सगळ्यां निर्जन वाठारांनी आनी कांय घरां कणकणी हजारांनी बारां आसात . पाळोलें ( काणकोण ) 
सारक्या एका कुशीच्या खेड्यांत दरया वेळेर वतल्या मनशाक दोनूय वटांनी आशिल्ल्या बारांक 
सलाम करुनूच फुडें वचचे पडटा . एके तरेन ती भोंवडेकाराक सलामी दिवंकच उबी आसात 
अशें म्हळ्यार जायत . 

आंजेदीव हो कारवार लागसार ल्हानसो बेट . त्या जुव्याचेर दोंगराच्या वयल्या भागार गोड्या 
उदकाचो झरो आसा . त्या जुळ्यांक लागींचो गांव म्हळ्यार बिणगा . आनी थंय वचपाचे साधन 
म्हळ्यार बिणगासावन आंदीवाक व्हरपी व्हडी . आंजेदीवाचेर एका काळार पुर्तुगेज लस्कराचे 
लोक रावताले . तांचे बॅरेक्स अजून थंय आसात . वयल्या वाठारांत एक कपेल आसा ( जें एका 
काळार अंजादेवीचे देऊळ आशिल्ले अशें म्हणटात ) . थंय वर्सकी जात्रा वा फेस्त जाता तेन्ना 
भावीक लोक वतात . कारवार बंदरांत भारतीय नावीक दळाचो तळ उबारपाचे काम सुरू 
जातकच गोंय सरकारान तो निर्जन गँवो भारतीय नौदलाचे सुवादीन केलो . थंय आशिल्लें कितें ? 
कितले लोक रावताले ? थंय आशिल्लं एक बार , जें रातदीस उकतें आसताले आनी देगेवयल्यान 
व्हड्यांत बसून येतल्या तानेल्ल्यांची तान भागयतालें . थंयच्या मतदाराचे वळेरेत आदी एकूच 
नांव आसताले आनी तें म्हळ्यार थंय नेमिल्ल्या फॉरेस्ट गार्डाचें ! आतां तेंय ना . आनी आंजेदीवाक 


पर्यटक आनी गोंय 

चलतालें तें बारूय बंद पडला . कपेलांतली सायबीण बंदिवासांत पडल्या ! 

गोंयचे प्रतिमेविशीं विचार करता करतां जे कितें तकलेंत आयलें तें बरोवन काडला . पूण 
ह्या प्रस्नाचेर कोणें तरी अभ्यास करून फुडाराचे नदरेन फायद्याची थारत अशी दिशा पर्यटनाच्या 
वेवसायाक दिवंक जाय . 

( नोव्हेंबर २००१ ) 


बुकलो कित्याक जाय 


गोंयांत चवदा मंत्री आसात . तांचे मदीं मुख्यमंत्री लेगीत आसपावता . घटक राज्याचो दर्जा 
मेळत सावन ही एक सोय जाल्या . आतां चवदा मंत्री आनी कारभार आदलोच अशी परिस्थिती 
जातकच प्रस्न उपासता की इतले मंत्री घेवन कितें करपाचें ? मंत्र्याकय बापड्यांक काम नासता . 
सरासरी धा फायली जर एका मंत्र्याकडेन दिसपट्यो पावतात आसल्यो तरी तातुंतल्या पांच 
फायलींचेर दोळे धांपून सय करप इतलेंच मंत्र्यांचे काम उरता . घरा वचपाच्या वेळार ताकतिकेन 
सेक्रेटरी ती फायल मंत्र्यामुखार धरता आसूंक जाय . आनी वाचपाक फुरसत नासता ( आनी 
फुरसत आसल्यारय वाचूंक कोणाक कळटा , असो प्रस्न कांय मंत्र्यांक पडटा ) आनी वाचलेय 
म्हणून ते निर्णय बदलपाचे नासतात . थोड्यो फायली अशो आसतात ज्यो ते आडावन दवरतात . 
आनी मागीर संबंधिताकडेन उलोवणी करून त्या पास करतात . उरिल्ले वेळार ते समारंभाक 
वतात . तातूंत हुंदराची सटी आसता आनी बुकल्याचो बारसो आसता . एकाद्रे शाळेक नवो रंग 
काडलो जाल्यार तो रंग काडिल्ले वास्तूचे परत उद्घाटन करूंक मंत्री येता . जे विशय त्या मंत्र्याचे 
कक्षेत येतात तांचे विशयांचेर चडशे उलयनात . समजना म्हणून आसत , आपले गुपीत दवरपा 
खातीर आसत ना जाल्यार ते कक्षेतले गैरप्रकार धाकून दवरपाखातीर आसत . पूण समारंभ मंत्री 
कसोच चुकयना . एकाद्रे समारंभाखातीर आमंत्रण आयलें जाल्यार व्हड खोशयेन स्वीकार 
करतात आनी प्रसिध्दी खात्याक फोन करून जमल्यार दूरदर्शन खात्याचेरय चेपण हाडून त्या 
दबाज्याची प्रसिध्दी करून घेतात . आनी समारंभ तरी थोडे जातात ? तिनशें चारशें शाळांनी 
वर्सभर चारच कार्यक्रम धरल्यार वर्साक शाळांच्यो पंदराशी कार्यावळी जातात . ते भायर स्पोर्ट 
क्लब आनी दुकानां , तरेकवार धर्मीक उत्सव , वाडदीस वर्साक धा लाख येतात . सगळेकडेन 
मंत्री जाय . ते आसले बगर रंग चडना . वर्तमानपत्राक आकर्शण दिसना . म्हायती खात्याचो 
फोटोग्राफर येना आनी दूरदर्शन तर सरळ ना म्हण्टा . एक मंत्री आसल्यार सगळेकडेन चैतन्य . 
तातूंत आयोजक खूश , मानेस्त सोयरे म्हणून आयिल्ले मंत्री खूश आनी गावचे लोक खूश . 

मंत्र्यांक अशें कसलें म्होव लागलां ? लोक व्यक्तीशा न्हय जाल्यार सत्तेच्या कदेलाक मान 
दितात . “ समर्था घरचे श्वान त्यासी सर्वही देती मान ' हे समर्थ रामदासान खूब आदी सांगिल्ले . 

रगेपणात शाळेत शिकतना पाठ केल्ले हे ओळीचो अर्थ आमकां हाली हाली कळूक लागला . 
तले दीस सुण्यक सगळे मानतात . हालींच ही खोच समजल्या . असो एक प्रस्न दोळ्यांमुखार 
डलो तेन्ना तर ताचो अर्थ बरो समजलो . जेवणाचे पंक्तीक बशिल्लो . पानार वाडून जाल्ली इतले 
भतर एक मनीस आनीक दोन मनीस घेवन भितर सरलो आनी आयोजकांनी तीन आमंत्रितांक 
क्तीतल्यान उठोवन ह्या नव्यान आयिल्ल्या तिगांक त्या पानांचेर बसयले . जांकां उठयले ते 
जमानाचे निमंत्रीत . असो भेद कसो करूं येता ? पूण तसो भेद करपाचे धाडस येजमानान केलें . 
केत्याक ? कारण मागीर समजलें जो आयिल्लो तो मंत्र्यांचो पी.ए. आनी ताच्या सांगाताक आयिल्ले 
। ताचे मित्र . सत्तेचो प्रभाव सामान्य मनशाचेर कसो पडटा ताजे हे एक चित्र . डॉक्टर जातलो 
जाल्यार वर्सानी वर्सा शिकचे पडटा . वकील जातलो जाल्यारुय शिकचे पडटा . शिक्षण घेवपाचे 
तेन्ना वाळेसपणां केली , बोल्सांत पयशे आसतना फोल्गां मारली अशें जांचें घडलां तांकां आमदार 
जायन दिसता . कित्याक तर आमदार जावंक वयान ना वाडल्यार पुरो . प्रत्यक्ष आमदार हो 
संभाव्य मंत्री वा मुख्यमंत्री आसूं येता . मजा पळयात , एका मोटारीचो ड्रायव्हर जातलो जाल्यार 
ताका ड्रायव्हींग लायसन्स घेवचे पडटा . ते भायर प्रात्यक्षिक करचें पडटा . पूण संबंध राज्याचो 
मंत्री जातलो जाल्यार पिरायेची अट सोडली जाल्यार आनी कसलेच बंधन ना . आतां पळयात , 
एका राज्याचो कारभार जो चलयता , ताका कसलेच गजालीचे गिन्यान नासता . बिहारांत राबडी 
देवी मुख्यमंत्री जावं येता जाल्यार गोंयांत सादे सादे मनीस मंत्री कित्याक जावचे नात ? म्हण्टकच 
ते उमेदवारी खातीर पक्षांचेर चेपण हाडटात आनी उदकाभाशेन पयशे खर्चुन वेचून येतात . 
वेंचून आयले उपरांत मेळत ते संधीचो लाव घेवन तांणी आपलो फुडार सुरक्षीत करपाचे 
येवजील्यार तांचो गुन्याव कितें ? कांय लोक म्हण्टात , आमकां घटक राज्याचो द | बरो आसो . 
ह्या म्हणण्यांत अर्थीक नदरेन अर्थ आसलो तरी व्यवहाराचे नदरेन पळयत जाल्यार कांयच अर्थ 
ना . निमाणे नेम आनी फायदे जेन्ना उपेगाचे आसतात तेन्नाच लोक तांचो बरो उपेग करता . 
चोरपी मनीस खंयय गेल्यार चोरता . देवाचो उपकार इतलोच की सगळेच चोर नासत . देखूनच 
आमचो संवसार चल्ला . ना जाल्यार कितेंच चलपाचें न्हय . संघप्रदेशांनी लोकनियुक्त विधानसभा 
आसता . बहुमताचो फुडारी आपले मंत्रिमंडळ घडयता , पूण मंत्रीमंडळाच्या आकाराचेर कसलेच 
निर्बध नासतात . अर्थसंकल्पांतली तूट केंद्र सरकार भरून काडटा . पूण त्या बदला खर्चाचेर 
आपलो अंकूश दवरता . आमी घटक राज्याचो पुरस्कार केलो तेन्ना चडशे लोक आमच्या 
सांगातान नासले . पूण जेन्ना घटकराज्य आयलें तें अचकीत आयलें . ना जाल्यार घटक राज्य 
केन्ना आनी कशे हाचे विशीं अदीक खोलायेन अभ्यास जावं येतालो , तो जालोच ना . घटक राज्य 
मागपी कुशीक उरले आनी संघ प्रदेश काळांतले मंत्रीच घटक राज्यात मंत्री जाले . राजकारणी 
मनशांक घटक राज्याचे फायदेच फायदे दिसतात . पयले सुवातेर आमदारांचो आंकडो ४० चेर 
पावलो . दुसरे सुवातेर संघ प्रदेशाची सत्ता भोगतना निर्माण जाल्ल्यो उमळशिको सोपे तरेन 

गोंय आनी गोंयकार 


भागोवपाची संद मेळ्ळी . तिसरी गजाल म्हळ्यार पक्षांतर बंदी कायदो . त्या कायद्याक लागून 
पक्षांतर करूनय पयशे जोडूक येता वा सत्ता हातातूंक येता म्हणपाचो सोद आमच्या राजकारणी 
लोकांक लागलो . लोकांची मात गैरसोय जाली . राजकी सुडाखातीर , स्वार्थाखातीर सरकार घेत 
त्या निर्णयाक आव्हान दिवपाचो सादो सरळ मार्ग ना . आनी सगळेच कोर्टात वचूंक शकनात . 
अशा सत्ताधिशांचो आपल्याचेर वरदहस्त आसचो अशें सामान्य मनशाक , शाळा आनी संस्थाचे 
संचालकांक दिसलें जाल्यार अजाप कसले ? देखून गोंयांत कसलोय कार्यक्रम आसलो तरी मंत्री 
जायच आसता . तरी ऐनवेळार ताणें पावना अशें कळयले जल्यार लोकांक झुलयत आयोजक 
आश्वासन दितात मातसो कळाव जालो . पूण मंत्री आयलेबगर रावचो ना . कार्यक्रम सोंपतकच 
लोकांची निराशा जाता ! आनी फकत चवदा खंयखंय म्हूण पावतले ? 

अशी एक खबर सांगतात . एका राजाक एक महायज्ञ करपाचे येवजलें . त्या यज्ञावरवीं भूय , 
मळब , उजो , आदि शक्तींक होरायलें जाल्यार तो आपल्या राज्यांत सुखसमृध्दी हाडटलो अशें 
ताजे पुरयतान सांगिल्ले . हो यज्ञ म्हळ्यार देवळांत वचून पावती काडपासारकें न्हय . असो परिपूर्ण 
यज्ञ करपाक तितलेच योग्यतेचो रुशी वा शास्त्री जाय . असो शास्त्री अमक्याच गावांत रावता , 
अशें राजाक कळ्ळे तेन्ना ताणें आपल्या एका अधिकाऱ्याक त्या रुशीक मेळून यज्ञाखातीर 
आमंत्रण दिवचें आनी तो सांगता तो म्हूर्त राजाक मान्य आसा अशें कळीत करचें . 

अधिकारी त्या गावांत गेलो तेन्ना ताका कळ्ळं की जो रुशी असलो यज्ञ करतालो तो दोन 
वर्सी आदी अंतरलो . दुसरो कोण तसलो यज्ञ करपी त्या वाठारांत ना . जाल्यारुय तागेलो चलो 
आसा . तो यज्ञ करता काय करना हे खबर ना . पूण ताजेकडेन वासपूस करूं येता . राजाल्या 
अधिकाऱ्यान त्या रुशील्या घराचो पत्तो सोदून काडून त्या पूताची भेट घेतली . 

हालींच्या वर्त्यांनी कोणच चडशे लोक यज्ञ करिनात . कित्याक त्या यज्ञाचो मुळावो नेम आसा 
की कसलोय विधी चुकलो वा यज्ञ चलतना कोणूय सोपलो जाल्यार फळ तर मेळच ना , उरफाटो 
यज्ञ करपी पातकाचो वाटेकार जाता . 

' तूं करशीत मूं हो यज्ञ ? तुका विधी येना ? ' अधिकाऱ्यान ताका विचारलें . 

' हांव म्हज्या बापायचे तालमीत तसलो यज्ञ केला . तेन्ना यज्ञ करपाविशीं तूं हुस्को करूं नाका 
अशे सांगून ताणें आपली दक्षणा कितली आसतली तेंवूय सांगलें . उपरांत म्हूर्त काडून दिलो 
आनी बरोवन तयार आशिल्ली यादी अधिकाऱ्यांच्या हातांत दिवन म्हळे , ह्या कागदार बरयिल्ल्यो 
वस्तू यज्ञाआदींच तयार दवरच्यो . ह्यो सगळ्यो वस्तू यज्ञाखातीर गरजेच्यो बाकी जेवण खाण 
कितें करपाचो तो तुमचो प्रश्न . 

अधिकाऱ्यान यादी वाचली . तरेकवार धान्यां , तरांतरांची वनस्पती , धूपतूप सारकिल्यो 
आहूती दिवपाभायर यादीत बरयिल्ले . आसलें . बुकलो आनी एक दोरी . एक बुकल्याचो आनी 
दोरयेचो संबंध कितें ? अधिकाऱ्यान रुशीपुत्राक विचारलें . 


बुकलो कित्याक जाय 

म्हणून खबर ना . म्हाका सदां यज्ञापयलीं दोरयेन बुकल्याक बांदून दवरचो आनी समाप्ती 
उपरांत सोडचो . बापूय तशे सांगतालो . 

गांवांत वासपूस करतकच राजाल्या अधिकाऱ्याक कळ्ळे . एक दीस एक महायज्ञ चलता 
आसतना घरांतलो बुकलो थंय येवन तो निवेद्याचे दूद घटघटीत पियेलो . रुशीन ते पळयलें . राग 
येवंक जायना आनी भश्टकारय जावंक जाय ना . ताणे त्या दिसाचो यज्ञ अर्दारच बंद केलो आनी 
दुसऱ्या दिसा आपल्या पुताक सांगले हे पळय सदां यज्ञाचो आरंभ करचे पयलीं ह्या बुकल्याक 
दोरयेन बांदून दवरचो ! आमच्या कार्यक्रमाचे आयोजकय तेच वृत्तीन समारंभाक मंत्र्याक 
हाडटात काय ? 

( ऑक्टोबर २००१ ) 


. 


कोंकणी भास आनी घटनेची आठवी वळेरी 


भास , 


घटनेक ज्यो साबार वळेरी जोडल्यात तातूंत भासांची वळेरी आठवी आसा . घटनेच्या ३४४ 
( १ ) आनी ३५१ ह्या कलमांकडेन हे वळेरीचो संबंद पावता . हे वळेरीत मुळांत चौदा भासांचो 
आसपाव आसलो . उपरांत सिंधी हे पंदरावे भाशेचो आसपाव जालो . 

दर एका राज्याची भास हे वळेरेंत आसा . तातूंत आसामी , बंगाली , गुजराती , कन्नड , 
काश्मिरी , मल्याळम , मराठी , ओडिया , पंजाबी , तमिळ , तेलगु ह्यो भासो जश्यो आसात तेचभाशेन 
उर्दू , सिंधी , हिंदी आनी संस्कृत भासोय आसात . हाचे वयल्यान दिसून येता कि हिंदी सारकिली 

जी एका परस चड राज्याची राजभास आसा तिचो हे वळेरेत आसपाव केला आनी जी 
कोणाचीच आवयभास वा राज्यभास न्हय ती संस्कृत भास थंय आसा . ज्यांचो प्रदेश पाकिस्तानांत 
उल्लो अशा सिंधी लोकांची भास वळेरेंत आसा . तेच भाशेन उर्दू भासय थंय आसा . 

भारतांत दर एका वाठाराचो इतिहास आनी भूगोल जसो वेगळो तशी थंयची भासय वेगळी . 
परत एकेच भाशेच्या वाठारांत साबार शैलीय आसात . भाशेचे अभिमानी आनी विस्तारवादी 
वृत्तीचे लोक अशे म्हणटात कि आपल्या वाठारांत आनी लागसार ज्यो ल्हान भासो आसात त्यो 
स्वतंत्र भासो न्हय तर आपले भाशेच्यो बोली . तांचे हे आपलेपण मोगांतल्यान न्हय तर 
दुस्वासांतल्यान आयला . ते भाशाशास्त्रज्ञ न्हय . व्हडलें नुस्ते धाकल्या नुस्त्यांक जशें गिळूक 
सोदता तशी तांची वृत्ती . 

सैमाचेर नदर मारूया . वडाचो रुख , आंब्याचो रुख , एकानें फुलझाड एकाद्री वाल हांकां 
स्वतंत्र अस्तित्व आसता . वालीक लेगीत वेगळेपण आसता . ती रुखाच्या आंगार वाडली तरी 
फुलता आनी फळता . हाज्या उरफाटे काय व्हड व्हड रुख फळनात वा फुलनात . भासाचेंय 
तशेंच आसता . दर एका रुखाक , तो ल्हान आसूं वा व्हड , जगपाचो आनी आपलो विकास 
सादपाचो अधिकार पावता . हो अधिकार मानलो ना , जाल्यार सैम गरीब जातलें . 

खरेपणी हे भूयेतले मनीस जी जी भास उलयत ती भास भारतीय , मागीर ती फुडारिल्ली आसूं 
वा नासूं . गरीब दुर्बळाक वयर येवंक सरकार चड सवलती दिता . जागे राखून दवरता . 
शिष्यवृत्ती दिता . तोच न्याय दुर्बळ भासांकय लागूंक जाय आनी ते नदरेन घटनेचे आठवे वळेरेंत 


कोंकणी भास आनी घटनेची आठवी वळेरी 

सगळ्या भारतीय भासांचो आसपाव जावंक जाय आसलो . कित्याक तर भास हे फकत 
अभिव्यक्तीचे माध्यम न्हय जाल्यार इतिहास भूगोलान घडयिल्लं संस्कृतीचे वाहनय आसता . 
आमी भारतीय संस्कृती ही एक मानतात आनी तिजी तुळा शतदल कमळाकडेन करतात . 
जाल्यार ह्या कमळांत ल्हान पाकळेक लेगीत सुवात आसूंक जाय . 

आठवी वळेरीचो हेतू कितें तो आदी तपासूया . घटनेच्या ज्या दोन कलमांकडेन हे वळेरेचे 
नाते जोडला तें संघराज्याची राजभास थारावापुरतें आसा . घटना म्हणटा कि देवनागरी लिपीतली 
हिंदी ही संघराज्याची राजभास आसतली . मुळांत पंदरा वर्साखातीर आनी उपरांत बेमुदत काल 
मेरेन इंग्लीश भाशेचो राजभास म्हणून वापर करपाची तजवीज घटनेन केली . घटनेत फुडें म्हळां 
कि आठवे वळेरेंत दिल्ल्या भासांच्या प्रतिनिधींची एक समिती नेमून राजभास समिती वा आयोग 
घडयतले ज्याचो हेतू ( अ ) संघराज्याची राजभास म्हणून हिंदीचो वाडटो वापर करूंक . 

ब ) इंग्लीश भाशेच्या वापरांचेर निर्बंध घालूक 

क ) ३४८ व्या कलमांतल्या कामाखातीर ( कोर्टा आनी विधेयकांखातीर वापरपाची भास 
थारावन ) भास निवडूंक 

ड ) आंकडे बरोवपाची तरा थारावंक 

इ ) राष्ट्रपती सांगत अशा राजभाशेकडेन संबद पावतल्या प्रस्नांवयर , म्हळ्यार केंद्र आनी 
राज्य आनी राज्यांमदल्या वेव्हाराची भास थारावंक . 

ही समिती वा आयोग शिफारस करतलो . अशें करतना बिगर हिंदी भागांतल्या लोकांची 
सरकारी नोकऱ्यांत भरती करपाच्या हिताची राखण करप आनी देशाचो उद्योगिक , संस्कृतीक 
आनी विज्ञानिक विकास नदरे मुखार दवरप गरजेचे आसतलें . 

३५१ वें कलम म्हणटा कि समन्वय संस्कृतीचे अभिव्यक्तीचे माध्यम म्हणून हिंदीचो विकास 
करप आनी ते खातीर हिंदुस्थानी तेच भाशेन चड करून संस्कृत आनी हेर भारतीय भासांची , 
ज्यो आठव्या वळेरेत आसात , उतरावळ आपणावप . 

अशे तरेन आठवे वळेरेचो हेतू सरळ आनी सादो आसा . हिंदी ही उत्तर भारताची प्रादेशिक 
भास आसली तरी ती जशाची तशी संघराज्याची राजभास म्हणून घटनेन आपणावंक ना , जाल्यार 
सगळ्या भाशांच्या आदारान ल्हवू ल्हवू राजभास हिंदी फुलोवपाची नदर दवरल्या . तितलेच 
खातीर आठवी वळेरी केल्या . 

फकत आठवे वळेरेच्या आदारान जर हिंदी फुलोवपाचे थारायलें जाल्यार समन्वय भारतीय 
संस्कृतीची ती प्रतिनिधीक भास जावची ना . व्हडल्यो न्हंयो जश्यो दर्याक मेळटात तशो धाकल्यो 
न्हंयोय मेळटात . कांय धाकल्यो न्हंयो व्हडल्या न्हयांक मेळटात जाल्यार काय सरळ दर्यात 
पावतात . दर्यान जर सांगलें कि आपूण फकत व्हडल्या न्हयाचे उदक घेतलो आनी धाकल्या 
न्हंयाचे घेवचो ना जाल्यार जशें जातले तशें आज घटनेन केला . 


गोंय आनी गोंयकार 

ईशान्य भारतांत मंगोल वंशाच्यो भासो भारतीय नागरिक उलयतात . तातूंत कांय उतरां अशी 
आसात जी तांचे संस्कृतीचे पडबिंब म्हणूं येत . पुण तांतली एकय भास आठवे वळेरेंत ना . ते 
नागरीक आनी वाठार जर भारतीय जाल्यार तांचे भाशेक घटनेत सुवात मेळूकच जाय आनी 
राजभास फुलोवंक तांचोय हातभार लागूंक जाय . तांकां कुशीक दवरल्यार हिंदी भास तितल्या 
प्रमाणांत दुबळी उरतली आनी राजभास पुराय भारतीय संस्कृतीची प्रतिनिधीक भास जावंक 
पावची ना . रामाचो सेतू बांदूंक चानयेचोय वांटो जाय . 

आता कोंकणीचो विचार करूया . कोंकणी ही भारताचे अस्तंत देगेवयल्या महासप्तमाची 
भास . ही भास गोंयात आनी गोंयच्या भोंवतणच्या वाठारांतल्या लोकांची आवयभास . तांची 
संस्कृतिक भास . ' यथा भाषकः स्तथा भाषा ' भास ही ती उलयतल्या लोकां इतली फुडारिल्ली 
वा सुसंस्कृत आसता . पुराण काळासावन कोंकणी समाज सगळ्या मळांचेर नांव लौकिक 
जोडिल्लो समाज आशिल्ल्यान कोंकणी भास कितली फुडारिल्ली आसूंक जाय हाजो अदमास येता . 
जवाहरलाल नेहरूक एकवेळ कोणे तरी सांगले कि ' तूं कोंकणीक तेंको दिता हे समा न्हय . 
कोंकणी ही हेगांडी भास . मराठीची ती फाटी उरिल्ली एक शैली . ' नेहरून ताका म्हळे , ' ती फ्रँक 
मोरायसची आवय भास . मोरायशाक मराठी वाचूंक बरोवंक उलोवंक येना ' , उलयिल्ली समजना . 
पुण कोंकणी समजता आनी ते बरे विचार बरे इंग्लीशींत बरयतात . अशा मनशाची आवय भास 
हेगाडी आसूंकच नज . ' 

गोंय हे महासप्तमाचे मुख्य केंद्र आसलें . आयज गोंय ल्हान जाला . भारताची घटना जेन्ना 
तयार जाताली तेन्ना गोंय स्वतंत्र जावंक नासलें . देखून गोंय भारतीय घटनेत नासले . सिंध 
प्रांतय भारतीय घटनेत नासलो . देखून कोंकणी आनी सिंधी ह्यो भासो घटनेचे आठवे वळेरेंत 
घेवपाचो प्रस्नच आयलो ना . फुडें भारत सरकारान पळयलें कि निर्वासित जावन भारतांत 
आयिल्ल्या सिंधी लोकांची वेगळी अस्मिताय आसा . ती सांबांळूक जाय आनी तिच्या आदारान 
भारतीय संस्कृती समृध्द करूंक जाय . देखून राष्ट्रभास हिंदी घडयतना सिंधीचोय हातभार 
लागूंक जाय . सरकारान घटना बदलल्ली आनी सिंधी भाशेचो आठवे वळेरेंत आसपाव केलो . 
त्याच न्यायान मूळ गोंयचे सुमार ३० लाख कोंकणी भाशिक भारतांत साबार मळांचेर 
मोलादीक वावर करतात देखून तांची भास घटनेचे आठवे वळेरेंन आसावन घेवं येताली . पुण 
गोंय स्वतंत्र जातकच कोंकणी आपसूक आठवे वळेरेंत पावतली अशे आमच्या लोकांनी मानले 
आनी ते ओगी रावले . 

गोंय स्वतंत्र जायना फुडें भारत सरकारान घटना बदल्ली आनी गोंयची भूय घटनेत 
आसपावन घेतली . पुण गोंयची भास जी कोंकणी ती घटनेच्या भायर उल्ली . आमी जेन्ना जेन्ना 
ती भास घटनेचे आठवे वळेरेंत घालची अशी मागणी केली तेन्ना तेन्ना केद्रीय फुडाऱ्यांनी 
आमकां सांगले , आठवे वळेरेंत भास नासली म्हणून कोंकणीचेर अन्याय जावंक दिवचेनात . 


कोंकणी भास आनी घटनेची आठवी वळेरी 

आदी तिजो विकास जावंक जाय . साहित्यिक तांक वाडूंक जाय . गोंयची ती राजभास जावंक 
जाय . ती शिक्षणाचे माध्यम जावंक जाय . असली कारणां तांणी आमकां सांगली . 

आमी विधायक वावराक हात घालो . साहित्य अकादमीच्या दारार मारून भासशास्त्राच्या 
कसाचेर कोंकणी घांसून ती स्वतंत्र भास म्हणपाचे अकादमीच्या विद्वानांक पटोवन दिले . 
भाशेचो साहित्यिक इतिहास तांकां दाखयलो आनी कोंकणीक एक स्वतंत्र साहित्यक भास म्हणून 
मान्यताय मेळोवन घेतली . सोपेपणान ही मान्यताय मेळ्ळी ना . खूब विरोध जालो . पुण 
विरोधातल्यान कोंकणीक मान्यताय मेळिल्ल्यान तिजें तेज वाडलें . 

शाळांनी कोंकणी पावली . कोर्टात ती पावली आनी राजभासय जाली . राजभाशेच्या आदारान 
गोंयांक घटक राज्याचो दर्जा मेळ्ळो . आतां कोंकणीचो घटनेचे आठवे वळेरेंत आसपाव जालो 
ना जाल्यार घटनेतल्या कलम ३४४ ( १ ) आनी ३५१ प्रमाणे हिंदीचो राजभास म्हणून विकास 
करपाच्या वावरांत कोंकणीचो हातभार लागचो ना . म्हळ्यार कोंकणी भाशिक लोकांक स्वतंत्र 
नागरिकाचो समान अधिकार मेळचो ना . हो भेदभाव घटनेच्या मुळाव्या तत्त्वाच्या आड आसा . 
वेव्हारिक नदरेन पळयलें जाल्यार कोंकणी ही आर्य आनी द्रवीड संस्कृतीक जोडपी भास आसा . 
आर्य आनी द्रवीड भाशांचेर प्रभुत्व आशिल्ले लोक फकत कोंकणी आसात . तांकां कुशीक सारप 
म्हळ्यार आर्य आनी द्रवीड संस्कृतीक जोडपी पूल दुबळो दवरप . देखून कोंकणी भास घटनेचे 
आटवे वळेरेंत आसपायले बगर भारतीय घटना पूर्ण जावची ना . आनी तिचे मूळ भावेनक 
घटसाण येवची ना . 

कोंकणी आठवे वळेरेंत नाशिल्ल्यान कोंकणी भास , साहित्य आनी समाजाचे कितें लुकसाण 
जाता ते पळोवया : 

भारत सरकाराचो एक नॅशनल बुक ट्रस्ट आसा . साबार भारतीय भासांची आनी भासांतले 
साहित्य इंग्रजत उजवाडावपाचो वावर ती संस्था करता . पूण ट्रस्टाचे वतीन कोंकणी भाशेत वा 
कोंकणीतली हेर भासांनी पुस्तकां उजवाडाक येनात . कारण कोंकणीचो आठवे वळेरेंत आसपाव 


जावंक ना . 


आठवे वळेरेचे निमित्त फुडे करून आकाशवाणी आनी दूरदर्शन कोंकणीक फावो तो वेळ 
दिनात . खास गोंयांत आकाशवाणीचें केंद्र आसूनय थंय लेगीत कोंकणचेर अन्याय जाता . मुंबय , 
धारवाड , मंगळूर , त्रिचूर आनी त्रिवेंद्रम ह्या आकाशवाणीच्या केंद्रां वयल्यान कोंकणी भाशिकांची 
उपेक्षा जाता . मुंबय केंद्रान तर कोंकणी कार्यावळीचो वेळ उणे करीत हाडला . आकाशवाणीचे 
विदेश सेवेवरवीं आफ्रिका आनी गल्फ देशांत रावतल्या एका लाखांपरस चड कोंकणी भाशिकांची 
सोय जाताली . ती कार्यावळय बंद केल्या . आकाशवाणीचो बातमी विभाग सगळ्या भारतीय 
भासांतल्यान बातम्यो वितरायता , पुण कोंकणी बातम्यो वितरयना . ज्यो कोंकणी बातम्यो आज 
मुंबय केंद्र वितरायता तांचे संकलन सारकें जायना आनी त्यो सगळ्या कोंकणी लोकांमेरेन 


- गोंय आनी गोंयकार 

पावनात . पणजी केंद्र फकत थळाव्यो बातम्यो वितरायता . 

डायरेक्टोरेट ऑफ ऑडिओ व्हिज्युअल पल्बिसिटी ही सरकाराची लोक संपर्क संस्था , 
पुस्तकां , पत्रकां , पोस्टर , जायराती वितरावपाचे काम ही संस्था करता . पुण कोंकणी भाशेंतल्यान 
ती संस्था कसलोच वावर करिना आनी ताजे कारण इतलेंच कि कोंकणी घटनेचे आठवे वळेरेंत 
ना . आकाशवाणी आणि दूरदर्शनाचे वतीन राष्ट्रीय कवी संमेलनां जातात थंय कोंकणी कवीक 
सुवात मेळना . भारत सरकाराच्या संस्कृती महोत्सवांनी साबार भासांचे आनी प्रदेशांतले लेखक 
आनी कलाकार वांटो घेतात , पुण कोंकणी लेखकांक वा कलाकारांक थंय सुवाती नासता . 
भारतीय भासांतल्या लेखकांक तरेकवार फलोशिपो आनी शिष्यवृत्त्यो केंद्रीय शिक्षण मंत्रालय 
दिता , पुण कोंकणी भास आठवे वळेरेंत ना हे खातीर कोंकणी मनशाचो विचारूच जायना . 

साहित्य क्षेत्रांत आयज भारतीय ज्ञानपीठ पुरस्कार हो श्रेष्ठ पुरस्कार मानतात . खाजगी संस्था 
हो पुरस्कार दिता आसली तरी पुरस्काराचो विचार करतना आठवे वळेरेतल्या भासांपुरता करता . 
तशें पळोवंक गेल्यार एका बऱ्या कोंकणी लेखकाक नोबेल पुरस्कार मेळपाची वाट मेकळी 
आसता . पुण तागेल्याच देशांतलो सर्व श्रेष्ठ पुरस्कार ताका केन्नाच मेळूक पावचोना . 

हो अन्याय सोंपूंक जाय . कोंकणीचो आठवे वळेरेंत आसपाव केलो जाल्यार हेर भासोय ती 
मागणी करतल्यो हे कारण दिवप म्हळ्यार कोंकणीचेर अन्याय . कित्याक तर कोंकणीची गजाल 
आगळी वेगळी . जेन्ना भारतीय घटना मानून घेतली तेन्ना कोंकणीचे मूळ पीठ गोंय भारतीय 
संघराज्याभायर आसले . त्या खातीर हे घटनेचे आठवे वळेरेंत कोंकणी घेतली ना . १ ९ ६१ वर्सा 
स्वतंत्र गोंय भारतीय संघ राज्यांत आसपावन घेवचे खातीर घटना दुरूस्ती केली , पुण त्या 
वेळारूय कोंकणीकडेन लक्ष दिले ना . जाल्यारय तेन्नाचे प्रधानमंत्री पंडित जवाहरलाल नेहरू 
हाणी अशें सुचयले कि गोंयचो राजकी फुडार थारून गोंयात कोंकणीक तिच्या हक्काची सुवात 
मेळटकच त्या प्रस्नाचेर विचार करूं येता . १ ९ ८७ वर्सा मे म्हयन्यांत घटना दुरूस्त करून गोंयाक 
घटक राज्याचो दर्जा दिलो . त्याय वेळार आठवे वळेरेंत सुवात मेळची ही कोंकणीची मागणी 
कानामनार घेतली ना . 

अशे तरेन आमी पळयतात कि जरी घटनेत आठवे वळेरीचे मर्यादित काम थारावन दिल्लं 
आसले तरी वेव्हारांत सरकार , निमसरकारी संस्था आनी तांचे अनुकरण करून खाजगी संस्था 
लेगीत ज्यो भासो घटनेचे आठवे वळेरेंत आसात तितल्योच देसी भासो वा मुख्य भासो मानतात 
आनी हेर भासांचेर अन्याय करतात . देखून घटनेचे आठवे वळेरेंत आसपावपाखातीर भासांक 
कांय कस लावचे पडटले . भाशेचे राज्य आसचें , तिजें साहित्य आसचें , ती उलयतल्या लोकांचे 
जिणेत तिका स्थान आसचे आनी हेर भाशांपरस तिजें कितें तरी वेगळेपण आसचे ह्या कसांचेर 
कोंकणी पुराय उतरता . इतलेंच न्हय तर वळेरेंत आशिल्ल्या काश्मिरी आनी सिंधी भासा परस 
कोंकणी फुडारिल्ली भास जावन आसा . 

साहित्य अकादमीन ज्यो बावीस भासो मानून घेतल्यात तातूंत सात नव्यो भासो आसात . 
त्यो अशो : कोंकणी , डोगरी , मैथिली , मणीपुरी , नेपाळी , इंग्लीश आनी राजस्तानी , ह्या भासांची 
साहित्यिक तांक मान्य जावनय त्यो वळेरेंत नात . 

अशे तरेन आठवी वळेरी भासा भासांमदीं भेद करता . तशें पळोवंक गेल्यार दुर्बळ मनशाक 
टॉनिक जाय आसता . दुर्बळ घटकांक राखण दितलो सरकार दुर्बळ भाशांक मात चिड्डिता . होय 
न्याय घटनेच्या मुळाव्या तत्वाच्या आड वता . देखून आमची मागणी आसली कि एक तर 
सरकारान साहित्य अकादमीन मान्यताय दिल्ल्या सगळ्या भासांचो घटनेत आसपाव करचो , ना 
जाल्यार वळेरीच रद्द करची . 


( जून १ ९९ २ ) 


- 


स्वतंत्र गोंयांत फाटल्या चाळीस वर्सामर्दी कसले - कसले प्रस्न उप्रासले ? 

भाषावादाफाटलें राजकारण ... 
- विलीनीकरण वाद ... 
विलीनीकरणाक विरोध कित्याक ? ... 
- घटक राज्याचे फायदे कसले ? 

कोंकणीचे राजकारण आनी समाजकारण ... 
ह्यासारकिल्या विशयांची साद्या सरळ भाशेत चिकित्सा करून बरयिल्ले हे लेख . 
खुबशे विशय आज इतिहासांत जमा जाल्ले आसात . 
खुबशे अजून ज्वलंत आसात . 
ज्येष्ठ पत्रकार , प्रतिभा संपन्न लेखक आनी गोंयांविशी कळवळो आशिल्ले चिंतक 
श्री . चंद्रकांत केणी हांणी आपले 
लिखणेतल्यान गोंयच्या उमाळ्यांक वाचा फोडल्या . 
गोंयच्या अंतरंगाचे दर्शन घडेवपी हे पुस्तक . 


